

எண்ணாகமம்

முதல் கணக்கெடுப்பு

¹ இஸ்ரவேலர் எகிப்திலிருந்து வந்த இரண்டாம் வருடம் இரண்டாம் மாதம் முதலாம் நாள், சீனாய் பாலைவனத்தில், சபைக் கூடாரத்தில் யெகோவா மோசேயுடன் பேசினார். அவர் சொன்னதாவது: ² “நீ இஸ்ரவேலின் முழு சமுதாயத்தையும், வம்சங்களின்படியும், குடும்பங்களின்படியும் கணக்கிடவேண்டும். ஒவ்வொருவரையும் பெயர் பெயராகப் பதிவு செய்யவேண்டும். ³ நீயும், ஆரோனும் படையில் பணிபுரியக்கூடிய இருபது வயதையும், அதற்கு மேற்பட்ட வயதையும் உடைய எல்லா இஸ்ரவேல் மனிதர்களையும், அவர்களுடைய பிரிவுகளின்படி கணக்கிடுங்கள். ⁴ இதற்காக ஒவ்வொரு கோத்திரத்திலிருந்தும், குடும்பத்தின் தலைவன் உனக்கு உதவிசெய்ய வேண்டும்.

⁵ “உனக்கு உதவியாய் இருக்கவேண்டியவர்களின் பெயர்களாவன:

“ரூபன் கோத்திரத்திலிருந்து சேதேயூரின் மகன் எலிகூர்;

- 6 சிமியோன் கோத்திரத்திலிருந்து
சூரிஷதாயின் மகன் செலூமியேல்,
- 7 யூதா கோத்திரத்திலிருந்து
அம்மினதாபின் மகன் நகசோன்,
- 8 இசக்கார் கோத்திரத்திலிருந்து சுவாரின்
மகன் நெதனெயேல்,
- 9 செபுலோன் கோத்திரத்திலிருந்து
ஏலோனின் மகன் எலியாப்,
- 10 யோசேப்பின் மகன்களான
எப்பிராயீமின் கோத்திரத்திலிருந்து
அம்மியூதின் மகன் எலிஷாமா,
மனாசே கோத்திரத்திலிருந்து
பெதாசூரின் மகன் கமாலியேல்,
- 11 பென்யமீன் கோத்திரத்திலிருந்து
கீதியோனியின் மகன் அபீதான்,
- 12 தாண் கோத்திரத்திலிருந்து
அம்மிஷதாயின் மகன் அகியேசேர்,
- 13 ஆசேர் கோத்திரத்திலிருந்து ஓகிரானின்
மகன் பாகியேல்,
- 14 காத்த கோத்திரத்திலிருந்து தேகுயேலின்
மகன் எலியாசாப்,
- 15 நப்தலி கோத்திரத்திலிருந்து ஏனானின்
மகன் அகீரா.”

16 தங்களுடைய முற்பிதாக்களின்
கோத்திரங்களின் தலைவர்களாக,
இஸ்ரவேல் சமுதாயத்திலிருந்து
நியமிக்கப்பட்ட மனிதர்கள்
இவர்களே. இஸ்ரவேல்

வம்சங்களின் தலைவர்களும்*
இவர்களே.

17 மோசேயும், ஆரோனும் பெயர்
கொடுக்கப்பட்ட இம்மனிதரைச்
சேர்த்துக்கொண்டார்கள். 18 இரண்டாம்
மாதம் முதலாம் நாளில், இஸ்ரவேலின்
முழு சமுதாயத்தையும் ஒன்றுகூட்டினார்கள்.
மக்கள் தங்கள் பரம்பரையைத்
தங்கள் வம்சங்களின்படியும்,
குடும்பங்களின்படியும் குறிப்பிட்டார்கள்.
இருபது வயதையும், அதற்கு மேற்பட்ட
வயதையும் உடைய மனிதர்கள்
ஒவ்வொருவரும், பெயர் பெயராகப்
பதிவு செய்யப்பட்டார்கள். 19 யெகோவா
மோசேக்குக் கட்டளையிட்டபடியே அவர்கள்
செய்தார்கள். இப்படியாக சீனாய்
பாலைவனத்தில் அவன் அவர்களைக்
கணக்கிட்டான்.

20 இஸ்ரவேலின் முதற்பேறான ரூபன்
சந்ததியிலிருந்து,
இராணுவத்தில் பணிபுரியக்கூடிய,
இருபது வயதையும், அதற்கு மேற்பட்ட
வயதையும் உடைய எல்லோரும்
பதிவு செய்யப்பட்டார்கள். அவர்கள்
ஒவ்வொருவரும், தங்களுடைய
வம்ச பதிவின்படியும், குடும்ப

* 1:16 1:16 தலைவர்களும் அல்லது ஆயிரம்பேருக்குத்
தலைவர்கள்.

பதிவின்படியும் பெயர் பெயராகப்
பதிவு செய்யப்பட்டார்கள். ²¹ ரூபன்
கோத்திரத்திலிருந்த எண்ணிக்கை
46,500 பேர்.

²² சிமியோனின் சந்ததிகளிலிருந்து,
இராணுவத்தில் பணிபுரியக்கூடிய,
இருபது வயதையும் அதற்கு மேற்பட்ட
வயதையும் உடைய எல்லோரும்
பதிவு செய்யப்பட்டார்கள். அவர்கள்
ஒவ்வொருவரும், தங்களுடைய
வம்ச பதிவின்படியும், குடும்ப
பதிவின்படியும், பெயர் பெயராகப்
பதிவு செய்யப்பட்டார்கள். ²³ சிமியோன்
கோத்திரத்திலிருந்த எண்ணிக்கை
59,300 பேர்.

²⁴ காத்தின் சந்ததிகளிலிருந்து,
இராணுவத்தில் பணிபுரியக்கூடிய
இருபது வயதையும், அதற்கு மேற்பட்ட
வயதையும் உடைய எல்லோரும்
பதிவு செய்யப்பட்டார்கள். அவர்கள்
ஒவ்வொருவரும், தங்களுடைய
வம்ச பதிவின்படியும், குடும்ப
பதிவின்படியும், பெயர் பெயராகப்
பதிவு செய்யப்பட்டார்கள். ²⁵ காத்
கோத்திரத்திலிருந்த எண்ணிக்கை
45,650 பேர்.

²⁶ யூதாவின் சந்ததிகளிலிருந்து,

இராணுவத்தில் பணிபுரியக்கூடிய இருபது வயதையும், அதற்கு மேற்பட்ட வயதையும் உடைய எல்லோரும் பதிவு செய்யப்பட்டார்கள். அவர்கள் ஒவ்வொருவரும், தங்களுடைய வம்ச பதிவின்படியும், குடும்ப பதிவின்படியும், பெயர் பெயராகப் பதிவு செய்யப்பட்டார்கள். ²⁷ யூதாவின் கோத்திரத்திலிருந்த எண்ணிக்கை 74,600 பேர்.

²⁸ இசக்கார் சந்ததிகளிலிருந்து, இராணுவத்தில் பணிபுரியக்கூடிய இருபது வயதையும், அதற்கு மேற்பட்ட வயதையும் உடைய எல்லோரும் பதிவு செய்யப்பட்டார்கள். அவர்கள் ஒவ்வொருவரும், தங்களுடைய வம்ச பதிவின்படியும், குடும்ப பதிவின்படியும், பெயர் பெயராகப் பதிவு செய்யப்பட்டார்கள். ²⁹ இசக்காரின் கோத்திரத்திலிருந்த எண்ணிக்கை 54,400 பேர்.

³⁰ செபுலோனின் சந்ததிகளிலிருந்து, இராணுவத்தில் பணிபுரியக்கூடிய இருபது வயதையும், அதற்கு மேற்பட்ட வயதையும் உடைய எல்லோரும் பதிவு செய்யப்பட்டார்கள். அவர்கள் ஒவ்வொருவரும், தங்களுடைய

வம்ச பதிவின்படியும், குடும்ப பதிவின்படியும் பெயர் பெயராகப் பதிவு செய்யப்பட்டார்கள். ³¹ செபுலோனின் கோத்திரத்திலிருந்த எண்ணிக்கை 57,400 பேர்.

³² யோசேப்பின் மகனான எப்பிராயீமின் சந்ததிகளிலிருந்து, இராணுவத்தில் பணிபுரியக்கூடிய இருபது வயதையும், அதற்கு மேற்பட்ட வயதையும் உடைய எல்லோரும் பதிவு செய்யப்பட்டார்கள். அவர்கள் ஒவ்வொருவரும், தங்களுடைய வம்ச பதிவின்படியும், குடும்ப பதிவின்படியும் பெயர் பெயராகப் பதிவு செய்யப்பட்டார்கள். ³³ எப்பிராயீமின் கோத்திரத்திலிருந்த எண்ணிக்கை 40,500 பேர்.

³⁴ யோசேப்பின் மகனான மனாசேயின் சந்ததிகளிலிருந்து, இராணுவத்தில் பணிபுரியக்கூடிய இருபது வயதையும், அதற்கு மேற்பட்ட வயதையும் உடைய எல்லோரும் பதிவு செய்யப்பட்டார்கள். அவர்கள் ஒவ்வொருவரும், தங்களுடைய வம்ச பதிவின்படியும், குடும்ப பதிவின்படியும் பெயர் பெயராகப் பதிவு செய்யப்பட்டார்கள். ³⁵ மனாசேயின் கோத்திரத்திலிருந்த எண்ணிக்கை 32,200 பேர்.

36 பென்யமீனின் சந்ததிகளிலிருந்து,
 இராணுவத்தில் பணிபுரியக்கூடிய
 இருபது வயதையும், அதற்கு மேற்பட்ட
 வயதையும் உடைய எல்லோரும்
 பதிவு செய்யப்பட்டார்கள். அவர்கள்
 ஒவ்வொருவரும் தங்களுடைய
 வம்ச பதிவின்படியும், குடும்ப
 பதிவின்படியும் பெயர் பெயராகப் பதிவு
 செய்யப்பட்டார்கள். ³⁷ பென்யமீனின்
 கோத்திரத்திலிருந்த எண்ணிக்கை
 35,400 பேர்.

38 தாணின் சந்ததிகளிலிருந்து,
 இராணுவத்தில் பணிபுரியக்கூடிய
 இருபது வயதையும், அதற்கு மேற்பட்ட
 வயதையும் உடைய எல்லோரும்
 பதிவு செய்யப்பட்டார்கள். அவர்கள்
 ஒவ்வொருவரும், தங்களுடைய
 வம்ச பதிவின்படியும், குடும்ப
 பதிவின்படியும், பெயர் பெயராகப்
 பதிவு செய்யப்பட்டார்கள். ³⁹ தாணின்
 கோத்திரத்திலிருந்த எண்ணிக்கை
 62,700 பேர்.

40 ஆசேரின் சந்ததிகளிலிருந்து,
 இராணுவத்தில் பணிபுரியக்கூடிய
 இருபது வயதையும், அதற்கு மேற்பட்ட
 வயதையும், உடைய எல்லோரும்
 பதிவு செய்யப்பட்டார்கள். அவர்கள்

ஒவ்வொருவரும், தங்களுடைய
வம்ச பதிவின்படியும், குடும்ப
பதிவின்படியும் பெயர் பெயராகப்
பதிவு செய்யப்பட்டார்கள். ⁴¹ ஆசேரின்
கோத்திரத்திலிருந்த எண்ணிக்கை
41,500 பேர்.

⁴² நப்தலியின் சந்ததிகளிலிருந்து,

இராணுவத்தில் பணிபுரியக்கூடிய
இருபது வயதையும், அதற்கு மேற்பட்ட
வயதையும் உடைய எல்லோரும்
பதிவு செய்யப்பட்டார்கள். அவர்கள்
ஒவ்வொருவரும், தங்களுடைய
வம்ச பதிவின்படியும், குடும்ப
பதிவின்படியும் பெயர் பெயராகப் பதிவு
செய்யப்பட்டார்கள். ⁴³ நப்தலியின்
கோத்திரத்திலிருந்த எண்ணிக்கை
53,400 பேர்.

⁴⁴ மோசேயினாலும், ஆரோனாலும்,
தன்தன் குடும்பத்தைப்
பிரதிநிதித்துவப்படுத்திய
இஸ்ரவேலரின் பன்னிரண்டு
தலைவர்களினாலும் எண்ணப்பட்ட
மனிதர்கள் இவர்களே.
⁴⁵ இஸ்ரவேலரின் இராணுவத்தில்
பணிசெய்யக்கூடிய இருபது
வயதையும், அதற்கு மேற்பட்ட
வயதையும் உடைய இஸ்ரவேலர்

எல்லோரும் அவர்களுடைய
குடும்பங்களின்படியே
எண்ணப்பட்டார்கள். ⁴⁶ மொத்த
எண்ணிக்கை 6,03,550 பேர்.

⁴⁷ ஆனால், மற்றவர்களோடு
லேவி கோத்திரத்தின் குடும்பங்கள்
கணக்கிடப்படவில்லை. ⁴⁸ யெகோவா
மோசேயிடம் சொல்லியிருந்ததாவது: ⁴⁹ “நீ
லேவி கோத்திரத்தைக் கணக்கிடவோ,
அவர்களை மற்ற இஸ்ரவேலருடன் மக்கள்
தொகை கணக்கெடுக்கவோ வேண்டாம்.
⁵⁰ ஆனால் நீ லேவியரை சாட்சிபகரும்
இறைசமூகக் கூடாரத்திற்கும், அதன்
எல்லா பணிப்பொருட்களுக்கும், அதற்குரிய
எல்லாவற்றிற்கும்மேல் பொறுப்பாக
நியமிக்கவேண்டும். இறைசமூகக்
கூடாரத்தையும், அதன் பணிமுட்டுகளையும்
அவர்களே சுமக்கவேண்டும்.
அவர்களே அதைப் பராமரித்து,
அதைச் சுற்றிலும் முகாமிடவேண்டும்.
⁵¹ எப்பொழுதாவது இறைசமூகக் கூடாரத்தை
நகர்த்தவேண்டுமானால், லேவியரே
அதைக் கழற்றவேண்டும். இறைசமூகக்
கூடாரத்தை அமைக்கவேண்டுமென்றாலும்
அதை லேவியரே செய்யவேண்டும்.
அதற்கு அருகில் செல்லும் வேறு எவனும்
கொல்லப்படவேண்டும். ⁵² இஸ்ரவேலர்
தங்கள் பிரிவுகளின்படியே கூடாரங்களை

அமைக்கவேண்டும். ஒவ்வொருவனும் தன் சொந்தக் கூடாரத்தில் தன் சொந்தக் கொடியின்கீழ் இருக்கவேண்டும். ⁵³ ஆனாலும், இஸ்ரவேல் சமுதாயத்தின்மேல் கோபம் வராதபடிக்கு லேவியர்கள் உடன்படிக்கைக் கூடாரத்தைச் சுற்றி தங்கள் முகாமிடவேண்டும். உடன்படிக்கைக் கூடாரத்தின் பராமரிப்புக்கு லேவியரே பொறுப்பாயிருக்க வேண்டும்.”

⁵⁴ யெகோவா மோசேக்குக் கட்டளையிட்டபடியே இஸ்ரவேலர் இவற்றையெல்லாம் செய்தார்கள்.

2

கோத்திர முகாம்களின் ஒழுங்குமுறை

¹ யெகோவா மோசேயிடமும் ஆரோனிடமும் சொன்னதாவது: ² “இஸ்ரவேலர் சபைக் கூடாரத்தைச் சுற்றி சற்றுத் தொலைவில் தங்கள் முகாம்களை அமைக்கவேண்டும். ஒவ்வொருவனும் தன்தன் சின்னத்தின்கீழ் குடும்பத்தின் கொடியுடன் இருக்கவேண்டும்.”

³ சூரிய உதயத்தை நோக்கிய கிழக்குப் பக்கத்தில், யூதாவின் முகாம் பிரிவுகள் தங்கள் சின்னத்தின்கீழ் முகாமிடவேண்டும். அம்மினதாபின் மகன் நகசோன், யூதா மக்களின் தலைவன். ⁴ அவனுடைய பிரிவின் தொகை 74,600 பேர்.

- 5 இசக்காரின் கோத்திரத்தார் அவர்களுக்கு அருகில் முகாமிடவேண்டும். சூவாரின் மகன் நெதனெயேல், இசக்கார் மக்களுக்குத் தலைவன். 6 அவனுடைய பிரிவின் தொகை 54,400 பேர்.
- 7 செபுலோனின் கோத்திரம் அடுத்ததாக இருக்கும். ஏலோனின் மகன் எலியாப், செபுலோன் மக்களுக்குத் தலைவன். 8 அவனுடைய பிரிவின் தொகை 57,400 பேர்.
- 9 யூதாவின் பக்கத்துக்கு அவர்களுடைய பிரிவுகளின்படி நியமிக்கப்பட்ட எல்லா மனிதரும் 1,86,400 பேர். அவர்களே முதலில் புறப்படுவார்கள்.
- 10 தென்புறத்தில் ரூபனின் முகாம் பிரிவுகள், தங்கள் சின்னத்தின்கீழ் இருக்கும். சேதேயூரின் மகன் எலிசூர், ரூபன் மக்களுக்குத் தலைவன். 11 அவனுடைய பிரிவின் தொகை 46,500 பேர்.
- 12 சிமியோன் கோத்திரம் அவர்களை அடுத்து முகாமிடவேண்டும். சூரிஷதாயின் மகன் செலூமியேல் சிமியோன் மக்களுக்குத் தலைவன். 13 அவனுடைய பிரிவின் தொகை 59,300 பேர்.
- 14 காத் கோத்திரம் அடுத்ததாக இருக்கும்.

தேகுயேலின் மகன் எலியாசாப், காத்த மக்களுக்குத் தலைவன். ¹⁵ அவனுடைய பிரிவின் தொகை 45,650 பேர்.

¹⁶ ரூபனுடைய பக்கத்துக்கு அவர்களுடைய பிரிவுகளின்படி நியமிக்கப்பட்ட எல்லா மனிதரும் 1,51,450 பேர். அவர்கள் இரண்டாவதாகப் புறப்படுவார்கள்.

¹⁷ சபைக் கூடாரமும், லேவியரின் முகாமும் மற்ற முகாம்களுக்கு நடுவிலிருந்து புறப்படும். அவர்கள் தாம் முகாமிட்ட அதே ஒழுங்கின்படி ஒவ்வொருவரும் தன்தன் சின்னத்தின் கீழாகப் போவார்கள்.

¹⁸ மேற்குப் பக்கத்தில்

எப்பிராயீமின் முகாமின் பிரிவுகள், தங்கள் கொடியின்கீழ் இருக்கும். அம்மியூதின் மகன் எலிஷாமா, எப்பிராயீம் மக்களுக்குத் தலைவன்.

¹⁹ அவனுடைய பிரிவின் தொகை 40,500 பேர்.

²⁰ மனாசே கோத்திரம் அவர்களுக்கு அடுத்ததாக இருக்கும். பெதாசூரின் மகன் கமாலியேல், மனாசே மக்களுக்குத் தலைவன். ²¹ அவனுடைய பிரிவின் தொகை 32,200 பேர்.

²² பென்யமீன் கோத்திரம் அதற்கு அடுத்ததாக இருக்கும். கீதெயோனின்

மகன் அபீதான், பென்யமீன் மக்களுக்குத் தலைவன். ²³ அவனுடைய பிரிவின் தொகை 35,400 பேர்.

²⁴ எப்பிராயீமின் பக்கத்திற்கு அவர்களுடைய பிரிவுகளின்படி நியமிக்கப்பட்ட எல்லா மனிதரும் 1,08,100 பேர். அவர்கள் மூன்றாவதாகப் புறப்படுவார்கள்.

²⁵ வடக்குப் பக்கத்தில் தாண் முகாமின் பிரிவுகள் தங்கள் சின்னத்தின்கீழ் இருக்கும். அம்மிஷதாயின் மகன் அகியேசேர், தாண் மக்களுக்குத் தலைவன். ²⁶ அவனுடைய பிரிவின் தொகை 62,700 பேர்.

²⁷ ஆசேர் கோத்திரம் அவர்களை அடுத்ததாக முகாமிடவேண்டும். ஓகிரானின் மகன் பாகியேல், ஆசேர் மக்களுக்குத் தலைவன். ²⁸ அவனுடைய பிரிவின் தொகை 41,500 பேர்.

²⁹ நப்தலி கோத்திரம் அடுத்ததாக இருக்கும். ஏனானின் மகன் அகீரா, நப்தலி மக்களுக்குத் தலைவன். ³⁰ அவனுடைய பிரிவின் தொகை 53,400 பேர்.

³¹ தாணின் பக்கத்திற்கு நியமிக்கப்பட்ட மனிதர்களின் மொத்தத்தொகை 1,57,600 பேர். அவர்கள் கடைசியாக தங்கள் கொடிகளின் கீழ் புறப்படுவார்கள்.

32 அவரவருடைய குடும்பங்களின்படி
 கணக்கிடப்பட்ட இஸ்ரவேலர்கள்
 இவர்களே. அவர்களுடைய
 பிரிவுகளின்படி முகாம்களில்
 இருந்த எல்லோருடைய
 எண்ணிக்கை 6,03,550 பேர்.
 33 ஆனாலும், யெகோவா
 மோசேக்குக் கட்டளையிட்டபடி,
 லேவியர் மற்ற இஸ்ரவேலருடன்
 கணக்கிடப்படவில்லை.

34 அப்படியே யெகோவா மோசேக்குக்
 கட்டளையிட்ட எல்லாவற்றையும் இஸ்ரவேலர்
 செய்தார்கள். அந்த முறையாக
 அவர்கள் தங்கள் கொடிகளின் கீழே
 முகாமிட்டு இருந்தார்கள். அவ்விதமாகவே
 அவர்கள் போகும்போது ஒவ்வொருவரும்
 தன் வம்சத்துடனும், குடும்பத்துடனும்
 புறப்பட்டார்கள்.

3

லேவியர்கள்

1 யெகோவா சீனாய் மலையின்மேல்
 மோசேயுடன் பேசிய காலத்திலிருந்த,
 ஆரோன் மோசே ஆகியோரின் குடும்ப
 வம்சவரலாறு:

2 ஆரோனின் மகன்களின் பெயர்களாவன:
 மூத்த மகனான நாதாப், பின்பு அபியூ,
 எலெயாசார், இத்தாமார் ஆகியோர்.

3 இவர்கள் எல்லோரும் ஆசாரியர்களாகப் பணிசெய்வதற்கு நியமிக்கப்பட்டு, அபிஷேகம் பண்ணப்பட்ட ஆரோனின் மகன்கள். 4 ஆனால் நாதாபும், அபியூவும் சீனாய் பாலைவனத்தில் யெகோவாவுக்கு முன்பாக அங்கீகரிக்கப்படாத நெருப்பினால், காணிக்கையைச் செலுத்தியபோது, அவருக்கு முன்னால் செத்து விழுந்தார்கள். அவர்களுக்கு மகன்கள் இல்லை. அதனால் எலெயாசாரும், இத்தாமாரும் மட்டுமே தங்கள் தந்தையான ஆரோனின் வாழ்நாட்களில் ஆசாரியர்களாகப் பணிசெய்து வந்தார்கள்.

5 யெகோவா மோசேயிடம் சொன்னதாவது, 6 “ஆசாரியன் ஆரோனுக்கு உதவிசெய்யும்படி லேவி கோத்திரத்தாரை அவனுக்கு முன் அழைத்து வா. 7 அவர்கள் சபைக் கூடாரத்தில், இறைசமூகக் கூடாரத்தின் வேலைகளைச் செய்து, அவனுக்காகவும், முழு சமுதாயத்திற்காகவும் கடமைகளைச் செய்யவேண்டும். 8 அவர்கள் சபைக் கூடாரத்தின் பொருட்கள் எல்லாவற்றையும் பராமரித்து, இறைசமூகக் கூடாரத்தின் வேலைகளைச் செய்வதினால் இஸ்ரவேலின் கடமைகளையும் நிறைவேற்றவேண்டும். 9 ஆரோனுக்கும், அவன் மகன்களுக்கும் உதவியாக லேவியரைக் கொடுக்கவேண்டும். அவனுக்கு அர்ப்பணமாய்க் கொடுக்கப்படவேண்டிய இஸ்ரவேலர்கள் இவர்களே. 10 ஆரோனையும்,

அவன் மகன்களையும் குருத்துவப் பணிசெய்யும்படி நியமிக்கவேண்டும். பரிசுத்த இடத்தை நெருங்கும் வேறு எவனும் கொல்லப்படவேண்டும்” என்றார்.

11 மேலும் யெகோவா மோசேயிடம் சொன்னதாவது, 12 “ஒவ்வொரு இஸ்ரவேல் பெண்களுக்கும் கர்ப்பந்திறந்து பிறக்கும் மூத்த ஆண்பிள்ளைக்குப் பதிலாக இஸ்ரவேலருக்குள் இருந்து நான் லேவியரைத் தெரிந்துகொண்டேன். இந்த லேவியர் எனக்குரியவர்கள். 13 ஏனெனில் முதற்பேறுகள் எல்லாம் என்னுடையவை. எகிப்தில் எல்லா முதற்பேறுகளையும் அழித்தபோது, நான் இஸ்ரவேலின் முதற்பேறான மனிதர்களையும், மிருகங்களின் தலையீற்றுகளையும் எனக்காகப் பிரித்தெடுத்தேன். அவை என்னுடையதாய் இருக்கவேண்டும். நான் யெகோவா” என்றார்.

14 சீனாய் பாலைவனத்தில் யெகோவா மோசேயிடம் சொன்னதாவது, 15 “நீ லேவியரைக் குடும்பங்களாகவும், வம்சங்களாகவும் கணக்கிடு. ஒரு மாதமும், அதற்கு மேற்பட்ட வயதையும் உடைய ஒவ்வொரு ஆணையும் கணக்கிடு” என்றார். 16 யெகோவாவின் வார்த்தையினால் கட்டளையிடப்பட்டபடியே மோசே அவர்களைக் கணக்கிட்டான்.

- 17 லேவியின் மகன்களின் பெயர்களாவன:
கெர்சோன், கோகாத், மெராரி,
18 கெர்சோன் வம்சத்தைச் சேர்ந்தவர்கள்
லிப்னி, சீமேயி என்பவர்கள் ஆவர்.
19 கோகாத் வம்சத்தைச் சேர்ந்தவர்கள்
அம்ராம், இத்சேயார், எப்ரோன், ஊசியேல்
என்பவர்கள் ஆவர்.
20 மெராரி வம்சத்தைச் சேர்ந்தவர்கள்
மகேலி, மூஷி என்பவர்கள் ஆவர்.

தங்களுடைய குடும்பங்களின்படி
லேவிய வம்சத்தினர் இவர்களே.

- 21 லிப்னீ வம்சமும், சீமேயி வம்சமும்
கெர்சோனுக்கு உரியவர்கள்.
இவர்கள் கெர்சோனிய
வம்சத்தினர்.
22 ஒரு மாதமும் அதற்கு மேற்பட்ட வயதையும்
உடைய எண்ணப்பட்ட ஆண்களின்
தொகை 7,500 பேர்கள்.
23 கெர்சோனிய வம்சங்கள்
இறைசமூகக் கூடாரத்திற்குப் பின்னே
மேற்குப் பக்கத்தில் முகாமிட
வேண்டியதாயிருந்தது.
24 லாயேலின் மகன் எலியாசாப்
கெர்சோனிய குடும்பங்களின்
தலைவனாய் இருந்தான்.
25 சபைக் கூடாரத்தில், இறைசமூகக்
கூடாரத்திற்கும், அதன் கூடாரத்திற்கும்,
அதன் மூடு திரைகளுக்கும், சபைக்கூடார

வாசல் திரைக்கும் கெர்சோனியரே
 பொறுப்பாயிருந்தார்கள். ²⁶ முற்றத்தின்
 திரைகளுக்கும், இறைசமூகக்
 கூடாரத்தையும், பலிபீடத்தையும்
 சுற்றியிருந்த முற்றத்தின் வாசல்
 திரைகளுக்கும், கயிறுகளுக்கும்,
 அதன் பயன்பாட்டோடு சம்பந்தப்பட்ட
 எல்லாவற்றிற்கும் அவர்களே
 பொறுப்பாயிருந்தார்கள்.

²⁷ அம்ராமிய வம்சமும், இத்தேயார்
 வம்சமும், எப்ரோனின் வம்சமும்,
 ஊசியேலின் வம்சமும்
 கோகாத்திற்கு உரியவர்கள்.
 இவர்கள் கோகாத்திய வம்சத்தினர்
 ஆவர்.

²⁸ ஒரு மாதமும், அதற்கு மேற்பட்ட
 வயதையும் உடைய ஆண்களின் தொகை
 8,600 பேர்கள்.

பரிசுத்த இடத்தின் பராமரிப்புக்கு
 கோகாத்தியர் பொறுப்பாயிருந்தார்கள்.

²⁹ இறைசமூகக் கூடாரத்திற்குத் தெற்கு
 பக்கத்தில், கோகாத்திய வம்சங்கள்
 முகாமிட வேண்டியதாயிருந்தது.

³⁰ ஊசியேலின் மகன் எலிசாபான்,
 கோகாத்திய வம்சங்களின் தலைவனாய்
 இருந்தான்.

³¹ சாட்சிப்பெட்டி, மேஜை, விளக்குத்தாங்கி,
 பலிபீடங்கள், குருத்துவப் பணிக்கு

பரிசுத்த இடத்தில் பயன்படுத்தும்
பொருட்கள், திரை மற்றும் அவற்றின்
பயன்பாட்டிற்குச் சம்பந்தப்பட்ட
பொருட்கள் எல்லாவற்றிற்கும் அவர்களே
பொறுப்பாயிருந்தார்கள்.

32 ஆசாரியனான ஆரோனின்
மகன் எலையாசார் லேவியரின்
பிரதான தலைவனாக இருந்தான்.
பரிசுத்த இடத்தின் பராமரிப்புக்குப்
பொறுப்பாயிருந்தவர்களுக்கு
மேற்பார்வை செய்ய அவன்
நியமிக்கப்பட்டான்.

33 மகேலிய வம்சமும், மூசிய வம்சமும்
மெராரிக்கு உரியவர்கள். மெராரி
வம்சத்தினர் இவர்களே.

34 ஒரு மாதமும் அதற்கு மேற்பட்டதுமான
கணக்கிடப்பட்ட எல்லா ஆண்டுகளின்
தொகை 6,200 பேர்கள்.

35 அபியாயேலின் மகன் சூரியேல், மெராரி
வம்சங்களின் குடும்பங்களுக்குத்
தலைவனாயிருந்தான்.

இறைசமூகக் கூடாரத்தின் வடபகுதியில்
அவர்கள் முகாமிட வேண்டியிருந்தது.

36 இறைசமூகக் கூடாரத்தின்
சட்டப்பலகைகள், குறுக்குச் சட்டங்கள்,
கம்பங்கள், அடித்தளங்கள், அதற்குரிய
எல்லா உபகரணங்களும், அதன்
பயன்பாட்டோடு சம்பந்தப்பட்ட

எல்லாவற்றின் பராமரிப்புக்காக
 மெராரியர் நியமிக்கப்பட்டார்கள்.
 37 அதேபோல், அதைச் சுற்றியிருந்த
 முற்றத்தின் கம்பங்கள், அடித்தளங்கள்,
 கூடார முளைகள், கயிறுகள்
 ஆகியவற்றின் பராமரிப்புக்காகவும்
 அவர்கள் நியமிக்கப்பட்டிருந்தார்கள்.

38 மோசேயும், ஆரோனும், அவன்
 மகன்களும், கூடாரத்தின் கிழக்கே சபைக்
 கூடாரத்தின் முன்னே, சூரிய உதயத்தை
 நோக்கி முகாமிட வேண்டியிருந்தது.
 இஸ்ரவேலரின் சார்பாகப் பரிசுத்த
 இடத்தின் பராமரிப்புக்கு அவர்களே
 பொறுப்பாய் இருந்தார்கள்.
 பரிசுத்த இடத்தை நெருங்கும் வேறு எவனும்
 கொல்லப்படவேண்டும்.

39 யெகோவாவின் கட்டளைப்படியே
 மோசேயும், ஆரோனும் லேவியரைக்
 கணக்கிட்டார்கள். அவ்வாறு
 கணக்கிட்ட அவர்களுடைய
 வம்சங்களின்படி ஒரு மாதமும்
 அதற்கு மேற்பட்ட வயதையும்
 உடைய ஒவ்வொரு ஆண்களும்
 உட்பட மொத்தம் 22,000 பேர்கள்.

40 யெகோவா மோசேயிடம் சொன்னதாவது,
 “ஒரு மாதமும் அதற்கு மேற்பட்ட வயதையும்

உடைய முதற்பேறான இஸ்ரவேலின் ஆண்கள் எல்லோரையும் கணக்கிட்டு, அவர்களின் பெயர்கள் அடங்கிய ஒரு பட்டியலை தயார்செய்ய வேண்டும். ⁴¹ இஸ்ரவேலரின் முதற்பேறானவர்களுக்குப் பதிலாக லேவியரை எனக்காக எடுத்துக்கொள்ளவேண்டும். இஸ்ரவேலரின் கால்நடைகளின் தலையீற்றுக்களுக்குப் பதிலாக லேவியரின் வளர்ப்பு மிருகங்களின் தலையீற்றுக்களை எடுத்துக்கொள்ளவேண்டும். நான் யெகோவா” என்றார்.

⁴² யெகோவா தனக்குக் கட்டளையிட்டபடியே மோசே இஸ்ரவேலரின் முதற்பேறுகளைக் கணக்கிட்டான். ⁴³ பெயர் பதிவு செய்யப்பட்ட ஒரு மாதமும், அதற்கு மேற்பட்ட வயதையும் உடைய முதற்பேறான ஆண்களின் மொத்தத்தொகை 22,273 பேர்கள்.

⁴⁴ மேலும் யெகோவா மோசேயிடம் சொன்னதாவது, ⁴⁵ “இஸ்ரவேலின் முதற்பேறான எல்லா ஆண் பிள்ளைகளுக்குப் பதிலாக லேவியரையும், அவர்களின் மந்தைகளுக்குப் பதிலாக லேவியரின் மந்தைகளையும் பிரித்தெடு. லேவியர் எனக்குரியவர்கள். நான் யெகோவா.

⁴⁶ ஆனால் லேவியரின் எண்ணிக்கையிலும் அதிகமாயிருக்கிற இஸ்ரவேலரின் முதற்பேறான 273 பேர்களை மீட்பதற்கு,

⁴⁷ பரிசுத்த இடத்தின் சேக்கல் நிறையின்படி

ஒவ்வொருவனுக்கும் ஐந்து சேக்கலை வசூலிக்க வேண்டும். ஒரு சேக்கல் இருபது கேரா. ⁴⁸ கூடுதலாக இருக்கும் இஸ்ரவேலரின் மீட்புப் பணத்தை ஆரோனுக்கும், அவன் மகன்களுக்கும் கொடுக்கவேண்டும்” என்றார்.

⁴⁹ எனவே, லேவியரால் மீட்கப்பட்டவர்களின் எண்ணிக்கையைவிட கூடுதலாயிருந்த இஸ்ரவேலரின் முதற்பேறானவர்களிடமிருந்து மீட்புப் பணத்தை மோசே வசூலித்தான். ⁵⁰ பரிசுத்த இடத்தின் சேக்கல் நிறையின்படி, 1,365 சேக்கல் எடையுள்ள வெள்ளியை, இஸ்ரவேலரின் முதற்பேறானவர்களிடமிருந்து வசூலித்தான். ⁵¹ மோசே, யெகோவாவின் வார்த்தையால் தனக்குக் கட்டளையிடப்பட்டபடியே, அந்த மீட்புப் பணத்தை ஆரோனுக்கும், அவன் மகன்களுக்கும் கொடுத்தான்.

4

கோகாத்தியர்கள்

¹ யெகோவா மோசேயிடமும், ஆரோனிடமும் சொன்னதாவது: ² “லேவியரில் உள்ள கோகாத்திய வம்சத்தின் கிளையை, அவர்களின் வம்சங்களின்படியும், குடும்பங்களின்படியும் கணக்கிடுங்கள். ³ சபைக் கூடாரத்திலே வேலைசெய்யவரும் முப்பது வயதுதொடங்கி ஐம்பது

வயதுவரையுள்ள எல்லா ஆண்களையும் கணக்கிடுங்கள்.

4 “சபைக் கூடாரத்திலுள்ள மகா பரிசுத்த இடத்தின் பொருட்களைப் பராமரிப்பதே கோகாத்தியர் செய்யவேண்டிய வேலையாகும். 5 முகாம் நகர்த்தப்படும்போது, முதலில் ஆரோனும் அவன் மகன்களும் சபைக் கூடாரத்திற்குள் நின்று, மறைக்கும் திரையைக் கழற்றி, அதனால் சாட்சிப்பெட்டியை மூடவேண்டும்.

6 பின்பு அவர்கள் அதைக் கடல்பசுத் தோலினால்* மூடி, தனி நீலநிறத் துணியொன்றை அதன்மேல் விரித்து, கம்புகளை அவற்றுக்குரிய இடங்களில் வைக்கவேண்டும்.

7 “அடுத்ததாக, இறைப்பிரசன்ன மேஜையின்மேல் நீலநிறத் துணியை விரித்து, அதன்மேல் தட்டங்கள், தட்டுகள், கிண்ணங்கள், பானகாணிக்கை ஜாடிகள் ஆகியவற்றை வைக்கவேண்டும். மேஜையின்மேல் தொடர்ந்து வைக்கும் அப்பம் அதிலே இருக்கவேண்டும்.

8 அப்பொருட்களின் மேல் சிவப்புநிறத் துணியை விரித்து, அவை எல்லாவற்றையும் கடல்பசுத் தோலினால் மூடி, அதன் கம்புகளை அதற்குரிய இடங்களில் வைக்கவேண்டும்.

9 “பின்பு ஒரு நீலநிறத் துணியை

* 4:6 4:6 கடல்பசுத் தோலினால் யாத். 25:5.

எடுத்து, வெளிச்சத்திற்குரிய குத்துவிளக்கு, அதனுடன் இருக்கும் அகல்விளக்குகள், விளக்குத்திரி கத்தரிகள், தட்டங்கள், எண்ணெய் விடுவதற்குப் பயன்படுத்தும் ஜாடிகள் ஆகியவற்றை மூடவேண்டும். ¹⁰ அவற்றையும் அவற்றிற்குரிய உபகரணங்கள் அனைத்தையும் ஒன்றுசேர்த்து, அந்த கடல்பசுத் தோலினால் சுற்றிக்கட்டி, சுமக்குந்தடிகளில் அதை வைக்கவேண்டும்.

¹¹ “அதன்பின் தங்கத்தூபபீடத்தின்மேல் நீலநிறத் துணியை விரித்து, அதனை கடல்பசுத் தோலினால் மூடி, அதன் கம்புகளை அதற்குரிய இடத்தில் வைக்கவேண்டும்.

¹² “அத்துடன் பரிசுத்த இடத்தில் குருத்துவப் பணிக்கு பயன்படுத்தத் தேவையான எல்லா பொருட்களையும், ஒரு நீலநிறத்துணியில் வைத்துச் சுற்றிக்கட்டி, கடல்பசுத் தோலினால் மூடி, சுமக்குந்தடிகளில் அவற்றை வைக்கவேண்டும்.

¹³ “அவர்கள் வெண்கலப் பீடத்திலிருந்து சாம்பலை அகற்றி, அதற்குமேல் ஊதாநிறத் துணியை விரிக்கவேண்டும். ¹⁴ பலிபீடத்தில் குருத்துவப் பணிக்காகப் பயன்படுத்தும் எல்லா பாத்திரங்களையும் அதன்மேல் வைக்கவேண்டும். அவையாவன: நெருப்புச் சட்டி, இறைச்சியை குத்தும் முட்கரண்டிகள், சாம்பல் அள்ளும் வாரிகள் மற்றும் தெளிக்கும் கிண்ணங்கள் ஆகும். அவற்றின்மேல்

கடல்பசுத் தோலை விரித்து கம்புகளை
அவற்றுக்குரிய இடத்தில் வைக்கவேண்டும்.

15 “ஆரோனும் அவன் மகன்களும்
பரிசுத்த பணிமுட்டுகளையும் பரிசுத்த
பொருட்கள் எல்லாவற்றையும் மூடவேண்டும்.
முகாம் நகருவதற்கு ஆயத்தமாகும்போது,
கோகாத்தியர் வந்து அதைச் சுமக்கவேண்டும்.
ஆனால் கோகாத்தியர் அப்பரிசுத்த
பொருட்களைத் தொடக்கூடாது. தொட்டால்
சாவார்கள். சபைக் கூடாரத்தில்
இருக்கும் பொருட்களை கோகாத்தியரே
சுமக்கவேண்டும்.

16 “ஆரோனின் மகன் ஆசாரியன்
எலெயாசார், வெளிச்சத்திற்கான எண்ணெய்,
நறுமண தூபம், வழக்கமான தானிய
காணிக்கை, அபிஷேக எண்ணெய்
ஆகியவற்றிற்குப் பொறுப்பாயிருக்க
வேண்டும். அவன் முழு இறைசமூகக்
கூடாரத்திற்கும் அதன் பரிசுத்த
பணிமுட்டுகள், பொருட்கள் உட்பட அதிலுள்ள
எல்லாவற்றிற்கும் பொறுப்பாயிருக்க
வேண்டும்” என்றார்.

17 பின்பு யெகோவா மோசேயிடமும்,
ஆரோனிடமும் சொன்னதாவது:

18 “லேவியரிடமிருந்து கோகாத்திய
கோத்திர வம்சங்கள் அழிந்துபோகாதபடி
நீங்கள் பார்த்துக்கொள்ளுங்கள். 19 மகா
பரிசுத்த பொருட்களை அணுகும்போது,
அவர்கள் சாகாமல் வாழும்படி, நீங்கள்

செய்யவேண்டியதாவது: ஆரோனும் அவன் மகன்களும் பரிசுத்த இடத்திற்குள் போய், அவனவனுக்குரிய வேலையையும், அவனவன் சுமக்க வேண்டியது என்ன என்பதையும் நியமிக்கவேண்டும். ²⁰ ஆனால் கோகாத்தியர் பரிசுத்த இடத்துப் பொருட்களைப் பார்க்கும்படி ஒரு வினாடியேனும் உள்ளே போவார்களானால் அவர்கள் சாவார்கள்” என்றார்.

கெர்சோனியர்

²¹ யெகோவா மோசேயிடம் சொன்னதாவது: ²² “கெர்சோனியரை, அவர்கள் குடும்பங்களின்படியும், வம்சங்களின்படியும் கணக்கிடு. ²³ சபைக் கூடாரத்தின் வேலைகளைச் செய்யவரும் முப்பது வயதுதொடங்கி ஐம்பது வயதுவரையுள்ள எல்லா ஆண்களையும் கணக்கிடு.

²⁴ “கெர்சோனிய வம்சங்கள் வேலைசெய்யும்போதும், சுமை சுமக்கும்போதும் அவர்களுக்குரிய பணி என்னவென்றால்: ²⁵ சபைக் கூடாரமான இறைசமூகக் கூடாரத்தின் திரைகள், கூடாரம், அதன் மூடுதிரை, கடல்பசுத் தோலினால் செய்யப்பட்ட அதன் வெளிப்புற மூடுதிரை, சபைக்கூடார நுழைவாசலுக்கான திரைகள் ஆகியவற்றை அவர்கள் சுமக்கவேண்டும். ²⁶ அத்துடன், இறைசமூகக் கூடாரத்தையும், பலிபீடத்தையும்

சுற்றியுள்ள முற்றத்தின் திரைகள், முற்றத்தின் வாசல் திரை, அதன் கயிறுகள் மற்றும் அதன் பணியில் பயன்படுத்தும் உபகரணங்கள் எல்லாவற்றையும் அவர்கள் சுமக்கவேண்டும். அவை தொடர்பாகச் செய்யப்படவேண்டிய எல்லாவற்றையும் கெர்சோனியரே செய்யவேண்டும். ²⁷ தூக்குவதானாலும், வேறு எந்த வேலைசெய்வதானாலும் அவர்களுடைய எல்லா பணிகளும் ஆரோனுடைய அவன் மகன்களுடைய வழிகாட்டலிலேயே செய்யப்படவேண்டும். அவர்கள் சுமக்கவேண்டிய அவர்களுடைய பொறுப்பை நீ அவர்களுக்கு நியமிக்கவேண்டும். ²⁸ சபைக் கூடாரத்தில் கெர்சோனிய வம்சங்களின் பணி இதுவே. அவர்களுடைய கடமைகள் ஆசாரியனான ஆரோனின் மகன் இத்தாமாரின் வழிநடத்துதலிலேயே செய்யப்படவேண்டும்.

மெராரியர்

²⁹ “மெராரியரை அவர்களின் வம்சங்களின்படியும், குடும்பங்களின்படியும் கணக்கிடு. ³⁰ சபைக்கூடார வேலைகளைச் செய்யவரும் முப்பது வயதிலிருந்து ஐம்பது வயதுவரையுள்ள எல்லா ஆண்களையும் கணக்கிடு. ³¹ சபைக் கூடாரத்தில் பணிசெய்யும்போது, அவர்களுடைய கடமை என்னவென்றால், இறைசமூகக் கூடாரத்தின்

சட்டப்பலகைகள், அதன் குறுக்குச் சட்டங்கள், அதன் கம்பங்கள், அடித்தளங்கள், ³² சுற்றியுள்ள முற்றத்தின் கம்பங்கள், அடித்தளங்கள், கூடார முளைகள், கயிறுகள், அவற்றின் உபயோகத்திற்கான முழு உபகரணங்கள் ஆகியவற்றைச் சமப்பதாகும். ஒவ்வொரு மனிதனுக்கும் அவனவன் சுமக்கவேண்டியதை நியமிக்கவேண்டும். ³³ ஆசாரியன் ஆரோனின் மகன் இத்தாமாரின் வழிகாட்டலில், மெராரி வம்சத்தார் சபைக் கூடாரத்தின் வேலையைச் செய்கையில், அவர்களுடைய பணி இதுவே” என்றார்.

லேவியர் வம்சம் கணக்கிடப்படுதல்

³⁴ மோசேயும், ஆரோனும், சமுதாயத்தின் தலைவர்களும் கோகாத்தியரை அவர்கள் வம்சங்களின்படியும், குடும்பங்களின்படியும் கணக்கிட்டார்கள்.

³⁵ சபைக் கூடாரத்தில் பணிசெய்ய வந்த முப்பது வயதிலிருந்து ஐம்பது வயதுவரையுள்ள ஆண்களையெல்லாம் வம்சம் வம்சமாகக் கணக்கிட்டபோது,

³⁶ அவர்கள் 2,750 பேராய் இருந்தார்கள். ³⁷ சபைக் கூடாரத்தில் பணிசெய்த கோகாத்திய வம்சங்கள் எல்லோருடைய மொத்தத்தொகை இதுவே. யெகோவா மோசே மூலம் கட்டளையிட்டிருந்தபடியே,

மோசேயும் ஆரோனும் அவர்களை
எண்ணினார்கள்.

³⁸ கெர்சோனியர் தங்கள் வம்சங்களின்படியும்,
குடும்பங்களின்படியும் கணக்கிடப்பட்டார்கள்.

³⁹ சபைக்கூடார வேலைகளைச்
செய்யவந்த முப்பது வயதிலிருந்து
ஐம்பது வயதுவரையுள்ள
எல்லா ஆண்களும் ⁴⁰ அவர்கள்
வம்சங்களின்படியும் குடும்பங்களின்படியும்
எண்ணப்பட்டபோது, 2,630 பேராய்
இருந்தார்கள். ⁴¹ சபைக் கூடாரத்தில்
பணிசெய்த கெர்சோன் வம்சத்தைச்
சேர்ந்தவர்களின் மொத்தத்தொகை
இதுவே. மோசேயும் ஆரோனும்
யெகோவாவின் கட்டளைப்படியே,
அவர்களை எண்ணினார்கள்.

⁴² மெராரியர் தங்கள் வம்சங்களின்படியும்,
குடும்பங்களின்படியும் கணக்கிடப்பட்டார்கள்.

⁴³ சபைக்கூடார வேலைகளைச்
செய்யவந்த முப்பது வயதிலிருந்து
ஐம்பது வயதுவரையுள்ள எல்லா
ஆண்களும், ⁴⁴ அவர்களுடைய
வம்சங்களின்படி எண்ணப்பட்டபோது,
அவர்கள் 3,200 பேராய் இருந்தார்கள்.
⁴⁵ மெராரிய வம்சங்களைச்
சேர்ந்தவர்களின் மொத்தத்தொகை
இதுவே. யெகோவா மோசே
மூலம் கட்டளையிட்டபடியே

மோசேயும், ஆரோனும் அவர்களைக் கணக்கிட்டார்கள்.

⁴⁶ இப்படியாக மோசேயும் ஆரோனும், இஸ்ரவேல் தலைவர்களும் லேவியர்கள் எல்லோரையும் அவர்கள் வம்சங்களின்படியும், குடும்பங்களின்படியும் கணக்கிட்டார்கள். ⁴⁷ பணிசெய்யும்படி சபைக் கூடாரத்தைச் சுமக்கும் வேலையைச் செய்யவந்த முப்பது வயதிலிருந்து ஐம்பது வயதுவரையுள்ள எல்லா ஆண்களும் எண்ணப்பட்டபோது, ⁴⁸ அவர்கள் 8,580 பேராய் இருந்தார்கள். ⁴⁹ மோசேயின் மூலம் யெகோவா கட்டளையிட்டபடியே ஒவ்வொருவனுக்கும் அவனவனுடைய வேலையும், அவனவன் எதைச் சுமப்பது என்பதும் நியமிக்கப்பட்டது.

இப்படியாக யெகோவா மோசேக்குக் கட்டளையிட்டபடி அவர்கள் எண்ணப்பட்டார்கள்.

5

முகாமின் தூய்மை

¹ மேலும் யெகோவா மோசேயிடம் சொன்னதாவது, ² “நீ இஸ்ரவேலரிடம், முகாமில் தொற்றும் தோல்வியாதி

உள்ளவர்களோ, உடலில் கசிவு
 உள்ளவர்களோ அல்லது பிணத்தைத்
 தொட்டதினால் சம்பிரதாய முறைப்படி
 அசுத்தமுள்ளவர்களோ இருந்தால்,
 அவர்களை முகாமுக்கு வெளியே
 அனுப்பிவிடும்படி கட்டளையிடு. ³ அவர்கள்
 ஆண்களோ பெண்களோ யாராயிருந்தாலும்,
 அவர்கள் மத்தியில் நான் வாழும் முகாமை
 அவர்கள் அசுத்தப்படுத்தாதபடி, அவர்களை
 வெளியே அனுப்பிவிடும்படி கட்டளையிடு”
 என்றார். ⁴ இஸ்ரவேலர் அவ்வாறே அவர்களை
 முகாமைவிட்டு வெளியே அனுப்பினார்கள்.
 யெகோவா மோசேக்கு அறிவுறுத்தியபடியே
 இஸ்ரவேலர் செய்தார்கள்.

பிழைகளுக்கு ஈடு

⁵ யெகோவா மோசேயிடம் பேசி, ⁶ “நீ
 இஸ்ரவேலரிடம் சொல்லவேண்டியதாவது:
 ‘ஒரு ஆணோ, பெண்ணோ வேறொருவனுக்கு
 எந்த வழியிலாவது குற்றம் செய்து
 யெகோவாவுக்கு உண்மையற்றவர்களாய்
 இருந்தால், அந்த நபர் குற்றவாளி.
⁷ ஆகையால் அவர்கள் தாங்கள்
 செய்த பாவத்தை அறிக்கையிட
 வேண்டும். பின்னர், தாங்கள் செய்த
 குற்றத்திற்காக முழு நஷ்டஈட்டையும்,
 அத்துடன் அதின் ஐந்திலொரு பங்கையும்
 சேர்த்துத் தன்னால் தீங்கிழைக்கப்பட்ட
 நபருக்குக் கொடுக்கவேண்டும்.

8 ஆனால் தீங்கிழைக்கப்பட்ட நபருக்கு நஷ்டஈடு வழங்கக்கூடிய நெருங்கிய உறவினர்கள் இல்லாமலிருந்தால், செய்த குற்றத்திற்கான அந்த நஷ்டஈடு யெகோவாவுக்கே உரியது. அதை அவன் ஆசாரியனுக்குக் கொடுக்கவேண்டும். அத்துடன் அவனுக்குப் பாவநிவிர்த்தி செய்யப்படுவதற்கான செம்மறியாட்டுக் கடாவையும் கொடுக்கவேண்டும்.

9 இஸ்ரவேலர் ஆசாரியனிடம் கொண்டுவரும் பரிசுத்த அன்பளிப்புகள் எல்லாம் அவனுக்கே உரியன. 10 ஒவ்வொருவனுடைய பரிசுத்த கொடைகளும் அவனுக்கே சொந்தம், ஆனால் அவன் ஆசாரியனிடம் கொடுப்பது ஆசாரியனுக்கு உரியதாகும்” என்றார்.

ஒழுங்கீனமான மனைவி

11 பின்பு யெகோவா மோசேயிடம்,
12 “நீ இஸ்ரவேலருடன் பேசிச் சொல்லவேண்டியதாவது: ‘ஒரு மனிதனுடைய மனைவி முறைதவறி அவனுக்கு உண்மையற்றவளாகி,
13 இன்னொருவனுடன் உறவுகொள்ளக்கூடும். இது அவளுடைய கணவனுக்குத் தெரியாமலும், அவளுக்கு விரோதமான சாட்சி இல்லாமலும், அதில் அவள் கையும் மெய்யுமாய் பிடிபடாமலும், அவளுடைய கெட்டநடத்தை கண்டுபிடிக்கப்படாமலும் இருக்கக்கூடும். 14 அப்படியிருக்கும்போது

அவளுடைய கணவன் தனது மனைவியின் கெட்ட நடத்தையைப்பற்றிச் சந்தேகங்கொண்டு எரிச்சல் அடையலாம். அல்லது அவள் கெட்டநடத்தை அற்றவளாய் இருக்கும்போதும் அவன் எரிச்சலடைந்து சந்தேகங்கொள்ளக்கூடும். ¹⁵ அவ்வாறு நடந்தால், அவன் தன் மனைவியை ஆசாரியனிடம் அழைத்துச் செல்ல வேண்டும். அத்துடன் அவன் பத்தில் ஒரு பங்கு எப்பா அளவான வாற்கோதுமை மாவை அவளுக்கான காணிக்கையாகக் கொண்டுபோக வேண்டும். அதன்மேல் எண்ணெயை ஊற்றவோ, நறுமணத்தூளைப் போடவோ கூடாது. ஏனெனில், அது எரிச்சலுக்கான தானிய காணிக்கை. அது ஒருவனின் குற்றத்தை எடுத்துக்காட்டும் நினைவூட்டும் காணிக்கை.

¹⁶ “ஆசாரியன் அவளை யெகோவாவுக்குமுன் கொண்டுவந்து நிறுத்தவேண்டும். ¹⁷ பின்பு அவன், பரிசுத்த தண்ணீரை ஒரு மண் பாத்திரத்தினுள் ஊற்றி, இறைசமூகக் கூடாரத்தின் தரையிலிருந்து கொஞ்சம் புழுதியை எடுத்து அதற்குள் போடவேண்டும். ¹⁸ ஆசாரியன் அப்பெண்ணை யெகோவா முன்பாக நிறுத்திய பின், அவளுடைய தலைமயிரை விரித்துவிடவேண்டும். சாபத்தைக் கொண்டுவரும் கசப்புத் தண்ணீரை ஆசாரியன் தன் கையில் வைத்துக்கொண்டிருக்கையில்,

எரிச்சலுக்கான தானிய காணிக்கையான
நினைவூட்டும் காணிக்கையை
அவளுடைய கைகளில் வைக்கவேண்டும்.
¹⁹ பின் ஆசாரியன் அவளைச்
சத்தியம் செய்யப்பண்ணி, அவளிடம்
சொல்லவேண்டியதாவது: “நீ
உன் கணவனுடன் திருமணத்தால்
இணைக்கப்பட்டிருக்கையில், வேறு
ஒரு மனிதனுடன் உறவுகொள்ளாமலும்,
முறைதவறி நடந்து உன்னைக்
கறைப்படுத்தாமலும் இருந்தால், சாபத்தைக்
கொண்டுவரும் இக்கசப்பு தண்ணீர்
உனக்குத் தீங்கு செய்யாதிருப்பதாக.
²⁰ ஆனால் நீ உன் கணவனுடன்
திருமணத்தால் இணைக்கப்பட்டிருக்கையில்,
ஒழுங்கீனமாக நடந்து வேறு ஒரு
மனிதனுடன் உறவுகொண்டு உன்னை
அசுத்தப்படுத்தியிருந்தால்” ²¹ யெகோவா
உன் தொடையை அழுகப்பண்ணி, உன்
வயிற்றை வீங்கப்பண்ணுகிறபோது*, உன்
மக்கள் உன்னைச் சபித்து, பகிரங்கமாக
உன்னை நிந்திக்கும்படி செய்வாராக’ என்ற
இந்த சாபத்தின் சத்தியத்திற்கு ஆசாரியன்
அவளை உட்படுத்தவேண்டும். ²² இந்த
சாபத்தைக் கொண்டுவரும் தண்ணீர் உன்
உடலுக்குள் போய் உன் வயிற்றை வீங்கவும்,
உன் தொடையை அழுகவும் செய்வதாக

* ^{5:21} 5:21 வீங்கப்பண்ணுகிறபோது அல்லது மலடாக்குதல்.

என்றும் சொல்லவேண்டும்.”

“அப்பொழுது அப்பெண், “ஆமென், அப்படியே ஆகட்டும்” என்று சொல்லவேண்டும்.

²³ “பின்பு ஆசாரியன் இந்த சாபங்களை ஒரு புத்தகச்சுருளில் எழுதி, அவற்றை அந்தக் கசப்புத் தண்ணீருக்குள் கழுவிவிடவேண்டும்.

²⁴ அதன்பின் சாபத்தைக் கொண்டுவரும் அக்கசப்புத் தண்ணீரை அவள் குடிக்கும்படி செய்யவேண்டும். அத்தண்ணீர் அவளின் உடலுக்குள் போய் கசப்பான வேதனையை உண்டுபண்ணும்.

²⁵ ஆசாரியன் அப்பெண்ணின் கையில் இருந்து எரிச்சலுக்கான தானிய காணிக்கையை வாங்கி, அதை யெகோவாவுக்கு முன்பாக அசைவாட்டி, அதைப் பலிபீடத்திற்குக் கொண்டுவர வேண்டும். ²⁶ அத்தானிய

காணிக்கையில் ஆசாரியன் ஒரு கைப்பிடி எடுத்து, ஞாபகார்த்தக் காணிக்கையாக பலிபீடத்தில் எரிக்கவேண்டும். அதன்பின் அப்பெண் அத்தண்ணீரைக் குடிக்கும்படிச் செய்யவேண்டும். ²⁷ அவள் தன்னை

அசுத்தப்படுத்தி, தன் கணவனுக்கு உண்மையற்றவளாய் இருந்தால், சாபத்தைக் கொண்டுவரும் கசப்பான தண்ணீரை அவள் குடிக்கும்போது, அது அவளுக்குள்போய், கசப்பான வேதனையைக் கொண்டுவரும். அப்பொழுது அவள் வயிறு வீங்கி, அவளுடைய தொடையும்

அழுகிப்போகும். அவளும் தன் மக்கள் மத்தியில் சபிக்கப்பட்டவளாவாள். 28 ஆனாலும், அவள் கறைப்படாமல் கெட்டநடத்தை அற்றவளாக சுத்தமாக இருந்தால், அவள் அக்குற்றங்களுக்கு நீங்கலாகிப் பிள்ளைகளைப் பெறுவாள்.

29 “ஒரு பெண் தன் கணவனுடன் திருமணத்தில் இணைக்கப்பட்டிருக்கையில், ஒழுங்கீனமாக நடந்து தன்னைக் கறைப்படுத்தினால், எரிச்சலுக்கான சட்டம் இதுவே. 30 அல்லது ஒருவன் தன் மனைவியின்மேல் சந்தேகப்படுவதால், அவனுக்கு எரிச்சல் உணர்வு வரும்போது, அதற்கான சட்டமும் இதுவே. அவன் அவளை யெகோவாவுக்கு முன்பாக நிறுத்தி, ஆசாரியன் இந்த முழு சட்டத்தின்படியும் அவளுக்குச் செய்யவேண்டும். 31 கணவனோ எந்தக் குற்றத்திற்கும் நீங்கலாயிருப்பான். தன் பாவத்தினால் வந்த விளைவுகளை அப்பெண்ணை அனுபவிக்கவேண்டும்” என்றார்.

6

நசரேய விரதத்திற்கான சட்டம்

1 யெகோவா மோசேயுடன் பேசி, 2 “நீ இஸ்ரவேலருக்குச் சொல்லவேண்டியதாவது: ஒரு ஆணை, பெண்ணை நசரேய விரதத்தின் மூலம் தங்களை யெகோவாவுக்கு வேறுபிரிக்கும் விசேஷ நேர்த்தி

செய்யவிரும்பினால், ³ அவர்கள் திராட்சை இரசத்தையோ, மதுபானத்தையோ குடிக்காமல் தவிர்க்கவேண்டும். அத்துடன் திராட்சை இரசத்திலிருந்தோ, வேறு எவ்வகையான மதுபானத்திலிருந்தோ செய்யப்பட்ட புளித்த காடியையும் குடிக்கக்கூடாது. அத்துடன் அவர்கள் திராட்சைப் பழச்சாற்றையும் குடிக்கக்கூடாது. திராட்சைப் பழங்களையோ, திராட்சை வற்றலையோ சாப்பிடவும் கூடாது.

⁴ அவ்வாறு அவன் நசரேய விரதத்தினால் பிரிந்திருக்கும்வரை திராட்சையிலிருந்து வரும் ஒன்றையும், அதாவது அதன் விதை, தோல் எதையுமே சாப்பிடக்கூடாது.

⁵ “அவ்வாறு வேறுபிரிந்திருப்பதற்காக நேர்த்திக்கடன் செய்திருக்கும் காலம் முழுவதும் அவனுடைய தலையில் சவரக்கத்தி படக்கூடாது. தன்னை யெகோவாவுக்காக வேறுபிரித்துக்கொண்ட காலம் முடியும்வரை, அவன் பரிசுத்தமாகவே இருக்கவேண்டும். அவன் தன் தலைமயிரையும் நீளமாக வளரவிடவேண்டும்.

⁶ “தன்னை யெகோவாவுக்காக வேறுபிரித்துக்கொண்ட காலத்தில், செத்த உடலின் அருகில் அவன் போகக்கூடாது.

⁷ அவன் தன் சொந்தத் தகப்பனோ, தாயோ, சகோதரனோ, சகோதரியோ இறந்தாலும், சம்பிரதாய முறைப்படி அந்த உடலின் அருகில்

போய் தன்னை அசுத்தப்படுத்தக் கூடாது. ஏனெனில், அவன் இறைவனுக்காக தன்னை வேறுபிரித்துக்கொண்ட அடையாளச்சின்னம் அவன் தலையின்மேல் இருக்கிறது. ⁸ அவன் தன்னை வேறுபிரித்திருக்கும் காலம் முழுவதும் அவன் யெகோவாவுக்காக அர்ப்பணம் செய்தவனாயிருக்கிறான்.

⁹ “ஆனால் யாராவது ஒருவன் அவன் முன்னிலையில் திடீரென இறந்து, அதனால் அவன் அர்ப்பணம் செய்திருந்த அவனுடைய தலைமயிரை அசுத்தப்படுத்தினால், தன் சுத்திகரிப்பின் நாளான ஏழாம் நாளிலே அவன் தன் தலைமயிரைச் சவரம் செய்துகொள்ள வேண்டும். ¹⁰ அவன் எட்டாம் நாளில் இரண்டு புறாக்களையாவது, இரண்டு மாடப்புறாக் குஞ்சுகளையாவது சபைக்கூடார வாசலில் ஆசாரியனிடம் கொண்டுவர வேண்டும். ¹¹ அவன் செத்த உடலருகில் இருந்ததினால் பாவம் செய்தபடியால், ஆசாரியன் அவற்றில் ஒன்றைப் பாவநிவாரண காணிக்கையாகவும், மற்றொன்றை அவனுக்காகப் பாவநிவிர்த்தி செய்வதற்குத் தகன காணிக்கையாகவும் செலுத்தவேண்டும். அதே நாளிலேயே அவன் தலையையும் பரிசுத்தப்படுத்த வேண்டும். ¹² அவன் தன்னை வேறுபிரித்துக்கொண்ட காலத்திற்கு என தன்னைத் திரும்பவும் யெகோவாவுக்கு அர்ப்பணம் செய்து, குற்றநிவாரண

காணிக்கையாக ஒரு வயதுடைய
செம்மறியாட்டுக் கடாக்குட்டியைக்
கொண்டுவர வேண்டும். அவன் தன்னை
வேறுபிரித்துக்கொண்ட காலத்தில்
அசுத்தமடைந்தபடியினால், அதற்கு முந்தின
நாட்கள் கணக்கிடப்படுவதில்லை.

¹³ “தன்னை நசரேய விரதத்தினால்
வேறுபிரித்த காலம் முடியும்போது,
அவனுக்கான சட்டமாவது: அவனைச்
சபைக் கூடாரத்தின் நுழைவாசலுக்குக்
கொண்டுவர வேண்டும். ¹⁴ அங்கே அவன்
தன் காணிக்கைகளை யெகோவாவுக்கு
ஒப்படைக்கவேண்டும். குறைபாடற்ற
ஒரு வயதுடைய செம்மறியாட்டுக்
கடாக்குட்டியை தகன காணிக்கையாகவும்,
குறைபாடற்ற ஒரு வயதுடைய
பெண் செம்மறியாட்டுக் குட்டியைப்
பாவநிவாரண காணிக்கையாகவும்,
குறைபாடற்ற ஒரு செம்மறியாட்டுக்
கடாவைச் சமாதான காணிக்கையாகவும்
செலுத்தவேண்டும். ¹⁵ இன்னும்
அவற்றிற்கான தானிய காணிக்கைகளையும்,
பானகாணிக்கைகளையும், ஒரு கூடை
புளிப்பில்லாத அப்பத்தையும் கொண்டுவர
வேண்டும். அந்த அப்பங்கள் சிறந்த
மாவில் எண்ணெய் கலந்து சுடப்பட்ட அடை
அப்பங்களாகவும், எண்ணெய் தடவி சுடப்பட்ட
அதிரசங்களாகவும் இருக்கவேண்டும்.

யெகோவாவுக்கு முன்பாகக் கொண்டுவந்து, பாவநிவாரண காணிக்கையாகவும், தகன காணிக்கையாகவும் செலுத்தவேண்டும். 17 அவன் புளிப்பில்லாத அப்பங்கள் இருக்கும் கூடையைக் கொண்டுவந்து, அந்த செம்மறியாட்டுக் கடாவை தானிய காணிக்கையுடனும், பானகாணிக்கையுடனும், யெகோவாவுக்குச் சமாதான காணிக்கையாகச் செலுத்தவேண்டும்.

18 “பின்பு அந்த நசரேய விரதம் செய்து கொண்டவன் தான் அர்ப்பணித்த தலைமயிரை சபைக்கூடார வாசலில் சவரம் செய்யவேண்டும். அவன் அந்த மயிரை எடுத்து, சமாதான காணிக்கை பலியின் கீழே எரியும் நெருப்பில் போடவேண்டும்.

19 “நசரேய விரதம் செய்து கொண்டவன் தான் அர்ப்பணித்த தலைமயிரைச் சவரம் செய்தபின், ஆசாரியன் செம்மறியாட்டுக் கடாவின் அவித்த முன்னந்தொடையையும், புளிப்பில்லாமல் செய்யப்பட்டுக் கூடையில் வைக்கப்பட்டிருக்கும் அடை அப்பத்திலிருந்து ஒன்றையும், அதிரசத்திலிருந்து ஒன்றையும் அவனுடைய கைகளில் வைக்கவேண்டும்.

20 அவற்றை ஆசாரியன் யெகோவா முன்பாக அசைவாட்டும் காணிக்கையாக அசைவாட்டவேண்டும். அவை பரிசுத்தமானவை. அவை ஆசாரியனுக்கே உரியவை. அத்துடன் அசைவாட்டிய

நெஞ்சப்பகுதியும், செலுத்தப்பட்ட
தொடையும் ஆசாரியனுக்கே உரியவை.
அதன்பின் நசரேயன் திராட்சை இரசத்தைக்
குடிக்கலாம்.

21 “யெகோவாவுக்காக நசரேய
விரதத்தினால் தன்னை வேறுபிரித்துக்கொண்டவனுக்கு
சட்டம் இதுவே. அவன் தன்
வேறுபிரித்தலுக்கேற்ற காணிக்கைகளையும்,
அத்துடன் தன்னால் கொடுக்க இயன்ற அளவு
கொடுப்பவைகளைக் குறித்ததான சட்டம்
இதுவே. நசரேய விரதத்திற்கான சட்டப்படி
தான் செய்துகொண்ட நேர்த்திக்கடனை
அவன் நிறைவேற்றவேண்டும்” என்றார்.

குருத்துவ ஆசீர்வாதம்

22 பின்பு யெகோவா மோசேயிடம், 23 “நீ
ஆரோனுடனும், அவன் மகன்களுடனும்
பேசிச் சொல்லவேண்டியதாவது: ‘நீங்கள்
இஸ்ரவேலரை ஆசீர்வதிக்கவேண்டிய
விதம் இதுவே, நீங்கள் அவர்களிடம்
சொல்லவேண்டியதாவது:

24 “யெகோவா உங்களை ஆசீர்வதித்து,
உங்களைக் காப்பாராக;

25 யெகோவா உங்கள்மேல் தமது முகத்தைப்
பிரகாசிக்கப்பண்ணி,
உங்களுடன் கிருபையாய் இருப்பாராக.

26 யெகோவா தமது முகத்தை உங்கள்
பக்கமாய் திருப்பி,

உங்களுக்குச் சமாதானம்
கொடுப்பாராக.”

27 “இவ்விதமாக அவர்கள் இஸ்ரவேலர்மேல்
என் பெயரை வைப்பார்கள். நானும்
அவர்களை ஆசீர்வதிப்பேன்” என்றார்.

7

இறைசமூகக் கூடாரத்தின் அர்ப்பணக்
காணிக்கை

1 மோசே இறைசமூகக் கூடாரத்தை
அமைத்து முடித்தபின், அதையும்
அதன் பொருட்களையும், அபிஷேகித்து
அர்ப்பணம் செய்தான். அத்துடன் அவன்
பலிபீடத்தையும், அதன் பாத்திரங்களையும்
அபிஷேகம்பண்ணி அர்ப்பணம்
செய்தான். 2 பின்பு இஸ்ரவேலரின்
தலைவர்களான, எண்ணப்பட்டவர்களுக்குப்
பொறுப்பாயிருந்த கோத்திரங்களின்
தலைவர்களான குடும்பத் தலைவர்கள்,
தங்கள் காணிக்கைகளைச் செலுத்தினார்கள்.
3 அவர்கள் ஆறு கூண்டு வண்டிகளையும்,
பன்னிரண்டு எருதுகளையும் ஒரு
தலைவனுக்கு ஒரு எருதும், இரண்டு
தலைவனுக்கு ஒரு வண்டியுமாக
யெகோவாவுக்கு முன்பாகத் தங்கள்
கொடைகளாகக் கொண்டுவந்தார்கள்.
இவற்றை அவர்கள் இறைசமூகக்
கூடாரத்திற்குமுன் வைத்து கொடுத்தார்கள்.

4 அப்பொழுது யெகோவா மோசேயிடம் சொன்னதாவது, 5 “சபைக்கூடார வேலைக்கு பயன்படுத்தும்படியாக அவற்றை நீ அவர்களிடமிருந்து ஏற்றுக்கொள்ளவேண்டும். அவற்றை ஒவ்வொருவனுடைய வேலைகளுக்கும் வேண்டியபடி லேவியரிடம் கொடு” என்றார்.

6 எனவே மோசே அந்த வண்டிகளையும், எருதுகளையும் லேவியரிடம் கொடுத்தான்.

7 அவன் இரண்டு வண்டிகளையும், நாலு எருதுகளையும் கெர்சோனியருக்கு அவர்களுடைய வேலைக்குத் தேவையான அளவு கொடுத்தான். 8 மெராரியருக்கு அவர்களுடைய வேலைக்குத் தேவையானபடி நாலு வண்டிகளையும் இரண்டு எருதுகளையும் கொடுத்தான். அவர்கள் எல்லோரும் ஆசாரியனாகிய ஆரோனின் மகனாகிய இத்தாமாரின் வழிகாட்டலின் கீழ் இருந்தார்கள். 9 ஆனால் மோசே கோகாத்தியருக்கு வண்டிகளையோ எருதுகளையோ கொடுக்கவில்லை.

ஏனெனில், அவர்கள் தாங்கள் பொறுப்பாயிருந்த பரிசுத்த பொருட்களைத் தங்கள் தோள்களிலேயே சுமக்கவேண்டும்.

10 பலிபீடம் அபிஷேகம் பண்ணப்பட்ட போது, தலைவர்கள் தங்கள் காணிக்கைகளை அதன் அர்ப்பணிப்பிற்காகக் கொண்டுவந்து பலிபீடத்திற்கு முன்னால் வைத்தார்கள்.

11 ஏனெனில், “பலிபீடத்தின்

அர்ப்பணிப்பிற்காக ஒரு நாளைக்கு ஒரு தலைவனாக தன் காணிக்கையைக் கொண்டுவர வேண்டும்” என்று யெகோவா மோசேயிடம் சொல்லியிருந்தார்.

12 முதலாம் நாள், யூதா கோத்திரத்தைச் சேர்ந்த அம்மினதாபின் மகன் நகசோன் தன் காணிக்கையைக் கொண்டுவந்தான்.

13 அவனுடைய காணிக்கையாக நூற்று முப்பது சேக்கல் எடையுள்ள ஒரு வெள்ளித்தட்டும், எழுபது சேக்கல் எடையுள்ள ஒரு தெளிக்கும் வெள்ளிக்கிண்ணமும் இருந்தன. அவை இரண்டுமே பரிசுத்த இடத்தின் சேக்கல் நிறைப்படி இருந்தன. அவை ஒவ்வொன்றிலும் தானிய காணிக்கைக்காக எண்ணெயுடன் பிசைந்த சிறந்த மாவு நிரப்பப்பட்டு இருந்தது.

14 அத்துடன் பத்து சேக்கல் எடையுள்ள ஒரு தங்கக் கிண்ணமும் இருந்தது. அது நறுமணத்தூளினால் நிரப்பப்பட்டிருந்தது.

15 அத்துடன் தகன காணிக்கைக்காக ஒரு இளங்காளை, ஒரு செம்மறியாட்டு கடா, ஒரு வயதுடைய செம்மறியாட்டுக் கடாக்குட்டி ஆகியவை இருந்தன.

16 பாவநிவாரண காணிக்கைக்காக ஒரு வெள்ளாட்டுக் கடாவும்,

17 சமாதான காணிக்கையாகப் பலியிடுவதற்கு இரண்டு எருதுகளும், ஐந்து செம்மறியாட்டுக் கடாக்களும், ஐந்து வெள்ளாட்டுக் கடாக்களும் ஐந்து ஒரு வயதுடைய செம்மறியாட்டுக் கடாக்குட்டிகளும் இருந்தன.

அம்மினதாபின் மகன் நகசோனின் காணிக்கை இதுவே.

18 இரண்டாம் நாள் இசக்கார் கோத்திரத் தலைவனான சூவாரின் மகன் நெதனெயேல் தன் காணிக்கையைக் கொண்டுவந்தான்.

19 அவனுடைய காணிக்கையாக நூற்று முப்பது சேக்கல் எடையுள்ள ஒரு வெள்ளித்தட்டும், எழுபது சேக்கல் எடையுள்ள ஒரு தெளிக்கும் வெள்ளிக்கிண்ணமும் இருந்தன. அவை இரண்டுமே பரிசுத்த இடத்தின் சேக்கல் நிறைப்படி இருந்தன. அவை ஒவ்வொன்றிலும் தானிய காணிக்கைக்காக எண்ணெயுடன் பிசைந்த சிறந்த மாவு நிரப்பப்பட்டிருந்தது.

20 அத்துடன் பத்து சேக்கல் எடையுள்ள ஒரு தங்கக் கிண்ணமும் இருந்தது.

அது நறுமணத்தூளினால்
நிரப்பப்பட்டிருந்தது.

21 அத்துடன் தகன காணிக்கையாக ஒரு
இளங்காளை, ஒரு செம்மறியாட்டுக்
கடா, ஒரு வயதுடைய செம்மறியாட்டுக்
கடாக்குட்டி ஆகியவை இருந்தன.

22 பாவநிவாரண காணிக்கைக்காக ஒரு
வெள்ளாட்டுக் கடாவும்,

23 சமாதான காணிக்கையாகப்
பலியிடுவதற்கு இரண்டு எருதுகளும்,
ஐந்து செம்மறியாட்டுக் கடாக்களும்,
ஐந்து வெள்ளாட்டுக் கடாக்களும் ஒரு
வயதுடைய ஐந்து செம்மறியாட்டுக்
கடாக்குட்டிகளும் இருந்தன.

சூவாரின் மகன் நெதனெயேலின்
காணிக்கை இதுவே.

24 மூன்றாம் நாள் செபுலோன்
கோத்திர மக்களின் தலைவனான
ஏலோனின் மகன் எலியாப்
தன் காணிக்கையைக்
கொண்டுவந்தான்.

25 அவனுடைய காணிக்கையாக

நூற்று முப்பது சேக்கல் எடையுள்ள
ஒரு வெள்ளித்தட்டும், எழுபது
சேக்கல் எடையுள்ள ஒரு தெளிக்கும்
வெள்ளிக்கிண்ணமும் இருந்தன.
அவை இரண்டுமே பரிசுத்த இடத்தின்
சேக்கல் நிறைப்படி இருந்தன.

அவை ஒவ்வொன்றிலும் தானிய
காணிக்கைக்காக எண்ணெயுடன்
பிசைந்த சிறந்த மாவு நிரப்பப்பட்டு
இருந்தது.

26 அத்துடன் பத்து சேக்கல் எடையுள்ள
ஒரு தங்கக் கிண்ணமும் இருந்தது.
அது நறுமணத்தூளினால்
நிரப்பப்பட்டிருந்தது.

27 அத்துடன் தகன காணிக்கையாக ஒரு
இளங்காளை, ஒரு செம்மறியாட்டுக்
கடா, ஒரு வயதுடைய செம்மறியாட்டுக்
கடாக்குட்டி ஆகியவை இருந்தன.

28 பாவநிவாரண காணிக்கைக்காக ஒரு
வெள்ளாட்டுக் கடாவும்;

29 சமாதான காணிக்கையாகப்
பலியிடுவதற்கு இரண்டு எருதுகளும்,
ஐந்து செம்மறியாட்டுக் கடாக்களும்,
ஐந்து வெள்ளாட்டுக் கடாக்களும் ஒரு
வயதுடைய ஐந்து செம்மறியாட்டுக்
கடாக்குட்டிகளும் இருந்தன.

ஏலோனின் மகன் எலியாபின்
காணிக்கை இதுவே.

30 நான்காம் நாள் ரூபன் கோத்திர
மக்களின் தலைவனான
சேதேயூரின் மகன் எலிசூர்
தன் காணிக்கையைக்
கொண்டுவந்தான்.

31 அவனுடைய காணிக்கையாக

நூற்று முப்பது சேக்கல் எடையுள்ள ஒரு வெள்ளித்தட்டும், எழுபது சேக்கல் எடையுள்ள ஒரு தெளிக்கும் வெள்ளிக்கிண்ணமும் இருந்தன. அவை இரண்டுமே பரிசுத்த இடத்தின் சேக்கல் நிறைப்படி இருந்தன. அவை ஒவ்வொன்றிலும் தானிய காணிக்கைக்காக எண்ணெயுடன் பிசைந்த சிறந்த மாவு நிரப்பப்பட்டு இருந்தது.

32 அத்துடன் பத்து சேக்கல் எடையுள்ள ஒரு தங்கக் கிண்ணமும் இருந்தது. அது நறுமணத்தூளினால் நிரப்பப்பட்டிருந்தது.

33 அத்துடன் தகன காணிக்கையாக ஒரு இளங்காளை, ஒரு செம்மறியாட்டுக் கடா, ஒரு வயதுடைய செம்மறியாட்டுக் கடாக்குட்டி ஆகியவை இருந்தன.

34 பாவநிவாரண காணிக்கைக்காக ஒரு வெள்ளாட்டுக் கடாவும்,

35 சமாதான காணிக்கையாகப் பலியிடுவதற்கு இரண்டு எருதுகளும், ஐந்து செம்மறியாட்டுக் கடாக்களும், ஐந்து வெள்ளாட்டுக் கடாக்களும், ஒரு வயதுடைய ஐந்து செம்மறியாட்டுக் கடாக்குட்டிகளும் இருந்தன.

சேதேயூரின் மகன் எலிசூரின் காணிக்கை இதுவே.

36 ஐந்தாம் நாள் சிமியோன்
கோத்திர மக்களின் தலைவனான
சூரிஷதாயின் மகன் செலூமியேல்
தன் காணிக்கையைக்
கொண்டுவந்தான்.

37 அவனுடைய காணிக்கையாக
நூற்று முப்பது சேக்கல் எடையுள்ள
ஒரு வெள்ளித்தட்டும், எழுபது
சேக்கல் எடையுள்ள ஒரு தெளிக்கும்
வெள்ளிக்கிண்ணமும் இருந்தன.
அவை இரண்டுமே பரிசுத்த இடத்தின்
சேக்கல் நிறைப்படி இருந்தன.
அவை ஒவ்வொன்றிலும் தானிய
காணிக்கைக்காக எண்ணெயுடன்
பிசைந்த சிறந்த மாவு நிரப்பப்பட்டு
இருந்தது.

38 அத்துடன் பத்து சேக்கல் எடையுள்ள
ஒரு தங்கக் கிண்ணமும் இருந்தது.
அது நறுமணத்தூளினால்
நிரப்பப்பட்டிருந்தது.

39 அத்துடன் தகன காணிக்கையாக ஒரு
இளங்காளை, ஒரு செம்மறியாட்டுக்
கடா, ஒரு வயதுடைய செம்மறியாட்டுக்
கடாக்குட்டி ஆகியவை இருந்தன.

40 பாவநிவாரண காணிக்கைக்காக ஒரு
வெள்ளாட்டுக் கடாவும்,

41 சமாதான காணிக்கையாகப்
பலியிடுவதற்கு இரண்டு எருதுகளும்,
ஐந்து செம்மறியாட்டுக் கடாக்களும்,

ஐந்து வெள்ளாட்டுக் கடாக்களும் ஒரு வயதுடைய ஐந்து செம்மறியாட்டுக் கடாக்குட்டிகளும் இருந்தன.

சூரிஷதாயின் மகன் செலூமியேலின் காணிக்கை இதுவே.

42 ஆறாம் நாள் காத்த கோத்திர மக்களின் தலைவனான தேகூயேலின் மகன் எலியாசாப்தன் காணிக்கையைக் கொண்டுவந்தான்.

43 அவனுடைய காணிக்கையாக நூற்று முப்பது சேக்கல் எடையுள்ள ஒரு வெள்ளித்தட்டும், எழுபது சேக்கல் எடையுள்ள ஒரு தெளிக்கும் வெள்ளிக்கிண்ணமும் இருந்தன. அவை இரண்டுமே பரிசுத்த இடத்தின் சேக்கல் நிறைப்படி இருந்தன. அவை ஒவ்வொன்றிலும் தானிய காணிக்கைக்காக எண்ணெயுடன் பிசைந்த சிறந்த மாவு நிரப்பப்பட்டு இருந்தது.

44 அத்துடன் பத்து சேக்கல் எடையுள்ள ஒரு தங்கக் கிண்ணமும் இருந்தது. அது நறுமணத்தூளினால் நிரப்பப்பட்டிருந்தது.

45 அத்துடன் தகன காணிக்கையாக ஒரு இளங்காளை, ஒரு செம்மறியாட்டுக் கடா, ஒரு வயதுடைய செம்மறியாட்டுக்

கடாக்குட்டி ஆகியவை இருந்தன.

46 பாவநிவாரண காணிக்கைக்காக ஒரு வெள்ளாட்டுக் கடாவும்,

47 சமாதான காணிக்கையாகப் பலியிடுவதற்கு இரண்டு எருதுகளும், ஐந்து செம்மறியாட்டுக் கடாக்களும், ஐந்து வெள்ளாட்டுக் கடாக்களும், ஒரு வயதுடைய ஐந்து செம்மறியாட்டுக் கடாக்குட்டிகளும் இருந்தன.

தேகுயேலின் மகன் எலியாசாபின் காணிக்கை இதுவே.

48 ஏழாம்நாள் எப்பிராயீம் கோத்திர மக்களின் தலைவனான அம்மியூதின் மகன் எலிஷாமா தன் காணிக்கையைக் கொண்டுவந்தான்.

49 அவனுடைய காணிக்கையாக

நூற்று முப்பது சேக்கல் எடையுள்ள ஒரு வெள்ளித்தட்டும், எழுபது சேக்கல் எடையுள்ள ஒரு தெளிக்கும் வெள்ளிக்கிண்ணமும் இருந்தன.

அவை இரண்டுமே பரிசுத்த இடத்தின் சேக்கல் நிறைப்படி இருந்தன. அவை ஒவ்வொன்றிலும் தானிய காணிக்கைக்காக எண்ணெயுடன் பிசைந்த சிறந்த மாவு நிரப்பப்பட்டிருந்தது.

50 அத்துடன் பத்து சேக்கல் எடையுள்ள

ஒரு தங்கக் கிண்ணமும் இருந்தது.
அது நறுமணத்தூளினால்
நிரப்பப்பட்டிருந்தது.

51 அத்துடன் தகன காணிக்கையாக ஒரு
இளங்காளை, ஒரு செம்மறியாட்டுக்
கடா, ஒரு வயதுடைய செம்மறியாட்டுக்
கடாக்குட்டி ஆகியவை இருந்தன.

52 பாவநிவாரண காணிக்கைக்காக ஒரு
வெள்ளாட்டுக் கடாவும்;

53 சமாதான காணிக்கையாகப்
பலியிடுவதற்கு இரண்டு எருதுகளும்,
ஐந்து செம்மறியாட்டுக் கடாக்களும்,
ஐந்து வெள்ளாட்டுக் கடாக்களும், ஒரு
வயதுடைய ஐந்து செம்மறியாட்டுக்
கடாக்குட்டிகளும் இருந்தன.

அம்மியூதின் மகன் எலிஷாமாவின்
காணிக்கை இதுவே.

54 எட்டாம் நாள் மனாசே கோத்திரத்
தலைவன் பெதாசூரின் மகன்
கமாலியேல் தன் காணிக்கையைக்
கொண்டுவந்தான்.

55 அவனுடைய காணிக்கையாக
நூற்று முப்பது சேக்கல் எடையுள்ள
ஒரு வெள்ளித்தட்டும், எழுபது
சேக்கல் எடையுள்ள ஒரு தெளிக்கும்
வெள்ளிக்கிண்ணமும் இருந்தன.
இவை இரண்டுமே பரிசுத்த
இடத்தின் சேக்கல் நிறைப்படி

இருந்தன. அவை ஒவ்வொன்றிலும்
தானிய காணிக்கைக்காக
எண்ணெயுடன் பிசைந்த சிறந்த மாவு
நிரப்பப்பட்டிருந்தது.

56 அத்துடன் பத்து சேக்கல் எடையுள்ள
ஒரு தங்கக் கிண்ணமும் இருந்தது.
அது நறுமணத்தூளினால்
நிரப்பப்பட்டிருந்தது.

57 அத்துடன் தகன காணிக்கையாக ஒரு
இளங்காளை, ஒரு செம்மறியாட்டுக்
கடா, ஒரு வயதுடைய செம்மறியாட்டுக்
கடாக்குட்டி ஆகியவை இருந்தன.

58 பாவநிவாரண காணிக்கைக்காக ஒரு
வெள்ளாட்டுக் கடாவும்;

59 சமாதான காணிக்கையாகப்
பலியிடுவதற்கு இரண்டு எருதுகளும்,
ஐந்து செம்மறியாட்டுக் கடாக்களும்,
ஐந்து வெள்ளாட்டுக் கடாக்களும், ஒரு
வயதுடைய ஐந்து செம்மறியாட்டுக்
கடாக்குட்டிகளும் இருந்தன.

பெதாசூரின் மகன் கமாலியேலின்
காணிக்கை இதுவே.

60 ஒன்பதாம்நாள் பென்யமீன்
கோத்திரத் தலைவன்
கீதேயோனின் மகன் அபீதான்
தன் காணிக்கையைக்
கொண்டுவந்தான்.

61 அவனுடைய காணிக்கையாக

நூற்று முப்பது சேக்கல் எடையுள்ள ஒரு வெள்ளித்தட்டும், எழுபது சேக்கல் எடையுள்ள ஒரு தெளிக்கும் வெள்ளிக்கிண்ணமும் இருந்தன. அவை இரண்டுமே பரிசுத்த இடத்தின் சேக்கல் நிறைப்படி இருந்தன. அவை ஒவ்வொன்றிலும் தானிய காணிக்கைக்காக எண்ணெயுடன் பிசைந்த சிறந்த மாவு நிரப்பப்பட்டு இருந்தது.

62 அத்துடன் பத்து சேக்கல் எடையுள்ள ஒரு தங்கக் கிண்ணமும் இருந்தது. அது நறுமணத்தூளினால் நிரப்பப்பட்டிருந்தது.

63 அத்துடன் தகன காணிக்கையாக ஒரு இளங்காளை, ஒரு செம்மறியாட்டுக் கடா, ஒரு வயதுடைய செம்மறியாட்டுக் கடாக்குட்டி ஆகியவை இருந்தன.

64 பாவநிவாரண காணிக்கையாக ஒரு வெள்ளாட்டுக் கடாவும்,

65 சமாதான காணிக்கையாகப் பலியிடுவதற்கு இரண்டு எருதுகளும், ஐந்து செம்மறியாட்டுக் கடாக்களும், ஐந்து வெள்ளாட்டுக் கடாக்களும், ஒரு வயதுடைய ஐந்து செம்மறியாட்டுக் கடாக்குட்டிகளும் இருந்தன.

கீதேயோனின் மகன் அபீதானின் காணிக்கை இதுவே.

66 பத்தாம்நாள் தாண் கோத்திர
மக்களின் தலைவன்
அம்மிஷதாயின் மகன்
அகியேசேர் தன் காணிக்கையைக்
கொண்டுவந்தான்.

67 அவனுடைய காணிக்கையாக
நூற்று முப்பது சேக்கல் எடையுள்ள
ஒரு வெள்ளித்தட்டும், எழுபது
சேக்கல் எடையுள்ள ஒரு தெளிக்கும்
வெள்ளிக்கிண்ணமும் இருந்தன.
அவை இரண்டுமே பரிசுத்த இடத்தின்
சேக்கல் நிறைப்படி இருந்தன.
அவை ஒவ்வொன்றிலும் தானிய
காணிக்கைக்காக எண்ணெயுடன்
பிசைந்த சிறந்த மாவு நிரப்பப்பட்டு
இருந்தது.

68 அத்துடன் பத்து சேக்கல் எடையுள்ள
ஒரு தங்கக் கிண்ணமும் இருந்தது.
அது நறுமணத்தூளினால்
நிரப்பப்பட்டிருந்தது.

69 அத்துடன் தகன காணிக்கையாக ஒரு
இளங்காளை, ஒரு செம்மறியாட்டுக்
கடா, ஒரு வயதுடைய செம்மறியாட்டுக்
கடாக்குட்டி ஆகியவை இருந்தன.

70 பாவநிவாரண காணிக்கையாக ஒரு
வெள்ளாட்டுக் கடாவும்,

71 சமாதான காணிக்கையாகப்
பலியிடுவதற்கு இரண்டு எருதுகளும்,
ஐந்து செம்மறியாட்டுக் கடாக்களும்,

ஐந்து வெள்ளாட்டுக் கடாக்களும், ஒரு வயதுடைய ஐந்து செம்மறியாட்டுக் கடாக்குட்டிகளும் இருந்தன.

அம்மிஷதாயின் மகன் அகியேசேரின் காணிக்கை இதுவே.

72 பதினோராம் நாள் ஆசேர் கோத்திர மக்களின் தலைவன் ஓகிரானின் மகன் பாகியேல் தன் காணிக்கையைக் கொண்டுவந்தான்.

73 அவனுடைய காணிக்கையாக நூற்று முப்பது சேக்கல் எடையுள்ள ஒரு வெள்ளித்தட்டும், எழுபது சேக்கல் எடையுள்ள ஒரு தெளிக்கும் வெள்ளிக்கிண்ணமும் இருந்தன. அவை இரண்டுமே பரிசுத்த இடத்தின் சேக்கல் நிறைப்படி இருந்தன. அவை ஒவ்வொன்றும் தானிய காணிக்கைக்காக எண்ணெயுடன் பிசைந்த சிறந்த மாவு நிரப்பப்பட்டு இருந்தது.

74 அத்துடன் பத்து சேக்கல் எடையுள்ள ஒரு தங்கக் கிண்ணமும் இருந்தது. அது நறுமணத்தூளினால் நிரப்பப்பட்டிருந்தது.

75 அத்துடன் தகன காணிக்கையாக ஒரு இளங்காளை, ஒரு செம்மறியாட்டுக் கடா, ஒரு வயதுடைய செம்மறியாட்டுக்

கடாக்குட்டி ஆகியவை இருந்தன.

76 பாவநிவாரண காணிக்கையாக ஒரு வெள்ளாட்டுக் கடாவும்,

77 சமாதான காணிக்கையாகப் பலியிடுவதற்கு இரண்டு எருதுகளும், ஐந்து செம்மறியாட்டுக் கடாக்களும், ஐந்து வெள்ளாட்டுக் கடாக்களும், ஒரு வயதுடைய ஐந்து செம்மறியாட்டுக் கடாக்குட்டிகளும் இருந்தன.

ஓகிரானின் மகன் பாகியேலின் காணிக்கை இதுவே.

78 பன்னிரண்டாம் நாள் நப்தலி கோத்திர மக்களின் தலைவன் ஏனானின் மகன் அகீரா தன் காணிக்கையைக் கொண்டுவந்தான்.

79 அவனுடைய காணிக்கையாக

நூற்று முப்பது சேக்கல் எடையுள்ள ஒரு வெள்ளித்தட்டும், எழுபது சேக்கல் எடையுள்ள தெளிக்கும் வெள்ளிக்கிண்ணமும் இருந்தன. அவை இரண்டுமே பரிசுத்த இடத்தின் சேக்கல் நிறைப்படி இருந்தன. அவை ஒவ்வொன்றிலும் தானிய காணிக்கைக்காக எண்ணெயுடன் பிசைந்த சிறந்த மாவு நிரப்பப்பட்டு இருந்தது.

80 அத்துடன் பத்து சேக்கல் எடையுள்ள

ஒரு தங்கக் கிண்ணமும் இருந்தது.
அது நறுமணத்தூளினால்
நிரப்பப்பட்டிருந்தது.

81 அத்துடன் தகன காணிக்கையாக ஒரு
இளங்காளை, ஒரு செம்மறியாட்டுக்
கடா, ஒரு வயதுடைய செம்மறியாட்டுக்
கடாக்குட்டி ஆகியவை இருந்தன.

82 பாவநிவாரண காணிக்கையாக ஒரு
வெள்ளாட்டுக் கடாவும்;

83 சமாதான காணிக்கையாகப்
பலியிடுவதற்கு இரண்டு எருதுகளும்,
ஐந்து செம்மறியாட்டுக் கடாக்களும்,
ஐந்து வெள்ளாட்டுக் கடாக்களும், ஒரு
வயதுடைய ஐந்து செம்மறியாட்டுக்
கடாக்குட்டிகளும் இருந்தன.

ஏனானின் மகன் அகீராவின்
காணிக்கை இதுவே.

84 பலிபீடம் அபிஷேகம் பண்ணப்பட்ட
போது, அதன் அர்ப்பணிப்பிற்காகக்
கொடுக்கப்பட்ட இஸ்ரவேல்
தலைவர்களின் காணிக்கைகளாவன:

பன்னிரண்டு வெள்ளி தட்டங்கள்,
பன்னிரண்டு தெளிக்கும் வெள்ளிக்
கிண்ணங்கள், பன்னிரண்டு
தங்கத் தட்டுகள். 85 ஒவ்வொரு
வெள்ளித்தட்டங்களும் நூற்று
முப்பது சேக்கல் எடையுள்ளதாயும்,
ஒவ்வொரு தெளிக்கும் கிண்ணமும்

எழுபது சேக்கல் எடையுள்ளதாயும்
 இருந்தன. எல்லா வெள்ளித்தட்டுகளும்
 பரிசுத்த இடத்தின் சேக்கல்
 நிறையின்படி இரண்டாயிரத்து நானூறு
 சேக்கல் எடையுள்ளதாயிருந்தன.

86 நறுமணத்தூளினால் நிரப்பப்பட்ட
 பன்னிரண்டு தங்கத் தட்டுகளும்,
 பரிசுத்த இடத்தின் சேக்கல்
 நிறையின்படி பத்து சேக்கல்
 நிறையுடையதாய் இருந்தன. தங்கத்
 தட்டுகள் எல்லாம் நூற்றியிருபது
 சேக்கல் நிறையுடையதாய் இருந்தன.

87 தகன காணிக்கைக்கான
 மிருகங்களின் மொத்த எண்ணிக்கை
 பன்னிரண்டு இளம் காளைகளும்,
 பன்னிரண்டு செம்மறியாட்டுக்
 கடாக்களும், ஒரு வயதுடைய
 பன்னிரண்டு செம்மறியாட்டுக்
 கடாக்குட்டிகளுமாய் இருந்தன.
 அதோடு அவற்றுடன் தானிய
 காணிக்கையும் இருந்தது.
 பாவநிவாரண காணிக்கையாக
 பன்னிரண்டு வெள்ளாட்டுக் கடாக்கள்
 செலுத்தப்பட்டன.

88 சமாதான காணிக்கையாகப் பலி
 செலுத்துவதற்கான மிருகங்களின்
 மொத்த எண்ணிக்கை இருபத்து நான்கு
 எருதுகள், அறுபது செம்மறியாட்டுக்
 கடாக்கள், அறுபது வெள்ளாட்டுக்

கடாக்கள், ஒரு வயதுடைய அறுபது
செம்மறியாட்டு கடாக்குட்டிகளுமாய்
இருந்தன.

பலிபீடம் அபிஷேகம்
பண்ணப்பட்டபின் அதன்
அர்ப்பணிப்பிற்கான
காணிக்கைகள் இவையே.

89 மோசே யெகோவாவுடன்
பேசுவதற்காகச் சபைக் கூடாரத்திற்குள்
சென்றபோது, சாட்சிப்பெட்டியின் மேலுள்ள
கிருபாசனத்திற்கு மேலாக இருக்கும்,
இரண்டு கேருபீன்களுக்கும் இடையில்
இருந்து தன்னோடு பேசுகிற குரலைக்
கேட்டான். இவ்விதமாக யெகோவா
மோசேயோடு பேசினார்.

8

விளக்குகளை ஏற்றுதல்

¹ யெகோவா மோசேயிடம், ² “நீ ஆரோனிடம்
பேசிச் சொல்லவேண்டியதாவது: ‘நீ அந்த ஏழு
விளக்குகளையும் வைக்கும்போது, அவை
விளக்குத்தண்டிற்கு முன்னுள்ள பகுதிக்கு
வெளிச்சம் கொடுக்கவேண்டும்’ என்று
சொல்” என்றார்.

³ ஆரோனும் அப்படியே செய்தான்.
யெகோவா மோசேக்குக் கட்டளையிட்டபடியே
ஆரோன் விளக்குத்தாங்கியின்

விளக்குகளின் முன்பக்கம் பார்க்கும்படி அவற்றை வைத்தான். ⁴ அந்த குத்துவிளக்கு செய்யப்பட்டிருந்த விதமாவது: அதன் அடிப்பாகத்திலிருந்து நுனியிலுள்ள பூக்கள்வரை அது அடிக்கப்பட்ட தங்கத்தால் செய்யப்பட்டிருந்தது. யெகோவா மோசேக்குக் காட்டிய குத்துவிளக்கின் வடிவத்தைப் போலவே அது செய்யப்பட்டிருந்தது.

லேவியரை வேறுபிரித்தல்

⁵ திரும்பவும் யெகோவா மோசேயிடம் சொன்னதாவது: ⁶ “நீ மற்ற இஸ்ரவேலருக்குள்ளிருந்து லேவியரைப் பிரித்தெடுத்து, சம்பிரதாய முறைப்படி அவர்களைத் தூய்மைப்படுத்து. ⁷ அவர்களைச் சுத்திகரிக்கும்படி செய்யவேண்டியதாவது, நீ சுத்திகரிக்கும் தண்ணீரை அவர்கள்மேல் தெளிக்கவேண்டும். பின் அவர்கள் தங்கள் உடல் முழுவதையும் சவரம்செய்து தங்களது உடைகளைக் கழுவும்படி செய்யவேண்டும். இவ்வாறு அவர்கள் தங்களைச் சுத்தப்படுத்தட்டும். ⁸ ஒரு இளங்காளையையும், அதனுடன் அதற்கான தானிய காணிக்கையாக எண்ணெய் கலந்து பிசைந்த சிறந்த மாவையும் அவர்களை எடுக்கும்படி செய்யவேண்டும். அதன்பின் நீயும், பாவநிவாரண காணிக்கையாக இரண்டாவது காளையை எடுத்துக்கொள்ளவேண்டும். ⁹ நீ லேவியரை

சபைக் கூடாரத்திற்குமுன் அழைத்துவந்து, முழு இஸ்ரவேல் சமுதாயத்தையும் அங்கே கூடிவரச்செய்யவேண்டும். ¹⁰ நீ லேவியரையெகோவாவுக்கு முன்பாகக் கொண்டுவரவேண்டும். இஸ்ரவேலர் தங்கள் கைகளை அவர்கள்மேல் வைக்கவேண்டும். ¹¹ ஆரோன், லேவியரை இஸ்ரவேலரின் அசைவாட்டும் காணிக்கையாக யெகோவாவுக்கு முன்பாகக் கொண்டுவர வேண்டும். அப்பொழுது அவர்கள் யெகோவாவின் வேலையைச் செய்வதற்கு ஆயத்த மாவார்கள்.

¹² “லேவியர் அக்காளையின் தலையில் தங்கள் கைகளை வைக்கவேண்டும். அதன்பின் ஒரு காளையைப் பாவநிவாரண காணிக்கையாக யெகோவாவுக்குச் செலுத்தி, இன்னொன்றை லேவியருக்கான பாவநிவிர்த்தி செய்யும்படி, தகன காணிக்கையாகச் செலுத்தவேண்டும்.

¹³ ஆரோனுக்கும், அவன் மகன்களுக்கும் முன்பாக லேவியரை நிறுத்தி, யெகோவாவுக்கு அவர்களை அசைவாட்டும் காணிக்கையாக ஒப்புக்கொடுக்கவேண்டும். ¹⁴ இவ்விதம் நீ லேவியரை இஸ்ரவேலருக்குள் இருந்து வேறுபிரிக்க வேண்டும். லேவியர் எனக்குரியவர்களாக இருப்பார்கள்.

¹⁵ “நீ லேவியரைச் சுத்திகரித்து, அவர்களை அசைவாட்டும் காணிக்கையாக ஒப்புக்கொடுத்தபின், அவர்கள் சபைக் கூடாரத்தில் தங்கள் வேலையைச்

செய்வதற்கு வரவேண்டும். ¹⁶ முழுவதுமாக எனக்காகக் கொடுக்கப்படவேண்டிய இஸ்ரவேலர் அவர்களே. ஒவ்வொரு இஸ்ரவேல் பெண்ணும் பெற்றெடுக்கும் முதற்பேறான ஆண் பிள்ளைகளுக்குப் பதிலாக நான் லேவியர்களை எனக்குச் சொந்தமாக எடுத்துக்கொண்டேன்.

¹⁷ இஸ்ரவேலின் முதற்பேறான ஒவ்வொரு ஆணும் எனக்குரியவன். மனிதனின் முதற்பேறும், மிருகத்தின் தலையீற்றும் எனக்குரியவை. எகிப்தில் முதற்பேறானவற்றையெல்லாம் நான் அழித்தபோது, அவர்களை எனக்காக நான் வேறுபிரித்தேன். ¹⁸ எனவே நான் இஸ்ரவேலரின் முதற்பேறான எல்லா ஆண்களுக்கும் பதிலாக இப்பொழுது லேவியரை தெரிந்துகொண்டேன்.

¹⁹ இஸ்ரவேலர் எல்லோருக்குள்ளும் இருந்து நான் லேவியரை பிரித்தெடுத்து, அவர்களை ஆரோனுக்கும், அவனுடைய மகன்களுக்கும் கொடைகளாகக் கொடுத்திருக்கிறேன். லேவியர் இஸ்ரவேலரின் சார்பாக சபைக் கூடாரத்தில் வேலை செய்வதற்காகவும், இஸ்ரவேலர் பரிசுத்த இடத்திற்கு அருகே போகும்போது, அவர்கள் கொள்ளைநோயினால் வாதிக்கப்படாதபடி, அவர்களுக்காகப் பாவநிவிர்த்தி செய்வதற்காகவுமே கொடுத்திருக்கிறேன்” என்றார்.

20 யெகோவா மோசேக்குக் கட்டளையிட்டபடியே மோசேயும், ஆரோனும், முழு இஸ்ரவேலின் சமுதாயமும் லேவியருக்கு எல்லாவற்றையும் செய்தார்கள்.

21 லேவியரும் தங்களைச் சுத்திகரித்துத் தங்கள் உடைகளைக் கழுவினார்கள். அதன்பின் ஆரோன் அவர்களை அசைவாட்டும் காணிக்கையாக யெகோவாவுக்கு முன்பாக நிறுத்தி, அவர்களைச் சுத்திகரிக்கும்படி அவர்களுக்காகப் பாவநிவிர்த்தி செய்தான்.

22 அதன்பின் லேவியர் ஆரோனுடைய, அவன் மகன்களுடைய மேற்பார்வையின்கீழ், சபைக் கூடாரத்தில் தங்கள் வேலையை நிறைவேற்றுவதற்காக வந்தார்கள். யெகோவா மோசேக்குக் கட்டளையிட்டபடியே அவர்கள் லேவியருக்குச் செய்தார்கள்.

23 யெகோவா மோசேயிடம் சொன்னதாவது:

24 “இது லேவியர்களுக்குரிய விதிமுறையாகும்: இருபத்தைந்து வயது உடையவர்களும் அதற்கு மேற்பட்டவர்களுமான ஆண்கள், சபைக்கூடார வேலையில் பங்கெடுக்க வரவேண்டும்.

25 ஆனால் ஐம்பது வயதில் அவர்கள் தங்கள் வழக்கமான பணியிலிருந்து ஓய்வு பெறவேண்டும். அதற்குமேல் வேலைசெய்யக்கூடாது.

26 எனினும் அவர்கள் சபைக் கூடாரத்தில் கடமை செய்வதில் தங்கள் சகோதரர்களுக்கு

உதவிசெய்யலாம். ஆனால் அவர்கள்
தாங்களாகவே அந்த வேலையைச்
செய்யக்கூடாது. இவ்விதமாகவே
லேவியர்களின் பொறுப்பை நீ அவர்களுக்கு
நியமித்துக் கொடுக்கவேண்டும்.”

9

பஸ்கா பண்டிகை

¹ இஸ்ரவேலர் எகிப்திலிருந்து புறப்பட்ட
இரண்டாம் வருடம் முதலாம் மாதத்தில்,
யெகோவா சீனாய் பாலைவனத்தில்
மோசேயுடன் பேசினார். அவர் அவனிடம்,
² “இஸ்ரவேலர் நியமிக்கப்பட்ட காலத்தில்
பஸ்கா பண்டிகையைக் கொண்டாடும்படி
செய்யவேண்டும். ³ நியமிக்கப்பட்ட காலமான
இம்மாதம் பதினாலாம்தேதி பொழுதுபடும்
நேரத்தில், அப்பண்டிகைக்குரிய எல்லா
சட்டங்களின்படியும், ஒழுங்கு முறைப்படியும்
அதைக் கொண்டாடுங்கள் என்று சொல்”
என்றார்.

⁴ அப்படியே மோசே, பஸ்கா பண்டிகையைக்
கொண்டாடும்படி இஸ்ரவேலரிடம்
சொன்னான். ⁵ அவ்வாறே அவர்கள், முதலாம்
மாதம் பதினாலாம்தேதி பொழுதுபடும்
நேரத்தில், சீனாய் பாலைவனத்தில்
பஸ்காவைக் கொண்டாடினார்கள்.
யெகோவா மோசேக்குக் கட்டளையிட்ட
எல்லாவற்றையும் இஸ்ரவேலர் செய்தார்கள்.

6 ஆனால் அந்த நாளில் சிலர் பிரேதத்தைத் தொட்டதினால், சம்பிரதாய முறைப்படி அசுத்தமாக இருந்தார்கள். எனவே அவர்களால் அந்த நாளில் பஸ்காவைக் கொண்டாட முடியவில்லை. அவர்கள் அன்றைய தினமே மோசேயிடமும், ஆரோனிடமும் வந்தார்கள். 7 அவர்கள் மோசேயிடம், “ஒரு பிரேதத்தைத் தொட்டதினால் நாங்கள் அசுத்தமாகிவிட்டோம். மற்ற இஸ்ரவேலரோடு குறிப்பிட்ட காலத்தில் யெகோவாவுக்குக் காணிக்கையைக் கொடுப்பதிலிருந்து நாங்கள் விலக்கி வைக்கப்பட்டிருப்பதால் என்ன செய்யவேண்டும்?” எனக் கேட்டார்கள்.

8 அதற்கு மோசே, “உங்களைப்பற்றி யெகோவா என்ன கட்டளை கொடுக்கிறார் என நான் அவரிடமிருந்து அறிந்து வரும்வரை பொறுத்திருங்கள்” என்றான்.

9 அப்பொழுது யெகோவா மோசேயிடம், 10 “நீ இஸ்ரவேலரிடம் சொல்லவேண்டியதாவது: ‘உங்களிலோ அல்லது உங்கள் சந்ததியிலோ, யாராவது பிரேதத்தைத் தொட்டு அசுத்தமாயிருந்தாலும் அல்லது பயணம் போயிருந்தாலும், அவர்கள் யெகோவாவின் பஸ்காவைக் கொண்டாடலாம். 11 அவர்கள் இரண்டாம் மாதம் பதினாலாம்தேதி பொழுதுபடும் வேளையிலேயே, பஸ்காவைக் கொண்டாடவேண்டும். அவர்கள் புனிப்பில்லாத அப்பத்துடனும், கசப்புள்ள

கீரையுடனும் பஸ்கா செம்மறியாட்டுக்
குட்டியைச் சாப்பிடவேண்டும்.

¹² காலைவரை அதில் எதையும் மீதியாக
வைக்கக்கூடாது; அதன் எலும்புகளை
முறிக்கவும் கூடாது. அவர்களும்
பஸ்காவைக் கொண்டாடும்போது,
இந்த எல்லா விதிமுறைகளையும்
கைக்கொள்ளவேண்டும். ¹³ ஆனால்

ஒரு மனிதன் சம்பிரதாய முறைப்படி
சுத்தமாகவும், பயணம் போகாமலும் இருந்து,
பஸ்காவைக் கொண்டாடத் தவறினால்,
அம்மனிதன் தன் மக்கள் மத்தியில் இருந்து
அகற்றப்படவேண்டும். ஏனெனில், அவன்
நியமிக்கப்பட்ட காலத்தில் யெகோவாவுக்குக்
காணிக்கையைக் கொண்டுவரவில்லை.
எனவே அவன் தன் பாவத்தினால் வந்த
விளைவைத் தானே சுமக்கவேண்டும்.

¹⁴ “அத்துடன் உங்கள் மத்தியில்
வாழும் அந்நியன் ஒருவன்,
யெகோவாவின் பஸ்காவைக்
கொண்டாட விரும்பினால், அவன்
சட்டங்களின்படியும், விதிமுறைகளின்படியும்
அதைக் கொண்டாடவேண்டும். தன்
நாட்டினனுக்கும், பிறநாட்டினனுக்கும்
ஒரேவிதமான விதிமுறைகளையே நீங்கள்
வைத்திருக்கவேண்டும்” என்றார்.

இறைசமூகக் கூடாரத்தின் மேலாக மேகம்

15 சாட்சிபகரும் கூடாரமான இறைசமுகக் கூடாரம் அமைக்கப்பட்ட நாளிலே மேகம் அதை மூடியது. மாலையிலிருந்து காலைவரை இரவு முழுவதும் அம்மேகம் இறைசமுகக் கூடாரத்திற்கு மேலாக நெருப்பைப்போல் காணப்பட்டது. 16 அப்படியே அது தொடர்ந்து இருந்ததால் மேகத்தால் மூடப்பட்டு இரவில் நெருப்பைப்போல் காணப்பட்டது. 17 அந்த மேகம் கூடாரத்தின் மேலிருந்து எழும்பும் போதெல்லாம், இஸ்ரவேலர் புறப்பட்டார்கள். மேகம் எங்கெல்லாம் நின்றதோ, அங்கெல்லாம் இஸ்ரவேலர் முகாமிட்டார்கள். 18 இவ்வாறு இஸ்ரவேலர் யெகோவாவின் கட்டளையின்படியே புறப்பட்டு, அவருடைய கட்டளையின்படியே முகாமை அமைத்தார்கள். மேகம் இறைசமுகக் கூடாரத்தின் மேலாக இருக்கும்வரை அவர்களும் முகாமில் தங்கியிருந்தார்கள். 19 மேகம் இறைசமுகக் கூடாரத்தின்மேல் நீண்டகாலம் தங்கியிருந்தால், இஸ்ரவேலர் யெகோவாவினுடைய உத்தரவுக்காகக் கீழ்ப்படிந்து புறப்படாதிருந்தார்கள். 20 ஆனால் சிலவேளைகளில் அந்த மேகம் இறைசமுகக் கூடாரத்தின் மேலாக ஒருசில நாட்கள் மட்டுமே இருந்தது. யெகோவாவின் கட்டளையின்படியே அவர்கள் முகாமிட்டு, பின்பு அவருடைய கட்டளையின்படியே புறப்படுவார்கள்.

21 சிலவேளைகளில் அந்த மேகம் மாலையிலிருந்து காலைவரை மட்டுமே தங்கியிருந்தது. அது காலையில் மேலே எழுந்தபோது, அவர்கள் புறப்பட்டார்கள். பகலானாலும், இரவானாலும் அந்த மேகம் மேலெழுந்தபோதெல்லாம் அவர்கள் புறப்பட்டார்கள். 22 அந்த மேகம் இரண்டு நாட்களுக்கோ, ஒரு மாதத்திற்கோ அல்லது ஒரு வருடத்திற்கோ இறைசமூகக் கூடாரத்திற்கு மேலாகத் தங்கியிருந்தால், இஸ்ரவேலரும் முகாமில் தங்கியிருப்பார்கள்; புறப்படாதிருப்பார்கள். ஆனால் அது மேலே எழும்பும்போதோ அவர்கள் புறப்படுவார்கள். 23 யெகோவாவின் கட்டளைப்படியே அவர்கள் முகாமிட்டார்கள், யெகோவாவின் கட்டளைப்படியே அவர்கள் புறப்பட்டார்கள். யெகோவா மோசேயின் வழியாகக் கொடுத்த கட்டளைப்படியே அவர்கள் அவருடைய உத்தரவுக்குக் கீழ்ப்படிந்தார்கள்.

10

வெள்ளி எக்காளங்கள்

- 1 யெகோவா மோசேயிடம் சொன்னதாவது:
 2 “வெள்ளியை அடித்து இரண்டு எக்காளங்களைச் செய்யவேண்டும். மக்களை ஒன்றுகூட்டி அழைப்பதற்கும், முகாமில் உள்ளவர்களை புறப்படச்செய்வதற்கும் அவற்றைச் செய்யப்படவேண்டும்.
 3 அந்த இரண்டு எக்காளங்களும்

ஊதப்படுகின்றபோது, எல்லா மக்களும் சபைக்கூடார வாசலில் உனக்கு முன்பாகக் கூடிவரவேண்டும். ⁴ ஆனால் ஒரு எக்காளம் மட்டும் ஊதப்படும்போது தலைவர்கள், இஸ்ரவேல் வம்சத்தலைவர்கள் மாத்திரமே உனக்கு முன்பாகக் கூடிவரவேண்டும். ⁵ எக்காளத்தின் சத்தம் பெரிதாய் தொனிக்கும்போது, கிழக்குப் பக்கத்தில் முகாமிட்டிருக்கும் கோத்திரங்கள் புறப்படவேண்டும். ⁶ இரண்டாந்தரமும் எக்காள சத்தம் பெரிதாய் தொனிக்கும்போது, தெற்கே முகாமிட்டிருக்கிறவர்கள் புறப்படவேண்டும். எக்காளத்தின் பெருந்தொனி புறப்படுவதற்கு அடையாளமாயிருக்க வேண்டும். ⁷ மக்களை ஒன்று கூட்டுவதற்காக எக்காளம் ஊதவேண்டும். ஊதப்படும் தொனி வித்தியாசமாயிருக்க வேண்டும்.

⁸ “ஆசாரியர்களான ஆரோனின் மகன்களே எக்காளங்களை ஊதவேண்டும். இது உனக்கும், உன் சந்ததிக்கும் தலைமுறைதோறும் ஒரு நித்திய நியமமாய் இருக்கும். ⁹ உங்களை ஒடுக்குகிற உங்கள் பகைவர்களுக்கு எதிராக உங்கள் சொந்த நாட்டிலே நீங்கள் போருக்குச் செல்லும்போது, நீ எக்காளங்களினால் பெருந்தொனியை எழுப்பவேண்டும். அப்பொழுது நீங்கள் உங்கள் இறைவனாகிய யெகோவாவினால் நினைவுகூரப்பட்டு, உங்கள்

பகைவர்களிடமிருந்து தப்புவிக்கப்படுவீர்கள்.
 10 அத்துடன் உங்களுக்கு நியமிக்கப்பட்ட
 பண்டிகைகளையும், அமாவாசைப்
 பண்டிகைகளையும் கொண்டாடி
 மகிழும் காலங்களில், உங்கள் தகன
 காணிக்கைகளுக்கும், சமாதான
 காணிக்கைகளுக்கும் மேலாக
 எக்காளங்களை ஊதவேண்டும். அவை
 உங்கள் இறைவனுக்கு முன்பாக உங்களை
 ஞாபகப்படுத்தும் அடையாளமாயிருக்கும்.
 நான் உங்கள் இறைவனாகிய யெகோவா”
 என்றார்.

இஸ்ரவேலர் சீனையை விட்டுப்போதல்

11 இஸ்ரவேலர் எகிப்திலிருந்து
 வெளியேறிய பிறகு இரண்டாம் வருடம்,
 இரண்டாம் மாதம், இருபதாம் நாளில்
 சாட்சியின் கூடாரத்தின் மேலாக இருந்த
 மேகம் மேலெழுந்தது. 12 அப்பொழுது
 இஸ்ரவேலர் சீனாய் பாலைவனத்தை
 விட்டுப் புறப்பட்டு, ஒரு இடத்திலிருந்து
 இன்னொரு இடத்திற்குப் பயணம்பண்ணி,
 அந்த மேகம் பாரான் பாலைவனத்தில்
 தங்கும்வரை போய்க்கொண்டிருந்தார்கள்.
 13 யெகோவா மோசேயின் மூலம்
 கொடுத்த கட்டளையின்படியே, இவ்விதம்
 முதல்முறையாக அவர்கள் புறப்பட்டார்கள்.
 14 முதலாவதாக, யூதாவின் முகாம்
 பிரிவுகள் தங்கள் கொடியின்கீழ்

சென்றன. அம்மினதாபின் மகன் நகசோன் அவர்களுக்குத் தலைமை தாங்கினான். ¹⁵ சூவாரின் மகன் நெதனெயேல் இசக்கார் கோத்திரப் பிரிவுக்குத் தலைமை தாங்கினான். ¹⁶ ஏலோனின் மகன் எலியாப், செபுலோன் கோத்திரப் பிரிவுக்குத் தலைமை தாங்கினான். ¹⁷ அப்பொழுது இறைசமூக கூடாரமும் கழற்றப்பட்டது. கெர்சோனியரும், மெராரியரும் அதைச் சுமந்துகொண்டு புறப்பட்டார்கள்.

¹⁸ அடுத்ததாக, ரூபனின் முகாம் பிரிவுகள் தங்கள் கொடியின்கீழ் புறப்பட்டன. சேதேயூரின் மகன் எலிசூர் அவர்களுக்குத் தலைமை வகித்தான். ¹⁹ சூரிஷதாயின் மகன் செலூமியேல் சிமியோன் கோத்திரப் பிரிவுக்குத் தலைமை தாங்கினான். ²⁰ தேகுயேலின் மகன் எலியாசாப், காத்த கோத்திரப் பிரிவுக்குத் தலைமை தாங்கினான். ²¹ அதன்பின் கோகாத்தியர் பரிசுத்த பொருட்களைச் சுமந்துகொண்டு புறப்பட்டார்கள். அவர்கள் போய்ச்சேருமுன் இறைசமூகக் கூடாரம் அமைக்கப்பட வேண்டியிருந்தது.

²² அடுத்ததாக, எப்பிராயீமின் முகாம் பிரிவுகள் தங்கள் கொடியின்கீழ் புறப்பட்டன. அவர்களுக்கு அம்மியூதின் மகன் எலிஷாமா தலைமை தாங்கினான். ²³ பெதாசூரின் மகன் கமாலியேல், மனாசே கோத்திரப் பிரிவுக்குத் தலைமை தாங்கினான். ²⁴ கீதெயோனின்

மகன் அபீதான், பென்யமீன் கோத்திரப் பிரிவுக்குத் தலைமை தாங்கினான்.

²⁵ கடைசியாக, தாணின் முகாம் பிரிவுகள் எல்லாப் பிரிவுகளுக்கும் பின்னணிக் காவலாக, தங்கள் கொடியின்கீழ் புறப்பட்டன. அம்மிஷதாயின் மகன் அகியேசேர் அவர்களுக்குத் தலைமை தாங்கினான். ²⁶ ஓகிரானின் மகன் பாகியேல், ஆசேர் கோத்திரப் பிரிவுக்குத் தலைமை தாங்கினான். ²⁷ ஏனானின் மகன் அகீரா, நப்தலி கோத்திரப் பிரிவுக்குத் தலைமை தாங்கினான். ²⁸ இஸ்ரவேலரின் பிரிவுகள் புறப்பட்டபோது, இவ்விதமாய் அவர்களின் அணிவகுப்பு ஒழுங்காய் அமைந்தது.

²⁹ அதன்பின் மோசே மீதியானியனான தன் மாமன் ரெகுயேலின் மகன் ஒபாவிடம், “இப்பொழுது நாங்கள் யெகோவா எங்களுக்குத் தருவேன் என வாக்குக்கொடுத்த இடத்திற்குப் போகிறோம். நீயும் எங்களுடன் வா. நாங்கள் உன்னை நன்றாக நடத்துவோம். ஏனெனில், யெகோவா இஸ்ரவேலருக்கு நன்மைகளைத் தருவதாக வாக்குத்தத்தம் செய்திருக்கிறார்” என்றான்.

³⁰ ஆனால் ஒபாவோ, “நான் உங்களுடன் வரமாட்டேன்; நான் என் சொந்த நாட்டிற்கும், என் சொந்த மக்களிடத்திற்கும் போகப்போகிறேன்” என்றான்.

³¹ அதற்கு மோசே, “தயவுசெய்து நீ எங்களைவிட்டுப் போகவேண்டாம். நாங்கள்

பாலைவனத்தில் எங்கே முகாமிடவேண்டும் என்பது உனக்குத் தெரியும். நீ எங்கள் வழிகாட்டியாயிரு. ³² நீ எங்களுடன் வந்தால், யெகோவா எங்களுக்குத் தரப்போகிற எல்லா நன்மைகளையும் நாங்கள் உன்னோடு பகிர்ந்துகொள்வோம்” என்றான்.

³³ அப்படியே அவர்கள் யெகோவாவினுடைய மலையை விட்டுப் புறப்பட்டு மூன்று நாட்கள் பயணம் செய்தார்கள். தங்கும் இடம் ஒன்றைக் கண்டுகொள்வதற்காக அந்த மூன்றுநாட்களும் யெகோவாவின் உடன்படிக்கைப்பெட்டி அவர்களுக்கு முன்னால் சென்றது. ³⁴ அவர்கள் முகாமைவிட்டுப் புறப்பட்டபோது, பகலில் யெகோவாவின் மேகம் அவர்களுக்கு மேலாக இருந்தது.

³⁵ உடன்படிக்கைப்பெட்டி புறப்பட்டபோதெல்லாம் மோசே சொன்னது:

“யெகோவாவே, எழுந்தருளும்!
உமது பகைவர் சிதறடிக்கப்படுவார்களாக;
உமது எதிரிகள் உமக்கு முன்பாகப் பயந்து
ஓடுவார்களாக.”

³⁶ உடன்படிக்கைப்பெட்டி தங்கும்போதெல்லாம் மோசே சொன்னது:

“யெகோவாவே,
எண்ணிலடங்கா பல்லாயிரக்கணக்கான
இஸ்ரவேலரிடம் திரும்பி வாரும்.”

11

யெகோவாவிடமிருந்து நெருப்பு

¹ இப்பொழுது மக்கள் தங்கள் கஷ்டங்களை யெகோவா கேட்கும்படி முறையிட்டார்கள். அவர் அதைக் கேட்டபோது, அவருடைய கோபம் மூண்டது. யெகோவாவின் கோபம் அவர்கள் மத்தியில் நெருப்பாய் எரிந்து, முகாமின் சுற்றுப்புறங்களை அழித்தது. ² அவ்வேளையில் மக்கள் மோசையை நோக்கிக் கதறினார்கள். மோசே அவர்களுக்காக யெகோவாவிடம் மன்றாடினான். அப்பொழுது நெருப்பு அணைந்தது. ³ அங்கே யெகோவாவின் நெருப்பு அவர்கள் மத்தியில் எரிந்தபடியால், அந்த இடம், தபேரா* என அழைக்கப்பட்டது.

யெகோவாவிடமிருந்து காடை பறவை

⁴ இஸ்ரவேலருடன் இருந்த அந்நியர்கள் எகிப்தின் உணவுக்காக ஆசைகொண்டவர்களானார்கள். இஸ்ரவேலரும் அவர்களுடன் சேர்ந்து புலம்பத் தொடங்கினார்கள். அவர்கள், “சாப்பிட எங்களுக்கு இறைச்சி மட்டுமாவது கிடைக்காதா! ⁵ எகிப்தில் செலவின்றி நாம் சாப்பிட்ட மீனையும், அத்துடன் வெள்ளரிக்காய், கொம்மட்டிக்காய், கீரை, வெங்காயம், வெள்ளைப்பூண்டு ஆகியவற்றையும் நினைத்துப் பார்க்கிறோம்.

* 11:3 11:3 தபேரா என்றால் எரிதல் என்று அர்த்தம்.

6 இப்பொழுது நமக்குச் சாப்பிடவே மனமில்லாமல் போனோம். மன்னாவைத் தவிர வேறொன்றையும் காணாமே” என்றார்கள்.

7 மன்னா கொத்தமல்லி விதையைப் போன்றும், பார்வைக்கு வெளிர்மஞ்சள் நிறமாகவும் இருந்தது. 8 மக்கள் சுற்றித்திரிந்து அதைப்பொறுக்கி, அவற்றைத் திரிகையினால் திரித்தோ, உரலில் இடித்தோ மாவாக்கிப் பாத்திரத்திலிட்டு சமைப்பார்கள் அல்லது அடை அப்பங்களாகச் சுடுவார்கள். அதன் சுவை ஒலிவ எண்ணெயில் தயாரிக்கப்பட்ட உணவைப்போல் இருந்தது. 9 இரவில் முகாமின்மேல் பனிபெய்து அது படியும்போதெல்லாம் அதனுடன் மன்னாவும் கீழே விழும்.

10 ஒவ்வொரு குடும்பமும் தங்கள் முந்திய உணவில் விருப்பங்கொண்டு, தங்கள் கூடாரவாசலில் நின்று இவ்வாறு அழுவதை மோசே கேட்டான். யெகோவா மிகவும் கோபம்கொண்டார். மோசேயும் கலக்கம் அடைந்தான். 11 எனவே மோசே யெகோவாவிடம், “உமது அடியேன்மேல் ஏன் இவ்வளவு கஷ்டத்தைச் சுமத்தினீர். இந்த மக்கள் எல்லோரினது பாரத்தையும் என்மேல் சுமத்துவதற்கு நான் உமக்கு விரோதமாக எதைச்செய்தேன்? 12 இந்த மக்களையெல்லாம் நானா

கர்ப்பந்தரித்தேன்? இவர்களை நானா பெற்றெடுத்தேன்? ஒரு தாதி ஒரு குழந்தையைச் சுமப்பதுபோல், இவர்கள் முற்பிதாக்களுக்கு நீர் வாக்குக்கொடுத்த நாட்டிற்கு இவர்களை என் கைகளினால் சுமந்துகொண்டுச் செல்லும்படி ஏன் சொல்கிறீர்? ¹³ இந்த மக்கள் எல்லோருக்கும் இறைச்சிகொடுக்க நான் எங்கே போவேன்? 'எங்களுக்குச் சாப்பிட இறைச்சியைக் கொடு' என இவர்கள் என்னிடம் கேட்டு, அழுகிறார்களே. ¹⁴ இந்த மக்கள் எல்லோரையும் தனியே சுமக்க என்னால் முடியாது. இந்தச் சுமை எனக்கு அதிக பாரமாயிருக்கிறது. ¹⁵ இவ்விதமாகவே நீர் என்னை நடத்துவீர் என்றால் என்னை இப்பொழுது கொன்றுவிடும். உமது கண்களில் எனக்குத் தயவு கிடைக்குமானால் நானே என் சொந்த அழிவைக் காணாதபடி என்னைக் கொன்றுபோடும்” என்றான்.

¹⁶ அதற்கு யெகோவா மோசேயிடம்: “இஸ்ரவேலரின் சபைத்தலைவர்களாகவும், அதிகாரிகளாகவும் உனக்குத் தெரிந்திருக்கும் இஸ்ரவேலரின் முதியவர்களில் எழுபதுபேரை என்னிடம் கூட்டிக்கொண்டு வா. அவர்கள் உன்னுடன் சபைக் கூடாரத்தில் நிற்கும்படி அங்கு அவர்களை வரச்சொல். ¹⁷ நான் கீழே வந்து உன்னோடு பேசுவேன். பின்பு நான் உன்மேல் இருக்கிற ஆவியானவரை

அவர்கள்மேலும் வைப்பேன். மக்களின் பாரத்தைச் சுமப்பதற்கு அவர்கள் உதவி செய்வார்கள். அப்பொழுது நீ அப்பாரத்தைத் தனிமையாய் சுமக்க வேண்டியிராது.

18 “எனவே நீ மக்களிடம்: ‘நீங்கள் நாளைய தினத்திற்கு ஆயத்தமாக உங்களை அர்ப்பணம் செய்யுங்கள், நாளைக்கே நீங்கள் இறைச்சியைச் சாப்பிடுவீர்கள். ‘நாங்கள் சாப்பிடுவதற்கு எங்களுக்கு இறைச்சி கிடைக்காதோ? என்கிறீர்கள். நாங்கள் சந்தோஷமாய் இருந்தோமே என்று சொல்லி நீங்கள் அழுததை யெகோவா கேட்டார்!’” இப்பொழுது யெகோவா உங்களுக்கு இறைச்சி தருவார். நீங்கள் அதைச் சாப்பிடுவீர்கள். 19 நீங்கள் அதை ஒன்றிரண்டு நாட்களுக்கோ, ஐந்து பத்து இருபது நாட்களுக்கு மட்டுமோ சாப்பிடமாட்டீர்கள். 20 ஒரு முழு மாதமும் சாப்பிடுவீர்கள். நீங்கள் அதை மூக்குமுட்ட தின்று, அதை அருவருக்கும்வரை சாப்பிடுவீர்கள். ஏனெனில், நீங்கள் உங்களோடிருக்கிற யெகோவாவைப் புறக்கணித்து, ‘நாங்கள் ஏன் என்கிறீர்கள்? வந்தோம்?’” என்று சொல்லி அவருக்கு முன்பாக அழுதிருக்கிறீர்கள் என்று சொல்” என்றார்.

21 அதற்கு மோசே: “என்னுடன் ஆறு இலட்சம் மனிதர் இருக்கிறார்கள், ‘நீரோ ஒரு மாதத்திற்கு அவர்களுக்கு இறைச்சி

தருவதாகச் சொல்கிறீர்!’ 22 அவர்களுக்காக எங்களிடமுள்ள ஆட்டு மந்தைகளும், மாட்டு மந்தைகளும் வெட்டப்பட்டாலும் அவையும் போதாது? கடலிலுள்ள எல்லா மீன்களையும் பிடித்தாலும் அவையும் அவர்களுக்குப் போதாதே?” என்றான்.

23 அதற்கு யெகோவா மோசேயிடம், “யெகோவாவினுடைய கரம் குறுகியிருக்கிறதோ? நான் உனக்குச் சொன்னது உண்மையாய் நடக்குமோ, நடக்காதோ என இருந்து பார்” என்றார்.

24 யெகோவா சொன்னவற்றையெல்லாம் மோசே வெளியே போய் மக்களுக்குச் சொன்னான். அதன்பின் அவன் அவர்களில் எழுபது சபைத்தலைவர்களை ஒன்றுசேர்த்து சபைக் கூடாரத்தைச் சுற்றி நிறுத்தினான்.

25 அப்பொழுது யெகோவா மேகத்தில் இறங்கி, மோசேயுடன் பேசினார். பின் அவனில் இருந்த ஆவியானவரை அந்த சபைத்தலைவர்கள் எழுபதுபேர் மேலும் வைத்தார். ஆவியானவர் அவர்கள்மேல் வந்தவுடன், அவர்கள் இறைவாக்குரைத்தனர். ஆனால் அவர்கள் திரும்ப இறைவாக்கு உரைக்கவில்லை.

26 எஸ்தாத், மேதாத் என்னும் இரண்டு மனிதர்கள் தங்கள் முகாமிலேயே தங்கி இருந்தார்கள். அவர்களும் அந்தச் சபைத்தலைவர்களுடன் குறிக்கப்பட்டிருந்தார்கள். ஆனாலும்

அவர்கள் சபைக் கூடாரத்திற்குப் போகவில்லை. அவர்கள்மேலும் அந்த ஆவியானவர் இறங்கியபோது, அவர்கள் தங்கள் முகாம்களுக்குள்ளே இறைவாக்கு உரைத்தனர். ²⁷ ஒரு வாலிபன் மோசேயிடம் ஓடிப்போய், “எல்தாத்தும், மேதாத்தும் முகாமில் இறைவாக்கு உரைக்கிறார்கள்” என்று சொன்னான்.

²⁸ அப்பொழுது நூனின் மகனும் மோசேயின் உதவியாளனுமான யோசுவா என்னும் வாலிபன் மோசேயிடம், “என் ஆண்டவனே அவர்கள் பேசுவதை நிறுத்தும்!” என்றான்.

²⁹ ஆனால் மோசேயோ, அவனிடம், “நீ எனக்காகப் பொறாமைகொண்டு இதைச் சொல்கிறாய்? யெகோவாவின் மக்கள் எல்லாம் இறைவாக்குரைப்போராய் இருக்கவேண்டும் என்றும், யெகோவா அவர்கள்மேல் தமது ஆவியானவரை வைக்கவேண்டும் என்றுமே நான் விரும்புகிறேன்!” என்றான்.

³⁰ பின்பு மோசேயும் இஸ்ரவேலரின் சபைத்தலைவர்களும் முகாமுக்குத் திரும்பினார்கள்.

³¹ அப்பொழுது யெகோவாவிடமிருந்து ஒரு காற்றுப் புறப்பட்டு, கடலில் இருந்து காடைகளை அடித்துக்கொண்டு வந்தது. அவை முகாமைச் சுற்றிலும் நிலத்திலிருந்து மூன்றடி உயரத்திற்குப் போடப்பட்டன. முகாமிலிருந்து எப்பக்கம் போனாலும்

ஒரு நாள் பயணதூரம்வரை அவை கிடந்தன. ³² அன்று பகல் முழுவதும், இரவு முழுவதும், அடுத்தநாள் முழுவதும் மக்கள் வெளியே போய், காடைகளைச் சேர்த்தார்கள். பத்து ஓமருக்குக் குறைவாக ஒருவனுமே காடைகளைச் சேர்க்கவில்லை. அவர்கள் அவற்றை முகாமைச் சுற்றிப் பரப்பிவைத்தார்கள். ³³ அவர்கள் அந்த இறைச்சியை மென்று கொண்டிருக்கும்போதே, அதை விழுங்குவதற்கு முன்னே அவர்கள்மேல் யெகோவாவின் கோபம் மூண்டது. யெகோவா அவர்களை மிகக் கொடிய கொள்ளைநோயினால் வாதித்தார். ³⁴ மற்ற உணவில் அடங்கா ஆசைகொண்டதனால் செத்த மக்களை அங்கே புதைத்தார்கள்; அதனால் அந்த இடம் கிப்ரோத் அத்தாவா[†] எனப் பெயரிடப்பட்டது.

³⁵ பின்பு மக்கள் கிப்ரோத் அத்தாவாவை விட்டுப் புறப்பட்டுபோய் ஆஸ்ரோத்திலே தங்கினார்கள்.

12

மிரியாமும் ஆரோனும் மோசையை எதிர்த்தல்

¹ மோசே ஒரு எத்தியோப்பியப் பெண்ணைத் திருமணம் செய்திருந்தான். அந்த

[†] 11:34 11:34 அத்தாவா என்றால் பேராசையின் கல்லறைகள்.

எத்தியோப்பியப் பெண்ணின் நிமித்தம்
மிரியாமும் ஆரோனும் அவனுக்கு
விரோதமாகப் பேசத் தொடங்கினார்கள்.
2 அவர்கள், “யெகோவா மோசே மூலம்
மட்டும்தான் பேசியிருக்கிறாரோ? எங்கள்
மூலமாகவும் அவர் பேசவில்லையோ?”
என்றார்கள். யெகோவா அதைக் கேட்டார்.

3 மோசே மிகவும் தாழ்மையுள்ளவன். அவன்
பூமியிலுள்ள எல்லா மனிதரைப் பார்க்கிலும்
தாழ்மையுள்ளவனாயிருந்தான்.

4 உடனே யெகோவா மோசே, ஆரோன்,
மிரியாம் ஆகியோரிடம், “நீங்கள் மூவரும்
வெளியே சபைக் கூடாரத்திற்கு வாருங்கள்”
என்றார். மூவரும் வெளியே வந்தார்கள்.

5 அப்பொழுது யெகோவா மேகத்தூணில்
இறங்கிவந்து, சபைக் கூடாரத்தின்
வாசலில் நின்றார். அவர் ஆரோனையும்,
மிரியாமையும் அழைத்தார். அவர்கள்
இருவரும் முன்னே வந்தார்கள். 6 அப்பொழுது
யெகோவா அவர்களிடம் சொன்னது: “என்
வார்த்தைகளைக் கேளுங்கள்:

“உங்களுக்குள் இறைவாக்குரைப்பவன்

ஒருவன் இருந்தால்,

யெகோவாவாகிய நான் அவனுக்குத்

தரிசனங்களில் என்னை

வெளிப்படுத்துவேன்,

கனவுகளில் அவனோடு பேசுவேன்.

7 ஆனால் என் அடியவன் மோசேயுடனோ
அப்படியல்ல;

என் முழு வீட்டிலுமே அவன்
உண்மையுள்ளவனாயிருக்கிறான்.

8 ஆகையால் நான் அவனோடு நேரடியாகவே
பேசுகிறேன்,
புரியாதவிதமாக அல்ல தெளிவாகவே
பேசுகிறேன்;
அவன் யெகோவாவின் சாயலைக்
காண்கிறான்.

அப்படியிருக்க, என் அடியான் மோசேக்கு
விரோதமாய்ப் பேசுவதற்கு
நீங்கள் ஏன் பயப்படவில்லை?”

9 அப்பொழுது யெகோவாவின் கோபம்
அவர்களுக்கெதிராக மூண்டது, அவர்
அவர்களைவிட்டு விலகிப்போனார்.

10 அந்த மேகம் கூடாரத்திலிருந்து
எழும்பியவுடன் மிரியாம் உறைபனியைப்போல்
குஷ்டரோகியாய் நின்றாள். ஆரோன்
அவளைத் திரும்பிப் பார்த்தபோது,
அவளுக்குக் குஷ்டரோகம் இருப்பதைக்
கண்டான்.

11 அப்பொழுது ஆரோன்
மோசேயிடம், “என் ஆண்டவனே, தயவுசெய்து
நாங்கள் மூடத்தனமாய் செய்த பாவத்திற்காக
எங்களுக்கு விரோதமாயிராதேயும். 12 தாயின்
கருப்பையிலேயே பாதி சதை அழிந்து
செத்துப்பிறந்த குழந்தையைப்போல்
அவளை இருக்கவிடாதேயும்” என்றான்.

13 அப்பொழுது மோசே யெகோவாவிடம்,
“இறைவனே, தயவுசெய்து அவளைக்
குணமாக்கும்” என அழுது வேண்டிக்கொண்டான்.

14 அப்பொழுது யெகோவா மோசேயிடம், “அவள் தகப்பன் அவள் முகத்தில் காறித் துப்பியிருந்தால் ஏழுநாட்களுக்கேனும் அவள் அவமானத்துடன் இருக்கமாட்டாளோ? எனவே ஏழுநாட்களுக்கு அவளை முகாமுக்கு வெளியே வையுங்கள். அதற்குப்பின் திரும்பவும் அவளைச் சேர்த்துக்கொள்ளலாம்” என்றார். 15 அப்படியே மிரியாம் முகாமுக்கு வெளியே ஏழு நாட்கள் அடைத்து வைக்கப்பட்டாள். அவள் திரும்பி வரும்வரை மக்கள் அவ்விடம் விட்டு அசையவில்லை.

16 அதன்பின் மக்கள் ஆஸ்ரோத்தை விட்டுப் பிரயாணமாகி, பாரான் பாலைவனத்தில் முகாமிட்டார்கள்.

13

கானானை வேவு பார்த்தல்

1 யெகோவா மோசேயிடம் சொன்னதாவது, 2 “நான் இஸ்ரவேலருக்குக் கொடுக்கவிருக்கும் கானான் நாட்டை ஆராய்ந்து அறிவதற்கு சில மனிதரை அனுப்பு. ஒவ்வொரு கோத்திரத்திலிருந்தும் அதன் தலைவர்களில் ஒருவனை அனுப்பு” என்றார்.

3 யெகோவா கட்டளையிட்டபடியே, மோசே அவர்களைப் பாரான் பாலைவனத்திலிருந்து அனுப்பினான். அவர்கள் எல்லோரும் இஸ்ரவேலரின் தலைவர்களாயிருந்தார்கள்.

4 அவர்களுடைய பெயர்களாவன:

- ரூபன் கோத்திரத்திலிருந்து சக்கூரின்
மகன் சம்முவா,
5 சிமியோன் கோத்திரத்திலிருந்து ஓரியின்
மகன் சாப்பாத்,
6 யூதா கோத்திரத்திலிருந்து எப்புன்னேயின்
மகன் காலேப்,
7 இசக்கார் கோத்திரத்திலிருந்து
யோசேப்பின் மகன் ஈகால்,
8 எப்பிராயீம் கோத்திரத்திலிருந்து நூனின்
மகன் ஓசேயா,
9 பென்யமீன் கோத்திரத்திலிருந்து
ரப்பூவின் மகன் பல்த்தி,
10 செபுலோன் கோத்திரத்திலிருந்து
சோதியின் மகன் காதியேல்,
11 யோசேப்பு கோத்திரத்தானான
மனாசேயின் கோத்திரத்திலிருந்து
சூசியின் மகன் காதி,
12 தாண் கோத்திரத்திலிருந்து
கெமல்லியின் மகன் அம்மியேல்,
13 ஆசேர் கோத்திரத்திலிருந்து மிகாயேலின்
மகன் சேத்தூர்,
14 நப்தலி கோத்திரத்திலிருந்து
ஓப்பேசியின் மகன் நாகபி,
15 காத் கோத்திரத்திலிருந்து மாகியின்
மகன் கூயேல்.

16 நாட்டை ஆராய்ந்து அறிவதற்கு
மோசே அனுப்பிய மனிதர்களின்

பெயர்கள் இவையே. மோசே
நூனின் மகன் ஓசேயாவுக்கு
யோசுவா என்று பெயரிட்டான்.

17 கானானை ஆராய்ந்து அறியும்படிக்கு
மோசே அவர்களை அனுப்பியபோது, அவன்
அவர்களிடம், “நீங்கள் தெற்கு பிரதேசத்தின்
வழியாக மலைநாட்டிற்குப் போங்கள்.

18 போய், அந்த நாடு எப்படிப்பட்டதுதென்றும்,
அங்கே வாழும் மக்கள் பலசாலிகளா,
பலவீனர்களா, அதிகமானவர்களா,
குறைவானவர்களா என்றும் பாருங்கள்.

19 அவர்கள் வாழும் நிலம் எப்படிப்பட்டது?
நல்லதோ? கெட்டதோ? அவர்கள் வாழும்
பட்டணங்கள் எப்படிப்பட்டவை? அரண்
அற்றவையோ? அரணுள்ளவையோ?

20 மண் எப்படிப்பட்டது? அது வளமுள்ளதா,
வளமற்றதா? மரங்கள் இருக்கின்றனவா,
இல்லையா? என்றும் பாருங்கள். அந்த
நாட்டின் பழங்களில் சிலவற்றைக்
கொண்டுவரவும் முயற்சி செய்யுங்கள்”
என்றான். அது திராட்சை முதற்பழம் பழுக்கும்
காலமாய் இருந்தது.

21 அவர்கள் போய் சீன் பாலைவனம்தொடங்கி,
லேபோ ஆமாத்துக்கு முன்பாக உள்ள
ரேகோப் வரையும் நாட்டை ஆராய்ந்து
பார்த்தார்கள். 22 அவர்கள் தெற்கு

பக்கத்தின் வழியாகப்போய் எப்ரோனுக்கு
வந்தார்கள். அங்கே அகீமான், சேசாய்,

தல்மாய் ஆகிய ஏனாக்கின் சந்ததியினர் வாழ்ந்தார்கள். எப்ரோன் எகிப்திலுள்ள சோவான் கட்டப்படுவதற்கு ஏழு வருடத்திற்கு முன்பே கட்டப்பட்டது. ²³ அவர்கள் எஸ்கோல் பள்ளத்தாக்கை வந்தடைந்தபோது, ஒரு தனி திராட்சைப்பழக் குலையுடைய ஒரு கிளையை வெட்டினார்கள். அதனுடன் சில மாதுளம் பழங்களையும், அத்திப்பழங்களையும் ஒரு தடியில்போட்டு, இரண்டுபேர் தூக்கிக்கொண்டு போனார்கள். ²⁴ அங்கே இஸ்ரவேலர் திராட்சைக் குலையை வெட்டியதனால் அந்த இடம், “எஸ்கோல்*” பள்ளத்தாக்கு என்று அழைக்கப்பட்டது. ²⁵ அவர்கள் நாற்பது நாட்களுக்கு நாட்டை ஆராய்ந்துபார்த்து பின்பு திரும்பி வந்தார்கள்.

நாட்டைப் பற்றிய அறிக்கை

²⁶ அவர்கள் பாரான் பாலைவனத்திலுள்ள காதேசில் இருந்த மோசே, ஆரோன் மற்றும் இஸ்ரவேலின் முழு சமுதாயத்தினரிடமும் வந்தார்கள். தாம் ஆராய்ந்து அறிந்தவற்றை அவர்களுக்கும், சபையார் அனைவருக்கும் சொன்னதோடு, அந்நாட்டிலிருந்து கொண்டுவந்திருந்த பழங்களையும் அவர்களுக்குக் காட்டினார்கள். ²⁷ அவர்கள் மோசேயிடம், “நீர் அனுப்பிய நாட்டிற்கு நாங்கள் போனோம். அது பாலும் தேனும்†

* **13:24** 13:24 எஸ்கோல் என்றால் கொத்து என்று அர்த்தம்.

† **13:27** 13:27 பாலும் தேனும் என்றால் செழிப்பான என்று அர்த்தம்

வழிந்தோடும் நாடு! இதோ அதன் பழங்கள்.
 28 ஆனால் அங்குள்ள மக்களோ மிகவும் பலம்
 வாய்ந்தவர்கள். அத்துடன் நகரங்களும்
 அரணுள்ளவையும், விசாலமானவையுமாய்
 இருக்கின்றன. அங்கே ஏனாக்கின்
 சந்ததிகளைக்கூட நாங்கள் கண்டோம்.
 29 அமலேக்கியர் நாட்டின் தெற்கு பகுதியில்
 வாழ்கிறார்கள். ஏத்தியர், எபூசியர், எமோரியர்
 ஆகியோர் மலைநாட்டில் வாழ்கிறார்கள்.
 கடல் அருகேயும், யோர்தான் நதியோரம்
 கானானியர் வாழ்கிறார்கள்” என்று
 விவரமாய்ச் சொன்னார்கள்.

30 அப்பொழுது காலேப், மக்களை
 மோசேக்கு முன்பாக அமைதிப்படுத்தி,
 அவர்களிடம், “நாம் இப்பொழுதே போய்
 அந்நாட்டை நமக்கு உடைமையாக்கிக்
 கொள்ளவேண்டும். நிச்சயமாக நாம் அதைச்
 சொந்தமாக்கிக் கொள்ளலாம்” என்றான்.

31 ஆனால் காலேப்புடன் போன
 மனிதர்களோ, “அந்த மக்களை எதிர்க்க
 நம்மால் முடியாது. ஏனெனில், அவர்கள்
 எங்களைப்பார்க்கிலும் பலசாலிகள்”
 என்றார்கள். 32 அவர்கள் தாம் ஆராய்ந்து
 அறிந்து வந்த நாட்டைப்பற்றி இஸ்ரவேலர்
 மத்தியில் பிழையான செய்தியைப்
 பரப்பினார்கள். நாங்கள் ஆராய்ந்து
 அறிந்து வந்த நாடு அங்கு வாழ்கிறவர்களை
 அழித்தொழிக்கும் நாடு. நாங்கள்
 அங்கு கண்ட மக்களும் உருவத்தில்

பெரியவர்கள். ³³ அரக்கர்களின் வழிவந்த ஏனாக்கின் சந்ததிகளான அரக்கர்களையும் அங்கு கண்டோம். நாங்கள் எங்கள் பார்வையில் அவர்களுக்கு முன்னால் வெட்டுக்கிளிகளைப்போல் காணப்பட்டோம். அவர்களுடைய பார்வையிலும் நாங்கள் அப்படியே காணப்பட்டோம் என்றார்கள்.

14

மக்களின் கலகம்

¹ அந்தச் சமுதாய மக்கள் அனைவரும் அன்றிரவு சத்தமாய்க் கூக்குரலிட்டு அழுதார்கள். ² இஸ்ரவேலர் எல்லோருமே மோசேக்கும் ஆரோனுக்கும் விரோதமாக முறுமுறுத்தார்கள். சபையார் அனைவரும் அவர்களிடம், “நாங்கள் எகிப்தில் இறந்திருக்கலாம் அல்லது இந்த பாலைவனத்திலேயே இறந்திருக்கலாமே!” ³ வாளுக்கு இரையாகும்படி யெகோவா ஏன் எங்களை இந்த நாட்டிற்குக் கொண்டுவருகிறார்? எங்கள் மனைவிகளும், பிள்ளைகளும் அவர்கள் கையில் பிடிப்பட்டுக் கைதிகளாகப் போகப்போகிறார்களே! அதைவிட நாங்கள் எகிப்து நாட்டிற்குத் திரும்பிப்போவது நலமாயிருக்காதோ?” என்றார்கள். ⁴ மேலும், “நாம் நமக்கு ஒரு தலைவனைத் தெரிந்துகொண்டு எகிப்திற்குத் திரும்பிப் போகவேண்டும்”

என்றும் அவர்கள் ஒருவரோடொருவர் சொல்லிக்கொண்டார்கள்.

⁵ அப்பொழுது மோசேயும், ஆரோனும் அங்கு கூடியிருந்த இஸ்ரவேல் சபைக்கு முன்பாக முகங்குப்புற விழுந்தார்கள்.

⁶ நாட்டை ஆராய்ந்து அறியச்சென்றவர்களில் நூனின் மகன் யோசுவாவும், எப்புன்னேயின் மகன் காலேப்பும் தங்கள் உடைகளைக் கிழித்துக்கொண்டார்கள்.

⁷ அவர்கள் முழு இஸ்ரவேல் சபையையும் பார்த்து, “நாங்கள் கடந்துசென்று ஆராய்ந்து அறிந்த நாடு மிகமிக நல்ல நாடு.

⁸ யெகோவா எங்களில் பிரியமாயிருந்தால், பாலும் தேனும் வழிந்தோடும் அந்த நாட்டிற்கு எங்களை வழிநடத்தி அதை எங்களுக்குத் தருவார்.

⁹ நீங்கள் யெகோவாவுக்கு விரோதமாக மட்டும் கலகம் செய்யாதீர்கள். அந்நாட்டு மக்களுக்குப் பயப்படவேண்டாம். ஏனெனில், நாங்கள் அவர்களை அழித்துவிடுவோம்.

அவர்களுடைய பாதுகாப்பு அவர்களைவிட்டுப் போய்விட்டது. யெகோவா எங்களோடிருக்கிறார். நீங்கள் அவர்களுக்குப் பயப்படவேண்டாம்” என்றார்கள்.

¹⁰ ஆனால் முழுசபையாரும் அவர்களுக்குக் கல்லெறியவேண்டுமென பேசிக்கொண்டார்கள். அவ்வேளையில் யெகோவாவின் மகிமை சபைக் கூடாரத்தில் எல்லா இஸ்ரவேலருக்கும் முன்பாகத்

தோன்றியது. 11 அப்பொழுது யெகோவா மோசேயிடம், “இம்மக்கள் எவ்வளவு காலத்திற்கு என்னை அவமதித்து நடப்பார்கள்? நான் இத்தனை அற்புத அடையாளங்கள் அவர்கள் மத்தியில் செய்திருக்கும்போது, எவ்வளவு காலத்திற்கு அவர்கள் என்னை விசுவாசிக்க மறுப்பார்கள்? 12 அவர்களை நான் கொள்ளைநோயினால் வாதித்து அழிப்பேன். உன்னையோ அவர்களைப்பார்க்கிலும் பெரியதும் வல்லமையுள்ளதுமான ஒரு நாடாக்குவேன்” என்றார்.

13 அதற்கு மோசே யெகோவாவிடம், “அப்பொழுது எகிப்தியர் இதைக்குறித்து கேள்விப்படுவார்களே! நீர் இந்த மக்களை உம்முடைய வல்லமையினால் எகிப்திலிருந்து இங்கே கொண்டுவந்தீர். 14 எகிப்தியர் நாட்டு மக்களுக்கு அதைப்பற்றிச் சொல்வார்கள். யெகோவாவே, நீர் இந்த மக்கள் மத்தியில் இருக்கிறீர் என்றும், உமது மேகம் அவர்கள்மேல் இருக்கிறதென்றும், அவர்கள் உம்மை நேருக்குநேர் காணும்படி செய்தீர் என்றும், நீரே அவர்களுக்கு முன்பாக பகலில் மேகத்தூணாகவும், இரவில் நெருப்புத்தூணாகவும் போகிறீர் என்றும் அவர்கள் ஏற்கெனவே கேள்விப்பட்டிருக்கிறார்கள். 15 நீர் இப்பொழுது இம்மக்களை ஒரேயடியாகக் கொன்றுபோடுவீரானால், உம்மைப் பற்றிய

விவரத்தைக் கேள்விப்பட்ட பிறநாடுகள்,
 16 'தாம் ஆணையிட்டு வாக்குக்கொடுத்த
 நாட்டிற்குள் இந்த மக்களைக் கொண்டுவர
 யெகோவாவினால் முடியவில்லை.
 அதனால் அவர்களை பாலைவனத்திலேயே
 கொண்டுபோட்டார்' என்பார்களே” என்றான்.

17 “யெகோவாவே, நீர் அறிவித்திருக்கிற
 உமது வல்லமையை இப்பொழுதே
 வெளிப்படுத்திக் காட்டுவீராக: 18 ‘யெகோவா
 கோபப்படுவதற்குத் தாமதிக்கிறவர்,
 அன்பினால் நிறைந்தவராய் பாவத்தையும்
 கலகத்தையும் மன்னிக்கிறவர். ஆனாலும்,
 குற்றவாளிகளைத் தண்டனையின்றி
 தப்பிப்போக விடாதவர். பெற்றோரின்
 பாவங்களுக்காக மூன்றாம் நான்காம்
 தலைமுறைவரைக்கும் பிள்ளைகளைத்
 தண்டிக்கிறவர்’ என்று அறிவித்திருக்கிறீர்.

19 உமது மிகுந்த அன்பின்படியே,
 எகிப்திலிருந்து வந்தகாலம் தொடங்கி
 இன்றுவரை அவர்களை மன்னித்ததுபோல்,
 இம்மக்களின் பாவத்தையும் இப்பொழுதும்
 மன்னியும்” என்று மன்றாடினான்.

20 அதற்கு யெகோவா, “நீ கேட்டபடியே நான்
 அவர்களை மன்னித்துவிட்டேன். 21 ஆனாலும்
 நான் வாழ்வது நிச்சயம்போலவும்,
 யெகோவாவினுடைய மகிமை பூமியை
 நிரப்புவது நிச்சயம்போலவும், 22 என்
 மகிமையையும், எகிப்திலுள்ள
 பாலைவனத்தில் நான் செய்த அற்புத

அடையாளங்களையும் கண்டும், எனக்குக் கீழ்ப்படியாமல் என்னை பத்துமுறை சோதித்த எவனும், ²³ அவர்களுடைய முற்பிதாக்களுக்குத் தருவேன் என நான் ஆணையிட்டு வாக்குக்கொடுத்த நாட்டை ஒருபோதும் காணமாட்டான் என்பதும், என்னை அவமதித்து நடந்த எவனும் அதை ஒருபோதும் காணமாட்டான் என்பதும் நிச்சயம். ²⁴ ஆனால், என் பணியாளன் காலேப் ஒரு வித்தியாசமான ஆவி உடையவனாயும், தன் முழு இருதயத்தோடும் என்னைப் பின்பற்றுகிறவனாயும் இருப்பதால், அவன் போய்ப் பார்த்த அந்த நாட்டிற்குள் நான் அவனைக் கொண்டுவருவேன். அவனுடைய சந்ததிகளும் அதை உரிமையாக்கிக்கொள்வார்கள்.

²⁵ அமலேக்கியரும், கானானியரும் பள்ளத்தாக்குகளில் வாழ்கிறார்கள். அதனால் நீங்கள் நாளைக்குச் செங்கடலுக்குப் போகிற வழியால் திரும்பவும் பாலைவனத்துக்குப் போங்கள்” என்றார்.

²⁶ அத்துடன் யெகோவா மோசேயிடமும் ஆரோனிடமும் சொன்னதாவது: ²⁷ “இந்த கொடுமையான சமுதாயம் எவ்வளவு காலத்திற்கு எனக்கு விரோதமாக முறுமுறுக்கும்? முறுமுறுக்கும் இந்த இஸ்ரவேலர்களின் முறையீட்டை நான் கேட்டிருக்கிறேன். ²⁸ எனவே நீ அவர்களிடம், ‘நான் வாழ்வது நிச்சயம்போலவே, எனக்கு

கேட்கும்படி நீங்கள் முறுமுறுத்த அதே காரியங்களை நான் உங்களுக்குச் செய்வேன் என்பது நிச்சயம்' என அவர்களுக்குச் சொல் என்று யெகோவா அறிவிக்கிறார்.

²⁹ இப்பாலைவனத்திலே உங்கள் உடல்கள் விழும். குடிமதிப்பில் கணக்கெடுக்கப்பட்ட இருபது வயதையும், அதற்கு மேற்பட்ட வயதையும் உடையவர்களும், எனக்கு விரோதமாக முறுமுறுத்தவர்களுமான நீங்கள் ஒவ்வொருவரும் விழுவீர்கள்.

³⁰ நான் என் கைகளை உயர்த்தி, ஆணையிட்டு, 'நீங்கள் குடியிருப்பதற்காக வாக்குப்பண்ணிக்கொடுத்த நாட்டிற்குள் எப்புன்னேயின் மகன் காலேப்பையும், நூனின் மகன் யோசுவாவையும் தவிர வேறு எவனும் போவதில்லை' என்று சொல்கிறேன்.

³¹ 'சிறைபிடிக்கப்பட்டுப் போவார்களே' என நீங்கள் சொன்ன உங்கள் பிள்ளைகளையோ, நீங்கள் புறக்கணித்த நாட்டின் பலனை அனுபவிப்பதற்கு அங்கு கொண்டுவருவேன்.

³² ஆனால் உங்களுக்கோவென்றால், உங்கள் உடல்கள் இப்பாலைவனத்திலேயே விழும்.

³³ உங்கள் பிள்ளைகள் உங்கள் உண்மையற்ற தன்மையினால் உங்கள் கடைசி உடல் இப்பாலைவனத்தில் விழும் வரைக்கும், கஷ்டப்பட்டு, நாற்பது வருடங்களுக்கு இங்கு மேய்ப்பர்களாயிருப்பார்கள்.

³⁴ நீங்கள் நாட்டை ஆராய்ந்த நாற்பது நாட்களிலும் உள்ள ஒவ்வொரு நாளுக்கும் ஒவ்வொரு

வருடம் என்ற கணக்கின்படி, நாற்பது வருடங்களுக்கு உங்கள் பாவங்களுக்காக நீங்கள் கஷ்டப்பட்டு, என்னை எதிர்ப்பதால் வரும் விளைவு என்ன என்பதையும் அறிவீர்கள். ³⁵ யெகோவாவாகிய நானே சொல்லியிருக்கிறேன். எனக்கெதிராக ஒன்றுகூடிய இக்கொடுமையான மனிதர்கள் அனைவருக்குமே நான் நிச்சயமாக இக்காரியங்களைச் செய்வேன். அவர்கள் தங்கள் முடிவை இப்பாலைவனத்திலேயே சந்திப்பார்கள். இங்கேயே அவர்கள் சாவார்கள் என்றும் சொல்” என்றார்.

³⁶ எனவே நாட்டை ஆராய்ந்து அறியும்படி மோசேயினால் அனுப்பப்பட்டுத் திரும்பிவந்து, அதைப்பற்றிப் பிழையான செய்தியைப் பரப்பி, அதனால் முழு மக்கள் சமுதாயத்தையும் அவனுக்கு எதிராக முறுமுறுக்கப் பண்ணினவர்களை இறைவன் அடித்தார். ³⁷ அவ்விதமாய் அந்நாட்டைப் பற்றிய பிழையான செய்தியைப் பரப்பக் காரணமாய் இருந்த இந்த மனிதர்கள் யெகோவாவுக்கு முன்பாக ஒரு கொள்ளைநோயினால் வாதிக்கப்பட்டு இறந்தார்கள். ³⁸ நாட்டை ஆராய்ந்து அறியச்சென்ற மனிதர்களில் நூனின் மகன் யோசுவா, எப்புன்னேயின் மகன் காலேப் ஆகியோர் மட்டும் உயிர்த்தப்பியிருந்தனர்.

³⁹ மோசே இதை எல்லா இஸ்ரவேலர்களுக்கும் அறிவித்தபோது, அவர்கள் மனங்கசந்து

துக்கித்தார்கள். ⁴⁰ அதன்பின் அவர்கள் அடுத்தநாள் அதிகாலமே எழுந்து உயரமான மலைநாட்டை நோக்கி ஏறிப்போனார்கள். “நாங்கள் பாவம்செய்தோம். நாங்கள் யெகோவா எங்களுக்குத் தருவதாக வாக்களித்த நாட்டுக்குப் போவோம்” என்றார்கள்.

⁴¹ ஆனால் மோசே அவர்களிடம், “நீங்கள் ஏன் யெகோவாவின் கட்டளையை மீறுகிறீர்கள்? இந்த முயற்சி பலனளிக்காது.

⁴² நீங்கள் மேலே ஏறிப்போகவேண்டாம். ஏனெனில் யெகோவா உங்களுடன் இல்லை. நீங்கள் பகைவர்களால் தோற்கடிக்கப்படுவீர்கள். ⁴³ அங்கே

அமலேக்கியரும், கானானியரும் உங்களை எதிர்கொள்வார்கள். நீங்கள் யெகோவாவைவிட்டு விலகிச்சென்றதால், யெகோவா உங்களுடன் இருக்கமாட்டார். நீங்கள் வாளால் வெட்டுண்டு விழுவீர்கள்” என்றான்.

⁴⁴ ஆனாலும் அவர்கள் உயரமான அந்த மலைநாட்டிற்கு துணிச்சலோடு ஏறிப்போனார்கள். மோசேயோ, யெகோவாவின் உடன்படிக்கைப் பெட்டியோ முகாமைவிட்டு நகரவில்லை. ⁴⁵ அப்பொழுது மலைநாட்டில் வாழ்ந்த அமலேக்கியரும், கானானியரும் கீழே இறங்கிவந்து அவர்களைத் தாக்கி, ஓர்மாவரைக்கும் முறியடித்தார்கள்.

15

மற்ற காணிக்கைகள்

1 யெகோவா மோசேயிடம்,
 2 “நீ இஸ்ரவேலரிடம் பேசிச் சொல்லவேண்டியதாவது: ‘நீங்கள் குடியிருக்கும்படி நான் உங்களுக்குக் கொடுக்கிற நாட்டிற்குள் நீங்கள் போய்ச் சேர்ந்தபின் தகன காணிக்கைகளைக் கொண்டுவருவீர்கள், 3 அது உங்கள் ஆட்டு மந்தையிலிருந்தோ, மாட்டு மந்தையிலிருந்தோ யெகோவாவுக்கு மகிழ்ச்சியூட்டும் நறுமணமாக, நெருப்பினால் செலுத்தப்படும் காணிக்கையாயிருக்கும். அவை யெகோவாவுக்குத் தகன காணிக்கையாகவோ, பலிகளாகவோ, விசேஷ நேர்த்திக்கடனாகவோ அல்லது சுயவிருப்புக் காணிக்கையாகவோ அல்லது பண்டிகைக் காணிக்கையாகவோ இருக்கும். 4 அப்பொழுது, மற்ற காணிக்கைகளைக் கொண்டுவருகிறவன் பத்தில் ஒரு பங்கு அளவு சிறந்த மாவுடன் நான்கில் ஒரு பங்கு ஹின் அளவு எண்ணெய்விட்டுப் பிசைந்து அதையும் யெகோவாவுக்குத் தானிய காணிக்கையாகக் கொண்டுவர வேண்டும். 5 தகன காணிக்கையாக அல்லது பலியாகச் செலுத்தப்படும் ஒவ்வொரு செம்மறியாட்டுக் குட்டியுடனும், நாலில் ஒரு பங்கு ஹின் அளவு திராட்சை இரசத்தைப் பானகாணிக்கையாக ஆயத்தப்படுத்தவேண்டும்.

6 “ஒரு செம்மறியாட்டுக் கடாவுடன் பத்தில் இரண்டு பங்கு எப்பா அளவான சிறந்த மாவுடன், மூன்றில் ஒரு பங்கு ஹின் அளவு எண்ணெய்விட்டுப் பிசைந்து, அதையும் தானிய காணிக்கையாக ஆயத்தப்படுத்தவேண்டும். ⁷ அத்துடன் மூன்றில் ஒரு பங்கு ஹின் அளவு திராட்சை இரசத்தைப் பானகாணிக்கையாக ஆயத்தப்படுத்தவேண்டும். அதை யெகோவாவுக்கு மகிழ்ச்சியூட்டும் நறுமணமாகச் செலுத்துங்கள்.

8 “யெகோவாவுக்கு விசேஷ நேர்த்திக்கடனுக்காகவோ அல்லது சமாதான காணிக்கைக்காகவோ நீ ஒரு இளங்காளையைத் தகன காணிக்கையாக அல்லது பலியாக ஆயத்தப்படுத்தும்போது, ⁹ பத்தில் மூன்று பங்கு எப்பா அளவான சிறந்த மாலை இரண்டில் ஒரு பங்கு ஹின் அளவு எண்ணெயில் பிசைந்து, அதை அக்காளையுடன் தானிய காணிக்கையாகக் கொண்டுவிட வேண்டும். ¹⁰ அத்துடன் இரண்டில் ஒரு பங்கு ஹின் அளவு திராட்சை இரசத்தைப் பானகாணிக்கையாகவும் கொண்டுவிட வேண்டும். அது யெகோவாவுக்கு மகிழ்ச்சியூட்டும் நறுமணமாக, நெருப்பினால் செலுத்தப்படும் ஒரு காணிக்கையாக இருக்கும். ¹¹ ஒவ்வொரு காளையும் அல்லது செம்மறியாட்டுக் கடாவும், ஒவ்வொரு செம்மறியாட்டுக்

குட்டியும் அல்லது வெள்ளாட்டுக்குட்டியும்
இவ்விதமாகவே ஆயத்தப்படுத்தப்பட
வேண்டும். ¹² நீ ஆயத்தப்படுத்தும்
காணிக்கை ஒவ்வொன்றுக்கும், இவ்வாறே
செய்யவேண்டும்.

¹³ “சொந்ததேசத்தில் பிறந்த
ஒவ்வொருவனும் யெகோவாவுக்கு
மகிழ்ச்சியூட்டும் நறுமணமாக, நெருப்பினால்
செலுத்தப்படும் காணிக்கையைக்
கொண்டுவரும்போது, இவை
எல்லாவற்றையும் இவ்விதமாகவே
செய்யவேண்டும். ¹⁴ தலைமுறைதோறும் ஒரு
அந்நியனாவது அல்லது உங்கள் மத்தியில்
வாழும் வேறு யாராவது, யெகோவாவுக்கு
மகிழ்ச்சியூட்டும் நறுமணமாக நெருப்பினால்
செலுத்தப்படுகிற காணிக்கையைக்
கொண்டுவரும்போது, அவனும்
நீங்கள் செய்வதுபோலவே சரியாகச்
செய்யவேண்டும். ¹⁵ மக்கள் சமுதாயத்தில்
உங்களுக்கும், உங்கள் மத்தியில் வாழும்
அந்நியருக்கும் ஒரே விதிமுறைகளையே
நியமிக்கவேண்டும்; இது தலைமுறைதோறும்
இருக்கவேண்டிய ஒரு நிரந்தர
நியமமாகும். நீங்களும் அந்நியர்களும்
யெகோவா முன்னிலையில் பாகுபாடின்றி
ஒரேவிதமாகவே இருக்கவேண்டும்.
¹⁶ உங்களுக்கும் உங்களோடிருக்கும்
அந்நியருக்கும் அதே சட்டங்களும்,
விதிமுறைகளுமே நடைமுறைப்படுத்தப்பட

வேண்டும்” என்றார்.

17 பின்பு யெகோவா மோசேயிடம், 18 “நீ இஸ்ரவேலருடன் பேசி, அவர்களுக்கு சொல்லவேண்டியதாவது: ‘நான் உங்களைக் கூட்டிக்கொண்டுபோகும் நாட்டுக்கு நீங்கள் போய் 19 அந்நாட்டின் உணவை நீங்கள் சாப்பிடும்போது, அதன் ஒரு பங்கை யெகோவாவுக்குக் காணிக்கையாகச் செலுத்துங்கள். 20 நீங்கள் முதல் அரைக்கும் மாவினால் செய்யப்படும் ஒரு அடை அப்பத்தை, சூட்டிக்கும் களத்திலிருந்து வரும் காணிக்கையாகச் செலுத்துங்கள். 21 வரவிருக்கும் தலைமுறைகளிலெல்லாம், நீங்கள் முதல் அரைக்கும் மாவிலிருந்து இக்காணிக்கையை யெகோவாவுக்குக் கொடுக்கவேண்டும்.

தற்செயலான பாவத்திற்கு காணிக்கை

22 “‘யெகோவா மோசேக்குக் கொடுத்த கட்டளைகளில் எதையாவது நீங்கள் தற்செயலாகக் கைக்கொள்ளத் தவறக்கூடும். 23 அது மோசே மூலம் யெகோவா கொடுத்த கட்டளையாகவும், அது யெகோவா கொடுத்த நாளிலிருந்து வரப்போகும் தலைமுறைதோறும் கடைப்பிடிக்க வேண்டிய கட்டளையாகவும் இருக்கலாம். 24 தவறி மக்கள் சமுதாயத்திற்குத் தெரியாமல் தற்செயலாகச் செய்யப்பட்டிருக்கலாம். அப்பொழுது

மக்களின் முழு சமுதாயமும் யெகோவாவுக்கு மகிழ்ச்சியூட்டும் நறுமணமான தகன காணிக்கையாக ஒரு இளம்காளையைச் செலுத்தவேண்டும். அத்துடன் அதற்குரிய தானிய காணிக்கையையும், பானகாணிக்கையையும், பாவநிவாரண பலியாக ஒரு வெள்ளாட்டுக்கடாவையும் செலுத்தவேண்டும். ²⁵ ஆசாரியன் முழு இஸ்ரவேல் சமுதாயத்தினருக்காகவும், பாவநிவிர்த்தி செய்யவேண்டும். அப்பொழுது அவர்கள் மன்னிக்கப்படுவார்கள். ஏனெனில் அது தற்செயலாகச் செய்யப்பட்ட பாவமாகையாலும், அவர்கள் யெகோவாவுக்கு தங்களுடைய குற்றத்திற்காக நெருப்பினால் செலுத்தப்பட்ட ஒரு காணிக்கையையும் ஒரு பாவநிவாரண காணிக்கையையும் கொண்டுவந்திருந்தபடியாலும் அவர்கள் பாவம் அவர்களுக்கு மன்னிக்கப்படும். ²⁶ முழு இஸ்ரவேல் சமுதாயமும், அவர்களில் வாழும் அந்நியர்களும் மன்னிக்கப்படுவார்கள். ஏனெனில், எல்லா மக்களும் தற்செயலாக செய்யப்பட்ட குற்றத்திலேயே சம்பந்தப்பட்டார்கள். ²⁷ “ஆனால் ஒருவன் மட்டும் தற்செயலாகப் பாவம்செய்தால், பாவநிவாரண காணிக்கையாக அவன் ஒரு வயதுடைய பெண் வெள்ளாட்டுக்குட்டியைக் கொண்டுவர வேண்டும். ²⁸ ஆசாரியன்,

தற்செயலாகப் பாவம் செய்ததினால்
 தவறுசெய்த ஒருவனுக்காக,
 யெகோவாவுக்கு முன்பாகப் பாவநிவிர்த்தி
 செய்யவேண்டும். அவனுக்காகப்
 பாவநிவிர்த்தி செய்யப்பட்டபின் அவன்
 மன்னிக்கப்படுவான். ²⁹ ஊரில் பிறந்த
 இஸ்ரவேலனோ அல்லது அந்நியனோ
 தற்செயலாகப் பாவம் செய்கிற எவனுக்கும்
 இந்த ஒரேவிதமான சட்டத்தின்படியே
 செய்யப்படவேண்டும்.

³⁰ “ஆனால் ஊரில் பிறந்தவனோ அல்லது
 அந்நியனோ யாராயிருந்தாலும், ஒருவன்
 அறிந்து துணிகரமாகப் பாவம்செய்தால்
 அவன் யெகோவாவை நிந்திக்கிறான்.
 ஆகையால் அம்மனிதன் தன் மக்களிலிருந்து
 அகற்றப்படவேண்டும். ³¹ அவன்
 யெகோவாவின் வார்த்தையை அற்பமாய்
 எண்ணி, அவருடைய கட்டளைகளை
 மீறினபடியால், அம்மனிதன் நிச்சயமாக
 அகற்றப்படவேண்டும். அவன் குற்றம் அவன்
 மேலேயே இருக்கும் என்றார்.”

ஓய்வுநாளை மீறுகிறவனுக்கு மரண
 தண்டனை

³² இஸ்ரவேலர் பாலைவனத்தில்
 இருக்கையில், ஓய்வுநாளில் ஒரு மனிதன்
 விறகு பொறுக்கிக்கொண்டிருந்தான்.
³³ அவன் விறகு பொறுக்குவதைக்
 கண்டவர்கள் அவனை மோசேயிடமும்,

ஆரோனிடமும், சபையார் அனைவரிடமும்
கொண்டுவந்தார்கள். ³⁴ அவனுக்கு என்ன
செய்யப்பட வேண்டுமென்பது தெளிவாய்
இல்லாதிருந்ததால், அவனைத் தடுப்புக்
காவலில் வைத்தார்கள். ³⁵ அப்பொழுது
யெகோவா மோசேயிடம், “இந்த மனிதன்
சாகவேண்டும். அவனை முகாமுக்கு
வெளியே கொண்டுபோய் முழுசபையும்
அவன்மேல் கல்லெறிய வேண்டும்” என்றார்.
³⁶ எனவே, கூடியிருந்த சபையார் அவனை
முகாமுக்கு வெளியே கொண்டுவந்து
யெகோவா மோசேக்குக் கட்டளையிட்டபடியே,
அவனைக் கல்லெறிந்து கொன்றார்கள்.

உடையில் தொங்கல்கள்

³⁷ பின்பு யெகோவா மோசேயிடம், ³⁸ “நீ
இஸ்ரவேலரிடம் பேசி, அவர்களுக்குச்
சொல்லவேண்டியதாவது: ‘நீங்கள்
தொங்கல்களைச் செய்து, அவை
ஒவ்வொன்றையும் ஒவ்வொரு நீல
நாடாவினால் கட்டி, உங்கள் உடைகளின்
ஓரங்களில் தொங்கவிட வேண்டும்.
இதை தலைமுறைதோறும் நீங்கள்
செய்யவேண்டும். ³⁹ நீங்கள் இந்தக்
தொங்கல்களைப் பார்க்கும் போதெல்லாம்
யெகோவாவின் கட்டளைகளை
நினைவுபடுத்திக் கொள்வீர்கள்.
அதனால் நீங்கள் அவற்றிற்குக்
கீழ்ப்படிவீர்கள். உங்களுடைய சொந்த

இருதய ஆசைகளின்படியும், கண்களின் ஆசையின்படியும் போய் இறைவனை வழிபடாமல் உங்களை வேசித்தனத்திற்கு உள்ளாக்காதிருப்பீர்கள். ⁴⁰ நீங்கள் எனது எல்லா கட்டளைகளுக்கும் கீழ்ப்படிய நினைவுகூர்ந்து உங்கள் இறைவனுக்கு அர்ப்பணிக்கப்பட்டு இருப்பீர்கள். ⁴¹ உங்கள் இறைவனாயிருக்கும்படி, எகிப்திலிருந்து உங்களைக் கொண்டுவந்த உங்கள் இறைவனாகிய யெகோவா நானே. நானே உங்கள் இறைவனாகிய யெகோவா” என்றார்.

16

கோராகு, தாதான், அபிராம் ஆகியோரின் கலகம்

¹ லேவி கோத்திரத்தைச் சேர்ந்த கோகாத்தின் பேரனும், இத்தேயாரின் மகனுமான கோராகு என்பவனும், ரூபன் கோத்திரத்தைச் சேர்ந்தவர்களான எலியாபின் மக்களான தாத்தான், அபிராம் என்பவர்களும், பேலேத்தின் மகன் ஓன் என்பவனும், ² இஸ்ரவேல் மக்களில் சபைக்குத் தலைவர்களும் சங்கத்திற்கு அழைக்கப்பட்டவர்களும் பிரபலமானவர்களான 250 பேர்களோடும் கூட மோசேக்கு முன்பாக துணிகரமாய் எழும்பினார்கள். ³ அவர்கள் மோசேயையும் ஆரோனையும் எதிர்த்து ஒரு குழுவாகச்

சேர்ந்துவந்து, அவர்களிடம், “நீங்கள் அளவுக்குமிஞ்சிப் போய்விட்டீர்கள். இந்த மக்கள் சமுதாயம் எல்லோரும், அதிலுள்ள ஒவ்வொருவரும் பரிசுத்தமாகவே இருக்கிறார்கள். யெகோவாவும் அவர்களுடன் இருக்கிறார். அப்படியிருக்க நீங்கள் யெகோவாவின் சபைக்கு மேலாக உங்களை ஏன் உயர்த்துகிறீர்கள்?” என்று கேட்டார்கள்.

⁴ மோசே அதைக் கேட்டதும் முகங்குப்புற விழுந்தான். ⁵ அப்பொழுது மோசே, கோராகிடமும் அவனைப் பின்பற்றி வந்த எல்லோரிடமும் யார் அவருடையவன்? யார் பரிசுத்தமானவன்? என்பதை நாளை காலையில் யெகோவா உங்களுக்குக் காண்பிப்பார். அப்படிப்பட்டவனை அவர்தம் அருகே வரப்பண்ணுவார். தாம் தெரிந்துகொள்ளும் மனிதனைத் தம் அருகே வரச்செய்வார். ⁶ கோராகே! நீயும் உன்னைப் பின்பற்றும் எல்லோரும் செய்யவேண்டியதாவது, தூபகிண்ணங்களை எடுத்து, ⁷ நாளைக்கு யெகோவா முன்னிலையில் அவற்றில் நெருப்புப் போட்டு, நறுமணத்தூளைப் போடுங்கள். அப்பொழுது யெகோவா தெரிந்துகொள்கிறவனே பரிசுத்தமானவனாய் இருப்பான். லேவியரே நீங்கள்தான் அளவுக்குமிஞ்சிப் போய்விட்டீர்கள்! என்றான்.

8 பின்பு மோசே கோராகிடம்,
 “லேவியரே! நீங்கள் இப்பொழுது எனக்குச்
 செவிகொடுங்கள். 9 இஸ்ரவேலின்
 இறைவன் மற்ற இஸ்ரவேல்
 சமுதாயத்திலிருந்து உங்களை
 வேறுபிரித்து, யெகோவாவினுடைய
 இறைசமூக கூடாரத்தில் அவருடைய
 வேலையைச் செய்யவும், மக்கள்
 சமுதாயத்தின்முன் நிற்கவும், அவர்களுக்குப்
 பணிசெய்யவும், உங்களைத் தம்
 அருகே கொண்டுவந்தது உங்களுக்குப்
 போதாதோ? 10 அவர் உங்களையும்
 உங்கள் உடன்சகோதரர் லேவியரையும்
 தம் அருகே கொண்டுவந்திருக்கிறார்.
 ஆனால் இப்பொழுது நீங்களோ
 ஆசாரியப்பட்டத்தையும் எடுத்துக்கொள்ள
 முயற்சிக்கிறீர்கள். 11 நீங்களும்
 உங்களைப் பின்பற்றுகிறவர்களும்
 யெகோவாவுக்கு எதிராகவே கூட்டம்
 கூடியிருக்கிறீர்கள். ஆரோனுக்கு எதிராக
 நீங்கள் முறுமுறுப்பதற்கு அவன் யார்?” என்று
 கேட்டான்.

12 அதன்பின் மோசே, எலியாபின்
 பிள்ளைகளான தாத்தான், அபிராம்
 ஆகியோரை அழைத்தான். ஆனால்
 அவர்களோ, “நாங்கள் வரமாட்டோம்!
 13 பாலும் தேனும் ஓடுகிற ஒரு
 நாட்டிலிருந்து பாலைவனத்தில் சாகடிக்க நீ
 எங்களைக் கொண்டுவந்தது போதாதோ?”

இப்பொழுது நீ எங்கள்மேல் அதிகாரமும் செலுத்தப்பார்க்கிறாயோ? ¹⁴ மேலும் நீ எங்களைப் பாலும் தேனும் ஓடுகிற நாட்டிற்குக் கொண்டுவரவுமில்லை, திராட்சைத் தோட்டங்களை உரிமையாகத் தரவுமில்லை. நீ இந்த மனிதரை கண்ணில்லாத குருடராக்க நினைத்தாயோ? நாங்கள் வரவேமாட்டோம்” என்றார்கள்.

¹⁵ அப்பொழுது மோசே மிகவும் கோபமடைந்தான். அவன் யெகோவாவிடம், “நீர் அவர்களின் காணிக்கைகளை எற்றுக்கொள்ளவேண்டாம். நான் அவர்களிடமிருந்து கழுதையையேனும் எடுத்துக்கொள்ளவும் இல்லை. அவர்களில் ஒருவனுக்கும் அநியாயம் செய்ததுமில்லை” என்றான்.

¹⁶ பின்பு மோசே கோராகிடம், “நீயும் உன்னைப் பின்பற்றுகிறவர்களும் நாளை யெகோவாவுக்கு முன்பாக வரவேண்டும். நீயும், அவர்களும், ஆரோனும் வரவேண்டும். ¹⁷ ஒவ்வொருவரும் தன்தன் தூபகிண்ணத்தை எடுத்து, நறுமணத்தூளை அதற்குள்ளே போட்டு அதை யெகோவாவுக்கு முன்பாகக் கொண்டுவர வேண்டும். ஒவ்வொருவரும் ஆளுக்கு ஒவ்வொன்றாய் 250 தூபகிண்ணங்களுடன் வாருங்கள். நீயும், ஆரோனும், உங்கள் தூபகிண்ணங்களைக் கொண்டுவர வேண்டும்” என்றான். ¹⁸ எனவே அவர்கள் ஒவ்வொருவரும் தங்களுடைய

தூபகிண்ணங்களில் நெருப்பைப்போட்டு,
அதில் நறுமணத்தூளையும்
போட்டுக்கொண்டு சபைக்கூடார வாசலில்
மோசேயுடனும், ஆரோனுடனும் நின்றார்கள்.

19 கோராகு அவர்களுக்கெதிராக
சபைக்கூடார வாசலில் தன்னைப்
பின்பற்றியவர்களைக் கூட்டிச் சேர்த்தபோது,
யெகோவாவின் மகிமை சபையார்
அனைவருக்கும் காணப்பட்டது.

20 அப்பொழுது யெகோவா மோசேயிடமும்,
ஆரோனிடமும், 21 “உடனடியாகவே
நான் அவர்களை அழிக்கும்படி
இந்தச் சபையாரிடமிருந்து உங்களை
விலக்கிக்கொள்ளுங்கள்” என்றார்.

22 உடனே மோசேயும், ஆரோனும்
முகங்குப்புற விழுந்து, “இறைவனே! எல்லா
மனுக்குலத்தின் ஆவிகளுக்கும் இறைவனே!
ஒருவன் மட்டும் பாவம்செய்கையில்
நீர் சபையார் அனைவர்மேலும்
கோபமாயிருப்பீரோ!” என்று கதறினார்கள்.

23 அப்பொழுது யெகோவா மோசேயிடம்,
24 “நீங்கள் கோராகு, தாத்தான், ‘அபிராம்
ஆகியோரின் கூடாரங்களைவிட்டு
அகன்றுபோங்கள் என்று நீ சபையாருக்குச்
சொல்” என்றார்.

25 மோசே எழுந்து தாத்தான், அபிராம்
ஆகியோரின் கூடாரத்திற்கு விரைந்து
போனான். அவனைத் தொடர்ந்து
இஸ்ரவேலின் சபைத்தலைவர்களும்

போனார்கள். ²⁶ அவன் சபையாரைப் பார்த்து, “கொடுமையான இந்த மனிதர்களின் கூடாரங்களைவிட்டு அகன்றுபோங்கள். அவர்களுக்குரிய எதையும் தொடவேண்டாம். மீறினால் அவர்களுடைய பாவங்களினால் அவர்களுக்கு வரும் தண்டனையில் நீங்களும் அள்ளுண்டு போவீர்கள்” என்றான். ²⁷ எனவே அவர்கள் கோராகு, தாத்தான், அபிராம் ஆகியோரின் கூடாரங்களைவிட்டு அகன்றுபோனார்கள். அப்பொழுது தாத்தானும், அபிராமும் வெளியே வந்து தங்கள் மனைவிகளுடனும், தங்கள் பிள்ளைகளுடனும், குழந்தைகளுடனும் அவர்களுடைய கூடாரங்களின் வாசலில் நின்றார்கள்.

²⁸ மோசே அவர்களிடம், “இவற்றைச் செய்யும்படி யெகோவாவே என்னை அனுப்பியிருக்கிறார் என்பதையும், இது என்னுடைய சொந்த எண்ணம் அல்ல என்பதையும் இப்போது நடக்கப்போவதிலிருந்து நீங்கள் அறிந்துகொள்வீர்கள். ²⁹ இந்த மனிதர் இயற்கை மரணத்தை அடைந்து, மனிதர்களுக்கு நேரிடுகிறதுபோல மட்டும் அனுபவிப்பார்களானால், யெகோவா என்னை அனுப்பவில்லை. ³⁰ ஆனால் யெகோவா முற்றிலும் புதுமையான ஒன்றைச் செய்து, பூமி தன் வாயைத் திறந்து, அம்மனிதர்களையும் அவர்களுடைய

எல்லாவற்றையும் விழுங்கினால், அவர்கள் உயிரோடு பாதாளத்திற்குள் இறங்கினால், இந்த மனிதர் யெகோவாவை அவமதிப்பாய் நடத்தினார்கள் என்பதை நீங்கள் அறிந்துகொள்வீர்கள்” என்றான்.

³¹ அவன் இவற்றைச் சொல்லி முடித்ததுமே அவர்களுக்குக் கீழே இருந்த நிலம் இரண்டாகப் பிளந்தது. ³² பூமி தன் வாயைத் திறந்து அவர்களையும், அவர்களுடைய குடும்பங்களையும், கோராகின் ஆட்களையும், அவர்களின் உடைமைகளையும் விழுங்கிப்போட்டது.

³³ அவர்கள் தங்கள் உடைமைகள் அனைத்துடனும் உயிரோடு பாதாளத்திற்குள் போனார்கள். பூமி அவர்களின் மேலாக மூடிக்கொண்டது. அவர்கள் அழிந்து மக்கள் சமுதாயத்திலிருந்து இல்லாமற்போனார்கள்.

³⁴ அவர்கள் கூக்குரலைக் கேட்ட, சுற்றி நின்ற இஸ்ரவேலர் எல்லோரும், “பூமி எங்களையும் விழுங்கப்போகிறது” என்று சத்தமிட்டுக்கொண்டு விரைந்து ஓடினார்கள்.

³⁵ அத்துடன் யெகோவாவிடமிருந்து நெருப்பு புறப்பட்டுவந்து, தூபங்காட்டிக்கொண்டிருந்த அந்த 250 மனிதரையும் எரித்துப்போட்டது.

³⁶ பின்பு யெகோவா மோசேயிடம், ³⁷ “நீ ஆரோனின் மகனான ஆசாரியன் எலெயாசாரிடம் சொல்லவேண்டியதாவது, எரிந்துகொண்டிருக்கும் நெருப்பில் இருந்து தூபகிண்ணங்களை வெளியே

எடுத்து, அவற்றில் இருக்கும்
 தணலகளைச் சற்று தூரத்திற்கு
 அப்பால் சிதற எறிந்துவிடு. ஏனெனில்,
 அத்தூபகிண்ணங்கள் பரிசுத்தமானவை.
³⁸ அவை தங்கள் உயிர்களையே
 இழக்கும்படி பாவம் செய்த அந்த
 மனிதர்களின் தூபகிண்ணங்களாயிருந்தும்
 அவை பரிசுத்தமானவை. அவை
 யெகோவா முன்பாக வைக்கப்பட்டதனால்
 பரிசுத்தமாயிருக்கின்றன. எனவே
 அவற்றைத் தகடுகளாக அடித்துப்
 பலிபீடத்தை மூடவேண்டும். அவை
 இஸ்ரவேலருக்கு ஒரு அடையாளமாக
 இருக்கட்டும்” என்றார்.

³⁹ அப்படியே எரியுண்ட மனிதர்களால்
 கொண்டுவரப்பட்டிருந்த வெண்கலத்
 தூபகிண்ணங்களை ஆசாரியன் எலெயாசார்
 சேர்த்தெடுத்தான். அவன் அதைப்
 பலிபீடத்தை மூடுவதற்கான தகடுகளாக
 அடித்தான். ⁴⁰ மோசேயின் மூலம் யெகோவா
 கட்டளையிட்டபடியே அவற்றைச் செய்தான்.
 “ஆரோனின் சந்ததியில் வந்தவனைத்தவிர,
 வேறு எவனும் யெகோவாவுக்கு
 முன்பாகத் தூபங்காட்ட வரக்கூடாது.
 இதை மீறினால், அவன் கோராகையும்,
 அவனைப் பின்பற்றியவர்களையும்
 போலாவான்” என்பதை இஸ்ரவேலருக்கு
 நினைவுபடுத்தவே இது செய்யப்பட்டது.

⁴¹ மறுநாள் இஸ்ரவேலரின் முழுசமூகமும்

மோசேக்கும், ஆரோனுக்கும் விரோதமாகக் கூடியது. “யெகோவாவின் மக்களை நீங்கள் கொன்று விட்டீர்கள்” என்று அவர்கள் முறுமுறுத்தார்கள்.

⁴² மோசேக்கும், ஆரோனுக்கும் விரோதமாகக் கூடிவந்த அந்த மக்கள்சபை, சபைக் கூடாரத்தை நோக்கித் திரும்பியபோது, திடீரென மேகம் சபைக் கூடாரத்தை மூடியது. யெகோவாவின் மகிமையும் அவர்களுக்குக் காணப்பட்டது.

⁴³ அப்பொழுது மோசேயும், ஆரோனும் சபைக் கூடாரத்திற்குமுன் போனார்கள்.

⁴⁴ யெகோவா மோசேயிடம் சொன்னதாவது:

⁴⁵ “நான் உடனே இவர்களை அழிக்கும்படி நீங்கள் இவர்களைவிட்டு விலகி அப்பால் போங்கள்” என்றார். ஆனால் அவர்களோ முகங்குப்புற விழுந்தார்கள்.

⁴⁶ அப்பொழுது மோசே ஆரோனிடம், “நீ உன் தூபகிண்ணத்தை எடுத்து, பலிபீடத்தின் நெருப்பையும், நறுமணத்தூளையும் அதில் போட்டு, சபையாருக்காகப் பாவநிவிர்த்தி செய்யும்படி அவர்களிடம் விரைந்து போ. யெகோவாவின் கோபம் வந்திருக்கிறது; கொள்ளைநோயும் தொடங்கிவிட்டது” என்றான். ⁴⁷ மோசே

சொன்னபடியே ஆரோன் செய்து, சபைக்குள் ஓடிப்போனான். அங்கே கொள்ளைநோய் மக்கள் மத்தியில் தொடங்கியிருந்தது. ஆனாலும் ஆரோன் தூபமிட்டு

அவர்களுக்காகப் பாவநிவிர்த்தி செய்தான்.
 48 அவன் உயிரோடிருப்பவர்களுக்கும்,
 இறந்தவர்களுக்கும் இடையிலே
 நின்றான். அப்பொழுது கொள்ளைநோய்
 நின்றுபோயிற்று. 49 கோராகைப்
 பின்பற்றிச் செத்தவர்களைவிட 14,700
 பேர் வாதையினால் செத்தார்கள்.
 50 கொள்ளைநோய் நின்றுவிட்டபடியால்,
 ஆரோன் சபைக்கூடார வாசலில் இருந்து
 மோசேயிடம் திரும்பிவந்தான்.

17

ஆரோனின் கோல் துளிர்ந்தல்

1 யெகோவா மோசேயிடம் சொன்னதாவது,
 2 “நீ இஸ்ரவேலரிடம் பேசி, அவர்கள்
 முற்பிதாக்களின் கோத்திரத் தலைவர்கள்
 ஒவ்வொருவரிடமிருந்தும் ஒவ்வொரு
 கோலாக, பன்னிரண்டு கோல்களைப்
 பெற்றுக்கொள். ஒவ்வொருவனுடைய
 கோலிலும் அவனவன் பெயரை எழுது.
 3 லேவி கோத்திரத்தின் கோலில் ஆரோனின்
 பெயரை எழுது. ஏனெனில், ஒவ்வொரு
 முற்பிதாக்களின் கோத்திரத் தலைவனுக்கும்
 கோல் இருக்கவேண்டும். 4 அவற்றை
 நான் உன்னைச் சந்திக்கும் இடமான
 சாட்சிப்பெட்டியின் முன்னால் சபைக்
 கூடாரத்தில் வை. 5 அப்பொழுது நான்
 தெரிந்தெடுக்கும் மனிதனின் கோல்
 துளிர்க்கும். இவ்விதம் உனக்கெதிரான

இஸ்ரவேலரின் தொடர்ச்சியான இந்த முறுமுறுப்பை நான் என்னை விட்டகற்றுவேன்” என்றார்.

6 அப்படியே மோசே, இஸ்ரவேலரிடம் சொன்னான். அவர்களின் தலைவர்கள் தங்கள் முற்பிதாக்களின் கோத்திர தலைவர்கள் ஒவ்வொருவருக்கும் ஒவ்வொன்றாக பன்னிரண்டு கோல்களைக் கொடுத்தார்கள். ஆரோனின் கோலும் அவற்றின் மத்தியில் இருந்தது. 7 மோசே அந்தக் கோல்களை சாட்சிபகரும் கூடாரத்தில் யெகோவா முன்னிலையில் வைத்தான்.

8 மறுநாள் மோசே சாட்சிபகரும் கூடாரத்திற்குள் வந்தபோது, அங்கே லேவி குடும்பத்தைப் பிரதிநிதித்துவப்படுத்திய ஆரோனின் கோல் துளிர்த்தது மட்டுமல்லாமல், மொட்டுவிட்டுப் பூத்து, வாதுமைக் காய்களையும் கொண்டிருந்தது.

9 பின்பு மோசே யெகோவா முன்னிருந்த கோல்களையெல்லாம் எடுத்து வெளியில் இருந்த இஸ்ரவேலர் அனைவரிடமும் கொண்டுவந்தான். அவர்கள் அவற்றைப் பார்த்து, ஒவ்வொருவரும் தன்தன் கோல்களை எடுத்துக்கொண்டார்கள்.

10 ஆனால் யெகோவா மோசேயிடம், “இக்கலகக்காரருக்கு ஒரு அடையாளமாக வைக்கப்படும்படி ஆரோனின் கோலைத் திரும்பவும் சாட்சிப்பெட்டியின் முன்னேவை. அது எனக்கு விரோதமான அவர்களின்

முறுமுறுப்புக்கு ஒரு முடிவை உண்டாக்கும். அதனால் அவர்களும் சாகாதிருப்பார்கள்” என்றார். ¹¹ யெகோவா தனக்குக் கட்டளையிட்டபடியே மோசே செய்தான்.

¹² அப்பொழுது இஸ்ரவேலர் மோசேயிடம், “நாங்கள் செத்தோம்! நாங்கள் தொலைந்தோம்! நாங்கள் எல்லோருமே தொலைந்தோம்! ¹³ யெகோவாவின் இறைசமூகக் கூடாரத்திற்கு அருகே வருபவன் எவனும் சாவான். நாங்கள் எல்லோரும் சாகப்போகிறோம்” என்றார்கள்.

18

ஆசாரியர்கள் மற்றும் லேவியர்களின் கடமைகள்

¹ யெகோவா ஆரோனிடம் சொன்னதாவது, “நீயும், உன் மகன்களும் உன் தகப்பனின் குடும்பமும் பரிசுத்த இடத்திற்கு விரோதமாகச் செய்யப்படும் குற்றங்களுக்குரிய பொறுப்பை ஏற்றுக்கொள்ளவேண்டும். ஆசாரியத்துவப்பணியின் குற்றங்களுக்கான பொறுப்பை நீயும், உன் மகன்களும் மட்டுமே ஏற்றுக்கொள்ளவேண்டும். ² நீயும், உன் மகன்களும் சாட்சிபகரும் கூடாரத்திற்கு முன்பாகப் பணிசெய்யும்போது, உங்களுடன் சேர்ந்து உங்களுக்கு உதவிசெய்வதற்கு உங்கள் முற்பிதாக்களின் கோத்திரத்திலிருந்து, உங்கள் உடன் ஒத்த லேவியரை கொண்டுவர வேண்டும்.

3 அவர்கள் கூடாரத்தின் கடமைகள் எல்லாவற்றையும் செய்வதில் உனக்கு உத்தரவாதமாயிருக்க வேண்டும். ஆனால் அவர்கள் பரிசுத்த இடத்தின் பணிப்பொருட்களுக்கோ, பலிபீடத்துக்கோ அருகில் போகக்கூடாது. மீறினால், அவர்களும் நீயும் சாவீர்கள். 4 அவர்கள் உன்னுடன் சேர்ந்து கூடாரத்தின் எல்லா வேலைகளையும் செய்து, சபைக் கூடாரத்தின் பராமரிப்புக்குப் பொறுப்பாயிருக்க வேண்டும். நீ இருக்கும் இடத்திற்கு எவனும் வரக்கூடாது.

5 “பரிசுத்த இடத்தினுடைய பலிபீடத்தினுடைய பராமரிப்புக்கு நீயே பொறுப்பாயிருக்க வேண்டும். அப்பொழுது என் கோபம் இஸ்ரவேலர்மேல் திரும்பவும் வராது. 6 நான் நானே உன் உடன் ஒத்த லேவியரை இஸ்ரவேலருள் இருந்து தெரிந்தெடுத்து, உனக்குக் கொடையாகக் கொடுத்தேன். சபைக் கூடாரத்தின் வேலைகளைச் செய்வதற்காக அவர்கள் யெகோவாவுக்காக அர்ப்பணிக்கப்பட்டவர்களாக இருக்கிறார்கள். 7 பலிபீடத்திலும், திரைக்குள்ளும் சம்பந்தப்பட்ட எல்லா வேலைகளிலும், நீயும் உன் மகன்களும் மட்டுமே ஆசாரியர்களாகப் பணிசெய்யலாம். நான் ஆசாரியப்பணியை உனக்கு ஒரு கொடையாகக் கொடுக்கிறேன். பரிசுத்த

இடத்திற்குக் கிட்டவரும் வேறு எவனும் கொல்லப்படவேண்டும்” என்றார்.

ஆசாரியருக்கும் லேவியருக்கும் காணிக்கை

⁸ பின்னும் யெகோவா ஆரோனிடம் சொன்னதாவது, “எனக்குக் கொடுக்கப்படும் காணிக்கைகளுக்குப் பொறுப்பாக நானே உன்னை வைத்திருக்கிறேன். இஸ்ரவேலர் எனக்காகக் கொடுக்கும் பரிசுத்த காணிக்கைகள் எல்லாவற்றையும் உனக்கும், உன் மகன்களுக்கும், உங்கள் பங்காகவும், நிரந்தர பாகமாகவும் கொடுக்கிறேன். ⁹ மகா பரிசுத்த காணிக்கைகளில் நெருப்பில் எரிக்கப்படாத அந்தப் பங்கு உனக்குச் சேரவேண்டும். தானிய காணிக்கை, பாவநிவாரண காணிக்கை, குற்றநிவாரண காணிக்கை எதுவானாலும் சரி, அவர்கள் மகா பரிசுத்தமான காணிக்கையாகக் கொண்டுவரும் எல்லா கொடைகளிலுமிருந்து எரிக்கப்படாத அப்பங்கு உனக்கும், உன் மகன்களுக்கும் சொந்தமாகும். ¹⁰ அதை மகாபரிசுத்தமானதாக எண்ணி; அவற்றைச் சாப்பிடவேண்டும். ஒவ்வொரு ஆண்டும் அதைச் சாப்பிடவேண்டும். ¹¹ அதைப் பரிசுத்தமானதாக மதிக்கவேண்டும்.

¹¹ “இஸ்ரவேலருடைய காணிக்கைகளின் கொடைகள் எல்லாவற்றிலுமிருந்து பிரித்து

வைக்கப்படும் எதுவும் உங்களுக்கே உரியது. நான் இதை உனக்கும், உன் மகன்களுக்கும், உன் மகள்களுக்கும், உன் வழக்கமான பங்காகக் கொடுக்கிறேன். உன் வீட்டில் சம்பிரதாய முறைப்படி சுத்தமாயிருக்கிற எவனும் அதைச் சாப்பிடலாம்.

12 “இஸ்ரவேலர் தங்கள் அறுவடையின் முதற்பலனாக யெகோவாவுக்குக் கொடுக்கும் சிறந்த ஒலிவ எண்ணெயையும், சிறந்த திராட்சைரசத்தையும், தானியத்தையும் நான் உனக்குக் கொடுத்தேன். 13 அவர்கள் யெகோவாவுக்குக் கொண்டுவரும் நாட்டின் முதற்பலன் முழுவதும் உனக்குரியவை. உங்கள் குடும்பத்தில் சம்பிரதாய முறைப்படி சுத்தமாயிருக்கிற எவனும் அதைச் சாப்பிடலாம்.

14 “இஸ்ரவேலின் யெகோவாவுக்காக அர்ப்பணிக்கப்பட்ட எல்லாமே உன்னுடையவை. 15 யெகோவாவுக்காக கொண்டுவரப்படும் கர்ப்பத்தின் முதற்பேறான பிள்ளையும், மிருகமும் உன்னுடையவைகளே. ஆனால் ஒவ்வொரு முதற்பேறான மகனையும், அசுத்தமான மிருகங்களின் ஆண் தலையீற்றையும் நீ மீட்கவேண்டும். 16 அவை ஒரு மாதமானவுடன், பரிசுத்த இடத்தின் சேக்கல் மதிப்பின்படி மீட்பின் கிரயமான ஐந்து சேக்கலைப் பெற்றுக்கொண்டு, நீ அவற்றை மீட்கவேண்டும். இருபது கேரா ஒரு சேக்கல்.

17 “ஆனாலும், தலையீற்றான
 மாடுகள், செம்மறியாடு, வெள்ளாடு
 ஆகியவற்றை நீ மீட்கக்கூடாது.
 அவை பரிசுத்தமானவை. அவற்றின்
 இரத்தத்தைப் பலிபீடத்தில் தெளித்து
 அவற்றின் கொழுப்பை யெகோவாவுக்கு
 மகிழ்ச்சியூட்டும் நறுமணமாய், நெருப்பினால்
 செலுத்தப்படும் காணிக்கையாக
 எரித்துவிடு. 18 அசைவாட்டும்

காணிக்கையான நெஞ்சுப்பகுதியும்,
 வலதுதொடையும் உன்னுடையவையாய்
 இருப்பதுபோல், அவற்றின் இறைச்சியும்
 உனக்கே உரியது. 19 இஸ்ரவேலர்
 யெகோவாவுக்குக் கொண்டுவரும்
 பரிசுத்த காணிக்கைகளிலிருந்து
 பிரித்து எடுக்கும் எதையும் நான்
 உனக்கும், உன் மகன்களுக்கும்,
 மகள்களுக்கும், உங்களுடைய
 நிரந்தர பாகமாகக் கொடுக்கிறேன்.
 இது யெகோவாவுக்கு முன்பாக
 உனக்காகவும், உன் சந்ததியினருக்காகவும்
 உப்பினால் செய்யப்படும் ஒரு நிரந்தர
 உடன்படிக்கையாய் இருக்கும்” என்றார்.

20 பின்பு யெகோவா ஆரோனிடம்
 சொன்னதாவது, “உனக்கு அவர்கள்
 நாட்டில் உரிமைச்சொத்து இருக்காது.
 அவர்கள் மத்தியில் உனக்கு எந்தவித
 பங்கும் இருக்காது. இஸ்ரவேலர்
 மத்தியில் நானே உனது பங்கும்,

உரிமைச்சொத்துமாயிருக்கிறேன்.

21 “லேவியர் சபைக் கூடாரத்தில் பணிசெய்கையில் அவர்கள் செய்யும் வேலைக்குக் கைமாறாக, இஸ்ரவேலிலுள்ள பத்தில் ஒன்றான காணிக்கைகளையெல்லாம் சொத்தாகக் கொடுக்கிறேன். 22 இஸ்ரவேலர்

இனிமேல் சபைக் கூடாரத்திற்கு அருகே போகக்கூடாது. மீறினால், தங்கள் பாவத்தின் விளைவுகளைத் தாங்களே அனுபவித்துச் சாவார்கள். 23 சபைக் வேலைகளை

லேவியர் மட்டுமே செய்யவேண்டும். அவ்வேலையில் ஏற்படும் குற்றங்களுக்கும் அவர்கள் பொறுப்பாளியாவார்கள். இது தலைமுறைதோறும் நிரந்தர நியமமாய் இருக்கும். இஸ்ரவேலருக்குள்ளும் லேவியர் உரிமைச்சொத்து எதையும் பெற்றுக்கொள்ள முடியாது. 24 ஏனெனில், இஸ்ரவேலர்

யெகோவாவுக்குக் காணிக்கையாகக் கொண்டுவரும் பத்தில் ஒரு பங்கை, நான் லேவியரின் உரிமைச்சொத்தாக அவர்களுக்குக் கொடுப்பேன். அதனால்தான் நான் ‘இஸ்ரவேலர் மத்தியில் அவர்களுக்கு நிரந்தரமான உரிமைச்சொத்து இருக்காது என்று அவர்களைக் குறித்துச் சொன்னேன்’ என்றார்.

25 பின்பு யெகோவா மோசேயிடம், 26 “நீ லேவியருடன் பேசி, அவர்களுக்குச் சொல்லவேண்டியதாவது: ‘நான் உங்களுக்கு

உரிமைச்சொத்தாகக் கொடுக்கும் பத்தில் ஒரு பங்கை நீங்கள் இஸ்ரவேலரிடமிருந்து பெறும்போதெல்லாம் அந்த பத்தில் ஒரு பங்கில், பத்தில் ஒரு பங்கை, யெகோவாவுக்குக் காணிக்கையாகக் கொடுக்கவேண்டும். ²⁷ நீங்கள் கொடுக்கும் காணிக்கை சூடடிக்கும் களத்தில் பெறப்படும் தானியம்போல் அல்லது திராட்சை ஆலையிலிருந்து வரும் திராட்சை இரசம்போல் உங்களுக்குக் கருதப்படும். ²⁸ அவ்வாறு நீங்களும், இஸ்ரவேலரிடமிருந்து பெற்றுக்கொள்ளும் எல்லா பத்தில் ஒரு பங்கிலுமிருந்தும் யெகோவாவுக்கு ஒரு காணிக்கையைக் கொடுப்பீர்கள். அந்த பத்தில் ஒரு பங்கிலிருந்து நீங்கள் யெகோவாவின் பங்கை ஆசாரியன் ஆரோனுக்குக் கொடுக்கவேண்டும். ²⁹ நீங்கள் உங்களுக்குக் கொடுக்கப்படும் எல்லாவற்றிலுமிருந்தும் மிகத் திறமையானதையும், மிகப் பரிசுத்தமானதையும் யெகோவாவின் பாகமாகக் கொடுக்கவேண்டும்.’

³⁰ “நீ லேவியருக்குச் சொல்லவேண்டியதாவது: ‘நீங்கள் திறமையான பங்கைக் கொடுக்கும்போது, அது சூடடிக்கும் களத்திலுள்ள விளைபொருள்போல் அல்லது திராட்சை ஆலையில் இருந்து பெறப்படும் திராட்சை இரசம்போல் உங்களுக்குக் கருதப்படும். ³¹ அவற்றின் மிகுதியை

நீங்களும், உங்கள் குடும்பமும் எந்த இடத்திலும் சாப்பிடலாம். ஏனெனில் அவை சபைக் கூடாரத்தில் உங்கள் பணிக்காக கொடுக்கப்படும் கூலியாகும். ³² இவ்வாறு மிகத் திறமையானவற்றை நீங்கள் கொடுப்பதால் காணிக்கைபற்றிய விஷயத்தில் குற்றமற்றவர்களாயிருப்பீர்கள். அப்பொழுது நீங்கள் இஸ்ரவேலரின் பரிசுத்த காணிக்கையை அசுத்தப்படுத்தவுமாட்டீர்கள்; நீங்கள் சாகவுமாட்டீர்கள் என்று சொல்” என்றார்.

19

சுத்திகரிப்புத் தண்ணீர்

¹ பின்பு யெகோவா மோசேயிடமும் ஆரோனிடமும் சொன்னதாவது: ² “யெகோவா கட்டளையிட்டிருக்கிற சட்டத்தின் நியமம் இதுவே: குறைபாடற்றதும், ஊனமற்றதும், ஒருபோதும் நுகம் சுமக்காததுமான சிவப்புநிற கன்னிப்பசுவைக் கொண்டுவரும்படி இஸ்ரவேலரிடம் சொல்லுங்கள். ³ அதை ஆசாரியன் எலெயாசாரிடம் கொடுங்கள். அது முகாமுக்கு வெளியே கொண்டுபோகப்பட்டு, அவன் முன்னிலையில் கொல்லப்படவேண்டும். ⁴ பின்பு ஆசாரியன் எலெயாசார் அதன் இரத்தத்தைத் தன் விரலினால் தொட்டு, அதை சபைக் கூடாரத்திற்கு முன்பக்கத்தை நோக்கி ஏழுமுறை தெளிக்கவேண்டும். ⁵ பின்பு,

ஆசாரியன் பார்த்துக்கொண்டிருக்கையில் அதன் தோல், இறைச்சி, இரத்தம், குடல் உட்பட அந்தக் கன்னிப்பசு எரிக்கப்படவேண்டும்.

⁶ ஆசாரியன் கேதுருமரக்கட்டை, ஈசோப்புக்குழை, கருஞ்சிவப்புக் கம்பளிநூல் ஆகியவற்றில் கொஞ்சத்தை எடுத்து, எரிந்துகொண்டிருக்கும் கன்னிப்பசுவின்மேல் போடவேண்டும்.

⁷ அதன்பின், ஆசாரியன் தன் உடைகளைக் கழுவி முழுகவேண்டும். பின்பு அவன் முகாமுக்குள் போகலாம். ஆனாலும்

அவன் மாலைவரை சம்பிரதாய முறைப்படி அசுத்தமாயிருப்பான். ⁸ அந்தப் பசுவை எரித்த மனிதனும் தன் உடைகளைக் கழுவி முழுகவேண்டும். அவனும் மாலைவரை அசுத்தமாயிருப்பான்.

⁹ “சுத்தமாயிருக்கும் ஒரு மனிதன் அந்தப் பசுவின் சாம்பலைச் சேர்த்து அள்ளி, முகாமுக்கு வெளியே சம்பிரதாய முறைப்படி சுத்தமான ஒரு இடத்தில் கொட்டவேண்டும். இஸ்ரவேல் சமுதாயத்தினர் சுத்திகரிக்கும் தண்ணீரில் உபயோகிப்பதற்காக அந்தச் சாம்பலை வைத்துக்கொள்ள வேண்டும். பாவத்திலிருந்து சுத்திகரிப்பதற்கு அது பயன்படுத்தப்படும். ¹⁰ அந்தப் பசுவின்

சாம்பலை அள்ளும் மனிதனும் தன் உடைகளைக் கழுவவேண்டும். அவன் மாலைவரை அசுத்தமுள்ளவனாயிருப்பான். இது இஸ்ரவேலருக்கும், அவர்களுடன் வாழும்

அந்நியருக்கும் நிரந்தர நியமமாய் இருக்கும்.

11 “ஒரு மனிதனின் சடலத்தைத் தொடுகிற எவனும் ஏழுநாட்களுக்கு அசுத்தமுள்ளவனாய் இருப்பான்.

12 அம்மனிதன் மூன்றாம் நாளும், ஏழாம் நாளும் அந்த தண்ணீரினால் தன்னைச் சுத்திகரிக்கவேண்டும். அப்பொழுது

அவன் சுத்தமாவான். ஆனால் அவன் மூன்றாம் நாளும், ஏழாம் நாளும் தன்னைச் சுத்திகரியாவிட்டால் அவன் சுத்தமாகமாட்டான்.

13 ஒரு மனிதனின் சடலத்தைத் தொடுகிற எவனும் தன்னைச் சுத்திகரிக்கத் தவறினால், அவன் யெகோவாவின் இறைசமூகக் கூடாரத்தை அசுத்தப்படுத்துகிறான். அவன் இஸ்ரவேலில் இருந்து அகற்றப்படவேண்டும். அந்தச் சுத்திகரிப்பின் தண்ணீர் அவன்மேல் தெளிக்கப்படாதபடியால், அவன் அசுத்தமாய் இருக்கிறான். அவனுடைய அசுத்தம் அவன் மேலேயே இருக்கிறது.

14 “கூடாரம் ஒன்றில் ஒரு மனிதன் இறந்தால், அதற்குரிய சட்டம் இதுவே: கூடாரத்திற்குள் வரும் எவனும், கூடாரத்திற்குள் இருப்பவன் எவனும் ஏழுநாட்களுக்கு அசுத்தமாயிருப்பான்.

15 மூடியினால் பூட்டப்படாமல் திறந்தபடியே இருக்கும் கொள்கலன்கள் யாவும் அசுத்தமாயிருக்கும்.

16 “வெளியில் இருப்பவன் யாராவது,

வாளினால் வெட்டுண்டு இறந்தவனையோ
 அல்லது இயற்கையாக இறந்தவனையோ
 தொட்டாலும் அல்லது மனித
 எலும்பையோ, கல்லறையையோ
 தொட்டாலும் அவன் ஏழுநாட்களுக்கு
 அசுத்தமுள்ளவனாயிருப்பான்.

17 “அசுத்தமான மனிதனுக்காக,
 எரிக்கப்பட்ட சுத்திகரிப்பின்
 காணிக்கையிலிருந்து கிடைத்த சாம்பலில்
 கொஞ்சத்தை எடுத்து, ஜாடியில் போட்டு,
 அதற்குள்ளே சுத்தமான தண்ணீரை
 ஊற்றவேண்டும். 18 பின்பு சம்பிரதாயப்படி
 சுத்தமாயிருக்கும் ஒருவன் கொஞ்சம்
 ஈசோப்புக் குழையை எடுத்து, அந்த
 தண்ணீரில் தோய்த்து, அதை கூடாரத்திலும்,
 அங்குள்ள பணிப்பொருட்களின்மேலும்,
 அங்குள்ள மக்கள்மேலும் தெளிக்கவேண்டும்.
 அப்படியே மனித எலும்பையோ,
 கல்லறையையோ, கொல்லப்பட்டவனையோ
 அல்லது இயற்கையாக இறந்தவனையோ
 யாராவது தொட்டிருந்தால் அவன் மேலும்
 அத்தண்ணீரை தெளிக்கவேண்டும்.

19 இவ்வாறு சுத்தமாயிருக்கிறவன்,
 சுத்தமில்லாதிருக்கிறவன்மேல் மூன்றாம்
 நாளும், ஏழாம் நாளும் அந்த தண்ணீரைத்
 தெளிக்கவேண்டும். ஏழாம்நாளில்
 அவன் இவனைச் சுத்திகரிக்கவேண்டும்.
 சுத்திகரிக்கப்படுபவன் தன் உடைகளைக்
 கழுவி தண்ணீரில் முழுகவேண்டும்.

அன்று மாலை அவன் சுத்தமாவான். ²⁰ ஆனால் அசுத்தமான ஒருவன் தன்னைச் சுத்திகரியாமல்விட்டால், அவன் இஸ்ரவேலர் மத்தியிலிருந்து அகற்றப்படவேண்டும். ஏனெனில் அவன் யெகோவாவின் பரிசுத்த இடத்தை அசுத்தப்படுத்தினான். அந்த சுத்திகரிப்பின் தண்ணீர் அவன்மேல் தெளிக்கப்படாதபடியால், அவன் அசுத்தமுள்ளவனாயிருக்கிறான். ²¹ இது அவர்களுக்கு ஒரு நித்திய நியமமாயிருக்கிறது.

“சுத்திகரிப்புத் தண்ணீரைத் தெளிக்கிற மனிதனும், தன் உடைகளைக் கழுவவேண்டும். அந்த தண்ணீரைத் தொடுகிற எவனும் அன்று மாலைவரை அசுத்தமாயிருப்பான். ²² அசுத்தமுள்ளவன் எவற்றைத் தொடுவானோ அவையும் அசுத்தமாயிருக்கும், அவற்றைத் தொடும் மனிதனும் மாலைவரை அசுத்தமுள்ளவனாய் இருப்பான்” என்றார்.

20

பாறையிலிருந்து தண்ணீர்

¹ முதலாம் மாதத்தில் முழு இஸ்ரவேல் சமுதாயமும் சீன் பாலைவனத்தை அடைந்தது. அவர்கள் காதேசில் தங்கினார்கள். அங்கே மிரியாம் இறந்து, அடக்கம்பண்ணப்பட்டாள்.

2 இஸ்ரவேல் சமுதாயத்தினருக்கு அங்கே தண்ணீர் கிடைக்கவில்லை. எனவே மக்கள் மோசேக்கும், ஆரோனுக்கும் விரோதமாக ஒன்றுகூடினார்கள். 3 அவர்கள் மோசேயுடன் வாக்குவாதம்பண்ணிச் சொன்னதாவது, “எங்கள் சகோதரர்கள் யெகோவா முன்பாக செத்து விழுந்தபோது நாங்களும் செத்திருக்கலாமே! 4 நாங்களும், எங்கள் கால்நடைகளும் சாகும்படியாக நீ ஏன் யெகோவாவின் மக்களை இந்தப் பாலைவனத்திற்குக் கொண்டுவந்தாய்? 5 நீ ஏன் எங்களை எகிப்திலிருந்து வெளியே, இந்த அவலம் நிறைந்த இடத்திற்குக் கொண்டுவந்தாய்? இங்கே தானியமோ, அத்திப்பழங்களோ, திராட்சைக்கொடிகளோ, மாதுளம்பழங்களோ இல்லை. குடிப்பதற்குத் தண்ணீரும் இல்லை” என்றார்கள்.

6 அதைக்கேட்ட மோசேயும், ஆரோனும் மக்கள் கூட்டத்தைவிட்டு சபைக் கூடாரவாசலுக்கு வந்து முகங்குப்புற விழுந்தார்கள், அவ்வேளையில் யெகோவாவினுடைய மகிமை அவர்கள்முன் தோன்றியது. 7 யெகோவா மோசேயிடம் சொன்னதாவது, 8 “நீ கோலை எடுத்துக்கொள். நீயும், உன் சகோதரன் ஆரோனும் மக்கள் சபையை ஒன்றுகூட்டுங்கள். அவர்கள் கண்களுக்கு முன்பாக நீ அக்கற்பாறையைப் பார்த்து பேசு. அதிலிருந்து அதன் தண்ணீர் பொங்கிவரும். நீ கற்பாறையிலிருந்து

இந்த மக்கள் சமுதாயத்திற்குத் தண்ணீரை வரப்பண்ணுவாய். அவர்களும் அவர்களுடைய மிருகங்களும் குடிப்பார்கள்” என்றார்.

⁹ யெகோவா தனக்குக் கட்டளையிட்டபடியே, மோசே அவர் முன்னிருந்த கோலை எடுத்தான். ¹⁰ அவனும், ஆரோனும் கற்பாறைக்கு முன்பாக மக்கள் சபையை ஒன்றுசூட்டினார்கள். மோசே அவர்களிடம், “கலகக்காரரே, கேளுங்கள், இந்தக் கற்பாறையிலிருந்து நாங்கள் உங்களுக்குத் தண்ணீரை வரப்பண்ணவேண்டுமோ?” என்று கேட்டான். ¹¹ பின்பு மோசே தன் கையை உயர்த்தி, தனது கோலினால் கற்பாறையை இரண்டுமுறை அடித்தான். அப்பொழுது தண்ணீர் பீறிட்டுப் பாய்ந்து வந்தது. மக்கள் சூட்டத்தினர் தாங்களும் குடித்து, தங்கள் வளர்ப்பு மிருகங்களுக்கும் குடிக்கக் கொடுத்தார்கள்.

¹² ஆனால் யெகோவா மோசேயிடமும், ஆரோனிடமும் சொன்னதாவது, “நீங்கள் என்னைக் கனம்பண்ணும் அளவுக்கு என்னில் நம்பிக்கை வைக்கவில்லை. இஸ்ரவேலருக்கு முன்பாக என்னைப் பரிசுத்த இறைவனாகக் கனம்பண்ணவில்லை. எனவே நான் இந்த சமுதாயத்திற்குக் கொடுக்கும் நாட்டிற்கு நீங்கள் அவர்களைக் கொண்டுபோகமாட்டீர்கள்” என்றார்.

¹³ அவ்விடத்தில் இஸ்ரவேலர்

யெகோவாவுடன் வாக்குவாதப்பட்டதாலும்,
 அவர் தம்மை பரிசுத்தராகக்
 காண்பித்ததாலும், அது மேரிபாவின்*
 தண்ணீர் எனப்பட்டது.

ஏதோம் இஸ்ரவேலுக்கு வழியை மறுத்தல்
¹⁴ பின்பு மோசே காதேசிலிருந்து
 தூதுவர்களை ஏதோம் அரசனிடம் அனுப்பி:

“உமது சகோதரனான இஸ்ரவேல்
 சொல்வதாவது, எங்களுக்கு
 நேரிட்ட கஷ்டங்களையெல்லாம் நீர்
 அறிந்திருக்கிறீர். ¹⁵ எங்கள் முற்பிதாக்கள்
 எகிப்திற்குப் போனார்கள். நாங்களும்
 பல ஆண்டுகள் அங்கே குடியிருந்தோம்.
 எகிப்தியர் எங்களையும், எங்கள்
 முற்பிதாக்களையும் துன்புறுத்தினார்கள்.
¹⁶ ஆனாலும் நாங்கள் யெகோவாவிடம்
 அழுதபோது அவர் எங்கள் அழுகையைக்
 கேட்டு, ஒரு தூதனை அனுப்பி
 எங்களை எகிப்திலிருந்து வெளியே
 கொண்டுவந்தார்.

“இப்போது நாங்கள் உமது
 பிரதேசத்தின் எல்லையிலுள்ள காதேஸ்
 என்னும் பட்டணத்தில் இருக்கிறோம்.
¹⁷ தயவுசெய்து உமது நாட்டின்
 வழியாகக் கடந்துசெல்ல எங்களை
 அனுமதியும். நாங்கள் எந்தவொரு வயலின்
 வழியாகவோ, திராட்சைத் தோட்டத்தின்

* 20:13 20:13 மேரிபாவின் அல்லது வாதாடுதல்

வழியாகவோ செல்லமாட்டோம்.
 எந்தவொரு கிணற்றிலிருந்து தண்ணீர்
 குடிக்கவுமாட்டோம்; நாங்கள் அரசனின்
 பெருந்தெருவழியாகவே போவோம்.
 உமது நாட்டைக் கடந்து முடிக்கும்வரை
 வலதுபக்கமோ, இடது பக்கமோ
 திரும்பமாட்டோம் என்று சொல்லுங்கள்”
 என்றான்.

18 அவ்வாறே அவர்கள் சொன்னபோது,
 ஏதோம் பதிலாக,

“நீங்கள் நாட்டின் வழியாகக் கடந்துபோக
 முடியாது. அப்படிப்போக முயற்சித்தால்,
 நாங்கள் அணிவகுத்து வந்து உங்களை
 வாளினால் தாக்குவோம்” என்றான்.

19 திரும்பவும் இஸ்ரவேலர் அவனிடம்:

“நாங்கள் உமது பிரதான வீதியிலே
 மாத்திரம் போவோம். நாங்களோ,
 எங்கள் வளர்ப்பு மிருகங்களோ உங்கள்
 தண்ணீரைக் குடித்தால் அதற்குரிய
 பணத்தை நாங்கள் தருவோம். நாங்கள்
 எங்கள் கால்களால் நடந்து உமது நாட்டைக்
 கடந்துசெல்ல மட்டும் விரும்புகிறோமே
 தவிர வேறொன்றும் இல்லை” என்றார்கள்.

20 அதற்கு அவன்:

“நீங்கள் என் நாட்டின் வழியாகக்
 கடந்துசெல்லவே முடியாது” என்று
 பதிலளித்தான்.

பின்பு ஏதோம் அவர்களுக்கு எதிராகப்
 பெரிதும் வலிமையுமான படையுடன்

புறப்பட்டு வந்தான். ²¹ ஏதோமியர் இஸ்ரவேலரைத் தங்கள் பிரதேசத்தின் வழியாகக் கடந்துபோகவிட மறுத்தபடியால், இஸ்ரவேலர் அங்கிருந்து திரும்பிப் போனார்கள்.

ஆரோனின் மரணம்

²² முழு இஸ்ரவேல் சமுதாயமும் காதேசை விட்டுப் புறப்பட்டு ஓர் என்னும் மலைக்கு வந்து சேர்ந்தார்கள். ²³ ஏதோமின் எல்லைக்கு அருகிலுள்ள ஓர் என்னும் மலையிலே யெகோவா மோசேக்கும், ஆரோனுக்கும் சொன்னதாவது, ²⁴ “ஆரோன் தன் முன்னோர்களுடன் சேர்க்கப்படப்போகிறான். நான் இஸ்ரவேலருக்குக் கொடுக்கப்போகும் நாட்டிற்குள் அவன் போவதில்லை. ஏனெனில் நீங்கள் இருவரும் மேரிபாவின் தண்ணீரண்டையில் எனது கட்டளைக்கு எதிராகக் கலகம் பண்ணினீர்கள். ²⁵ ஆகையால் நீ ஆரோனையும், அவன் மகன் எலையாசாரையும் கூட்டிக்கொண்டு ஓர் மலைக்கு வா. ²⁶ அங்கே ஆரோனின் உடைகளைக் கழற்றி அவன் மகன் எலையாசாருக்கு உடுத்தி. ஏனெனில் ஆரோன் அங்கே இறந்து தன் முன்னோர்களுடன் சேர்க்கப்படுவான்” என்றார்.

²⁷ யெகோவா தனக்குக் கட்டளையிட்டபடியே மோசே செய்தான். மக்கள் கூட்டம் முழுவதும்

பார்த்துக்கொண்டிருக்கையில் அவர்கள் ஓர் என்னும் மலைக்குப் போனார்கள். ²⁸ அங்கே மோசே ஆரோனின் உடைகளைக் கழற்றி, அவன் மகன் எலையாசாருக்கு உடுத்தினான். அங்கே அந்த மலை உச்சியில் ஆரோன் இறந்தான். மோசேயும், எலையாசாரும் கீழே இறங்கிவந்தார்கள். ²⁹ முழு இஸ்ரவேல் சமுதாயமும் ஆரோன் இறந்துவிட்டதை அறிந்தபோது, அவனுக்காக அழுது முப்பது நாட்கள் துக்கங்கொண்டாடினார்கள்.

21

ஆராத் அழிக்கப்படுதல்

¹ தெற்கு பகுதியில் வாழ்ந்த கானானியனான ஆராத் பட்டணத்து அரசன், இஸ்ரவேலர் அத்தரீமுக்குப் போகிறவழியாய் வருகிறதைக் கேள்விப்பட்டான். உடனே அவன் இஸ்ரவேலரைத் தாக்கி சிலரைச் சிறைப்பிடித்தான். ² அப்பொழுது இஸ்ரவேலர் யெகோவாவிடம்: “நீர் இந்த மக்களை விடுவித்து எங்கள் கையில் கொடுத்தால், நாங்கள் அவர்கள் பட்டணத்தை முழுவதும் அழித்துப்போடுவோம்” என்று நேர்த்திக்கடன் செய்தார்கள். ³ யெகோவா இஸ்ரவேலரின் வேண்டுகோளுக்குச் செவிகொடுத்து, கானானியரை அவர்களிடம் ஒப்படைத்தார். அப்பொழுது இஸ்ரவேலர் அவர்களையும், அவர்கள் பட்டணங்களையும் முழுவதும்

அழித்தார்கள். அதனால் அவ்விடம், ஓர்மா* என்று அழைக்கப்பட்டது.

வெண்கலப் பாம்பு

⁴ அவர்கள் ஓர் என்னும் மலையிலிருந்து செங்கடலுக்குப் போகும் வழியாக ஏதோமைச் சுற்றிப்போகும்படி பயணம் செய்தார்கள். ஆனால் மக்களோ வழியில் பொறுமையை இழந்தார்கள். ⁵ அவர்கள் இறைவனுக்கும், மோசேக்கும் விரோதமாகப் பேசி, “பாலைவனத்தில் செத்துப்போகும்படி எங்களை எகிப்திலிருந்து வெளியே ஏன் கொண்டுவந்தீர்கள்? இங்கே அப்பமும் இல்லை, தண்ணீரும் இல்லை. இந்த கேவலமான உணவை நாங்கள் அருவருக்கிறோம்” என்றார்கள்.

⁶ அப்பொழுது யெகோவா அவர்களுக்குள்ளே விஷப்பாம்புகளை அனுப்பினார். அவை மக்களைக் கடித்ததினால் இஸ்ரவேலரில் பலர் இறந்தார்கள். ⁷ எனவே மக்கள் மோசேயிடம் வந்து, “நாங்கள் யெகோவாவுக்கும், உமக்கும் விரோதமாய்ப் பேசியதனால் பாவம்செய்தோம். இந்தப் பாம்புகளை எங்களைவிட்டு அகற்றும்படி யெகோவாவிடம் மன்றாடும்” என்றார்கள். அப்பொழுது மோசே மக்களுக்காக மன்றாடினான்.

* 21:3 21:3 ஓர்மா என்றால் அழிவு என்று அர்த்தம்.

8 யெகோவா மோசேயிடம், “நீ ஒரு பாம்பைச் செய்து, ஒரு கம்பத்தின்மேல் வைத்து உயர்த்திவை. கடிக்கப்பட்டவன் எவனும் அதைப்பார்த்தால் பிழைப்பான்” என்றார். 9 அவ்வாறே மோசே வெண்கலத்தினால் ஒரு பாம்பைச் செய்து, அதை ஒரு கம்பத்தின்மேல் உயர்த்திவைத்தான். பாம்பினால் கடிக்கப்பட்ட எவனும் வெண்கலப்பாம்பை நோக்கிப் பார்த்தபோது பிழைத்தான்.

மோவாபிற்குச் செல்லுதல்

10 இஸ்ரவேலர் தொடர்ந்து பயணம்பண்ணி ஒபோத்தில் முகாமிட்டார்கள். 11 பின் ஒபோத்திலிருந்து புறப்பட்டு, சூரிய உதயதிசையில் மோவாபிற்கு எதிர்ப்புறமாயுள்ள பாலைவனத்தில் அபாரீம் மேடுகளில் முகாமிட்டார்கள். 12 அங்கேயிருந்து அவர்கள் புறப்பட்டு சாரேத் பள்ளத்தாக்கில் முகாமிட்டார்கள். 13 அவர்கள் அங்கிருந்து புறப்பட்டு பாலைவனத்தில் உள்ளதும், எமோரியரின் பிரதேசத்துக்குள் நீண்டு செல்கிறதுமான அர்னோன் ஆற்றின் அருகே முகாமிட்டார்கள். மோவாபுக்கும், எமோரியருக்கும் இடையில் மோவாபின் எல்லையாக அர்னோன் ஆறு ஓடுகிறது. 14 அதனால்தான் யெகோவாவினுடைய யுத்தங்களின் புத்தகத்தில் எழுதியிருக்கிறதாவது: “சூப்பாவிலுள்ள வாகேபும்

அர்னோனின் பள்ளத்தாக்கும் ¹⁵ ஆர்
என்னும் பட்டணம்வரை சென்று

மோவாபின் எல்லை ஓரமாக
சாய்ந்திருக்கும் பள்ளத்தாக்கின்
மலைச்சரிவும்.”

¹⁶ அங்கிருந்து தொடர்ந்து அவர்கள்
பேயேருக்குப் போனார்கள். “மக்களைக்
கூடிவரச்செய்; அவர்களுக்கு நான் தண்ணீர்
கொடுப்பேன்” என்று யெகோவா மோசேக்குச்
சொன்ன கிணறு அங்குதான் இருந்தது.

¹⁷ அப்பொழுது இஸ்ரவேலர் பாடிய
பாடலாவது:

“கிணற்றுத் தண்ணீரே, பொங்கி வா!
அதைக் குறித்துப் பாடுங்கள்.

¹⁸ பிரபுக்கள் வெட்டிய கிணற்றைக் குறித்தும்,
மக்களில் உயர்குடிப்பிறந்தோர்
செங்கோல்களினாலும்,
கோல்களினாலும் தோண்டிய
கிணற்றைக்குறித்துப் பாடுங்கள்.”

அதன்பின் அவர்கள் பாலைவனத்திலிருந்து
மத்தானாவுக்குப் போனார்கள்.

¹⁹ மத்தானாவிலிருந்து, நகாலியேலுக்கும்,
நகாலியேலிலிருந்து பாமோத்திற்கும்,

²⁰ பாமோத்திலிருந்து மோவாபின்
பள்ளத்தாக்கிற்கும் போனார்கள். அங்கே பாழ்
நிலத்திற்கு எதிர்த்தாற்போல், பிஸ்காவின்
உச்சி இருந்தது.

சீகோன் மற்றும் ஆர் ஆகியோரின்
தோல்வி

²¹ பின்பு இஸ்ரவேலர் எமோரியரின் அரசன்
சீகோனிடத்தில் தூதுவர்களை அனுப்பி,

²² “உங்களுடைய நாட்டை
கடந்துசெல்ல எங்களை அனுமதியுங்கள்.
நாங்கள் எந்த வயல் வழியாகவோ,
திராட்சைத் தோட்டத்தின் வழியாகவோ
செல்லமாட்டோம்; எந்தவொரு
கிணற்றிலிருந்தும் தண்ணீர்கூட
குடிக்கமாட்டோம். நாங்கள் நாட்டைக்
கடக்கும்வரைக்கும் அரசபாதையின்
வழியாகவே செல்வோம்” என்று சொல்லச்
சொன்னார்கள்.

²³ ஆனால் சீகோன் தன் பிரதேசத்தின்
வழியாக இஸ்ரவேலரைப் போகவிடாதிருந்தான்.
அவன் தன் முழு படையையும்
திரட்டிக்கொண்டு இஸ்ரவேலருக்கு
விரோதமாகப் பாலைவனத்திற்கு
அணிவகுத்துச் சென்றான். அவன்
யாகாசை அடைந்தபோது இஸ்ரவேலருடன்
சண்டையிட்டான். ²⁴ ஆனால் இஸ்ரவேலரோ
அவனை வாளுக்கு இரையாக்கி அர்னோன்
முதல் யாப்போக்கு வரையுள்ள அவனுடைய
நாட்டைக் கைப்பற்றிக்கொண்டார்கள்.
ஆனால் அம்மோனியரின் எல்லைவரை
மட்டுமே கைப்பற்றினார்கள். ஏனெனில்
அவர்களுடைய எல்லை அரண் செய்யப்பட்டு
இருந்தது. ²⁵ இஸ்ரவேலர் எமோரியரின்

எல்லா பட்டணங்களையும் கைப்பற்றி அவற்றில் குடியேறினார்கள். எஸ்போனும், அதைச் சுற்றியுள்ள எல்லா குடியிருப்புகளும் இவற்றுள் அடங்கும். ²⁶ எஸ்போன் எமோரிய அரசன் சீகோனின் பட்டணமாயிருந்தது. அவன் முன்னிருந்த மோவாபின் அரசனுடன் சண்டையிட்டு அர்னோன் வரையிலிருந்த அவனுடைய நாட்டை அவனிடமிருந்து எடுத்திருந்தான்.

²⁷ அதினாலே அவர்களுடைய கவிஞர்கள்:

“எஸ்போனுக்கு வாருங்கள், அது திரும்பவும் கட்டப்படட்டும்;
சீகோன் பட்டணம் புதுப்பிக்கப்படட்டும்.

²⁸ “எஸ்போனில் இருந்து நெருப்பு வெளியேறிற்று,
சீகோன் பட்டணத்திலிருந்து சுவாலை வெளியேறிற்று.

அது மோவாபின் ஆர் பட்டணத்தை எரித்தது
அர்னோன் மேடுகளின் குடிகளையும்
எரித்துப்போட்டது.

²⁹ மோவாபியரே உங்களுக்கு ஐயோ கேடு!
கேமோஷின் மக்களே நீங்கள்
அழிந்தீர்கள்!

அவன் தன் மகன்களை அகதிகளாகவும்,
தன் மகள்களை சிறைக்கைதிகளாகவும்
எமோரிய அரசன் சீகோனிடம்
ஒப்புக்கொடுத்தான்.

30 “ஆனால், நாங்களோ அவர்களைத் தள்ளி
வீழ்த்தினோம்;
தீபோன்வரை எஸ்போன் அழிந்தது.
மேதேபாவரை பரந்திருக்கும் நோப்பா
பகுதிவரையும்
அவர்களை அழித்தோம் என்று
பாடுகிறார்கள்.”

31 இப்படியாக இஸ்ரவேலர் எமோரியரின்
நாட்டில் குடியேறினார்கள்.

32 மோசே யாசேருக்கு உளவாளிகளை
அனுப்பியபின், இஸ்ரவேலர் அதைச்
சுற்றியுள்ள குடியிருப்புகளைக் கைப்பற்றி,
அங்கு வாழ்ந்த எமோரியரை வெளியே
தூரத்திவிட்டார்கள். 33 பின்பு இஸ்ரவேலர்
திரும்பி பாசானுக்குப்போகும் வழியாய்ப்
போனார்கள். அப்பொழுது பாசானின் அரசன்
ஓக் என்பவன் இஸ்ரவேலரை எதிர்த்து யுத்தம்
செய்ய தனது முழு படையுடன் எத்ரேயுக்குப்
போனான்.

34 ஆனால் யெகோவா மோசேயிடம்,
“நீ அவனுக்குப் பயப்படவேண்டாம்.
அவனையும் அவனுடைய முழு படையையும்,
அவனுடைய நாட்டையும் நான் உன் கையில்
ஓப்புவித்தேன். நீ எஸ்போனில் அரசாண்ட
எமோரியரின் அரசன் சீகோனுக்குச்
செய்ததுபோல இவனுக்கும் செய்” என்றார்.

35 அப்படியே இஸ்ரவேலர் அவனையும்,
அவன் மகன்களையும், அவனுடைய முழு
படையையும் வெட்டி வீழ்த்தினார்கள்.

ஒருவரையும் தப்பிப்போக விடவில்லை. அவர்கள் அவனுடைய நாட்டைத் தங்கள் உடைமையாக்கிக்கொண்டார்கள்.

22

பாலாக்கும் பிலேயாமும்

¹ பின்பு இஸ்ரவேலர் மோவாபின் சமவெளியில் பயணம் செய்து, யோர்தான் நதிக்கு மறுகரையில் எரிகோவுக்கு எதிராக முகாமிட்டார்கள்.

² இஸ்ரவேலர் எமோரியருக்குச் செய்த எல்லாவற்றையும் சிப்போரின் மகன் பாலாக் கண்டான். ³ இஸ்ரவேலர் அநேகராயிருந்தபடியால் மோவாப் திகிலடைந்தான். அவன் இஸ்ரவேலர்களைக் கண்டு பயந்து, பீதி நிறைந்தவனாயிருந்தான்.

⁴ மோவாபியர் மீதியானின் சபைத்தலைவர்களிடம், “புல்வெளியிலே எருது புல் தின்பதுபோல, இந்தப் பெருங்கூட்டம் நம்மைச் சுற்றியுள்ள எல்லாவற்றையும் தின்றுவிடப்போகிறது” என்றார்கள்.

அந்நாட்களில் மோவாபியருக்கு அரசனாயிருந்த சிப்போரின் மகன் பாலாக், ⁵ பேயோரின் மகன் பிலேயாமை அழைப்பிக்கத் தூதுவரை அனுப்பினான். பிலேயாம் தான் பிறந்த நாட்டில், ஐபிராத்து நதியருகேயிருந்த பெத்தூரில் இருந்தான். பாலாக் தூதுவர்களிடம்,

“எகிப்திலிருந்து ஒரு மக்கள் கூட்டம் வந்திருக்கிறது. அவர்கள் நாடெங்கும் நிரம்பி எனக்குப் பக்கத்தில் குடியேறியிருக்கிறார்கள். ⁶ இப்பொழுது நீ வந்து இந்த மக்களின்மேல் ஒரு சாபத்தைப்போடு. ஏனென்றால் அவர்கள் என்னைவிட அதிக பலமுள்ளவர்களாயிருக்கிறார்கள். அப்படிச் சாபமிட்டால் ஒருவேளை அவர்களைத் தோற்கடித்து, இந்த நாட்டைவிட்டுத் துரத்திவிட என்னால் இயலும். ஏனெனில் நீ ஆசீர்வதிக்கிறவர்கள் ஆசீர்வதிக்கப்பட்டிருக்கிறார்கள் என்றும், நீ சபிக்கிறவர்கள் சபிக்கப்பட்டிருக்கிறார்கள் என்றும் நான் அறிந்திருக்கிறேன் என்று சொல்லுங்கள்” என்றான்.

⁷ மோவாபிய சபைத்தலைவர்களும், மீதியானிய தலைவர்களும் குறிகேட்பதற்கான கூலியை எடுத்துக்கொண்டு புறப்பட்டார்கள். அவர்கள் பிலேயாமிடம் வந்தபோது பாலாக் சொல்லியிருந்ததை அவனிடம் கூறினார்கள்.

⁸ பிலேயாம் அவர்களிடம், “இன்று இரவு நீங்கள் இங்கே தங்குங்கள்; யெகோவா எனக்குத்தரும் பதிலை நான் உங்களுக்குத் தருவேன்” என்றான். எனவே மோவாபின் தலைவர்கள் அவனுடன் தங்கினார்கள்.

⁹ அப்பொழுது இறைவன் பிலேயாமிடம் வந்து, “உன்னுடன் இருக்கும் இந்த மனிதர்கள்

யார்?” என்று கேட்டார்.

10 அதற்கு பிலேயாம் இறைவனிடம், “சிப்போரின் மகனான மோவாபின் அரசன் பாலாக் இவர்கள்மூலம் ஒரு செய்தியை எனக்கு அனுப்பியிருக்கிறான்:

11 அவன், ‘எகிப்திலிருந்து வந்த இந்த மக்கள் கூட்டம் நாடெங்கிலும் பரவியிருக்கிறது. நீர் வந்து எனக்காக இவர்கள்மேல் ஒரு சாபத்தைப்போடும். அப்படிச் சாபமிட்டால் ஒருவேளை நான் அவர்களுடன் சண்டையிட்டு அவர்களைத் துரத்திவிட என்னால் முடியும்’ என்று சொல்லியிருக்கிறான்” என்றான்.

12 அப்பொழுது இறைவன் பிலேயாமிடம், “நீ அவர்களுடன் போகவேண்டாம்; அந்த மக்கள்மேல் சாபத்தைப்போடவும் வேண்டாம். ஏனெனில் அவர்கள் ஆசீர்வதிக்கப்பட்டவர்கள்” என்றார்.

13 மறுநாள் காலையில் பிலேயாம் எழுந்து பாலாக்கின் தலைவர்களிடம், “நீங்கள் உங்கள் நாட்டிற்குத் திரும்பிப்போங்கள்; யெகோவா என்னை உங்களோடு வருவதற்கு அனுமதிக்கவில்லை” என்றான்.

14 எனவே மோவாபின் தலைவர்கள் பாலாக்கிடம் திரும்பிப்போய், “பிலேயாம் எங்களோடு வருவதற்கு மறுத்துவிட்டான்” என்றார்கள்.

15 திரும்பவும் பாலாக் முந்தினவர்களைவிட அதிக புகழ்ப்பெற்ற, அதிக

எண்ணிக்கையான தலைவர்களை அனுப்பினான். ¹⁶ அவர்கள் பிலேயாமிடம் வந்து,

“சிப்போரின் மகனாகிய பாலாக் சொன்னதாவது: ‘நீர் என்னிடம் வருவதற்குத் தடையாயிருக்க எதையும் அனுமதிக்காதேயும். ¹⁷ நான் உமக்கு அதிகமான வெகுமதிகளைத் தருவேன். நீர் சொல்வதையெல்லாம் செய்வேன். நீர் வந்து எனக்காக இந்த மக்களின்மேல் ஒரு சாபத்தைப்போடும்’ என்கிறார்” என்றார்கள்.

¹⁸ பிலேயாம் அவர்களுக்குப் மறுமொழியாக, “பாலாக் எனக்கு வெள்ளியினாலும், தங்கத்தினாலும் தன் அரண்மனையை நிறைத்து அதைத் தந்தாலும், என் இறைவனான யெகோவாவின் கட்டளையை மீறி, பெரிதோ சிறிதோ எதையுமே என்னால் செய்யமுடியாது. ¹⁹ உங்களுக்குமுன் வந்தவர்கள் செய்ததுபோல் இன்று இரவு இங்கே தங்கியிருங்கள். யெகோவா வேறு என்ன சொல்வார் என்று நான் அறிந்து பார்க்கிறேன்” என்றான்.

²⁰ அந்த இரவிலே இறைவன் பிலேயாமிடம் வந்து, “இந்த மனிதர்கள் உன்னை அழைத்துப்போக வந்திருந்தால் அவர்களுடன் போ. ஆனால் நான் சொல்வதை மட்டுமே செய்” என்றார்.

பிலேயாமின் கழுதை

21 பிலேயாம் காஸையில்த் எழுந்து தன் கழுதைக்குச் சேணம் கட்டி மோவாபின் தலைவர்களுடன் போனான். ²² அவன் போனதனால் இறைவன் மிகவும் கோபம்கொண்டார். யெகோவாவினுடைய தூதனானவர் அவனை எதிர்ப்பதற்காக வழியிலே நின்றார். பிலேயாம் தன் கழுதையில் போனான். அவனுடைய வேலைக்காரர் இருவரும் அவனுடன் போனார்கள். ²³ யெகோவாவினுடைய தூதனானவர் கையில் உருவிய வாளுடன் நிற்பதைக் கழுதை கண்டது. அதனால் கழுதை வழியைவிட்டு விலகி, வயல்வெளியில் போனது. அப்பொழுது பிலேயாம் கழுதையை வீதியில் கொண்டுவருவதற்காக அதை அடித்தான்.

²⁴ அப்பொழுது யெகோவாவினுடைய தூதனானவர் இரண்டு திராட்சைத் தோட்டங்களின் இடையில் உள்ள ஒரு ஒடுங்கிய பாதையில் நின்றார். அந்த பாதையின் இரண்டு பக்கங்களிலும் மதில்கள் இருந்தன. ²⁵ கழுதை யெகோவாவினுடைய தூதனானவரைக் கண்டபோது, மதிலோடு ஒதுங்கி, பிலேயாமின் காலை நசுக்கியது. அதனால் மதிலோடு சேர்த்து அவன் கழுதையைத் திரும்பவும் அடித்தான்.

²⁶ அப்பொழுது யெகோவாவினுடைய

தூதனானவர் இன்னும் முன்னோக்கிச் சென்று வலதுபுறமோ, இடதுபுறமோ திரும்ப முடியாத ஒரு ஒடுக்கமான இடத்தில் நிற்குகொண்டார். ²⁷ கழுதையெகோவாவினுடைய தூதனானவரைக் கண்டபோது, பிலேயாமுக்குக் கீழே விழுந்து படுத்தது. அப்பொழுது அவன் மிகவும் கோபங்கொண்டு தன் கோலினால் அதை அடித்தான். ²⁸ அப்பொழுது யெகோவா கழுதையின் வாயைத் திறந்தார். கழுதை பிலேயாமைப் பார்த்து, “மூன்றுமுறை நீர் என்னை அடிப்பதற்கு நான் உமக்கு என்ன செய்தேன்” என்றது.

²⁹ அதற்குப் பிலேயாம் கழுதையைப் பார்த்து, “நீ என்னை ஏளனம்செய்கிறாய்; என் கையில் ஒரு வாள் இருக்குமானால் இப்பொழுது நான் உன்னைக் கொன்றுபோடுவேன்” என்றான்.

³⁰ அதற்குக் கழுதை பிலேயாமிடம், “இன்றுவரை நீர் எப்பொழுதுமே சவாரி செய்துவந்த உமது சொந்தக் கழுதையல்லவா நான்? உமக்கு இப்படிச் செய்யும் வழக்கம் என்னிடம் இருந்ததுண்டோ?” என்று கேட்டது.

அதற்கு அவன், “இல்லை” என்றான்.

³¹ அப்பொழுது யெகோவா பிலேயாமின் கண்களைத் திறந்தார். அங்கே யெகோவாவினுடைய தூதனானவர் கையில் உருவிய வாளுடன் வீதியில் நிற்பதை அவன்

கண்டான். உடனே பிலேயாம் வணங்கி, முகங்குப்புற விழுந்தான்.

³² அப்பொழுது யெகோவாவினுடைய தூதனானவர் அவனிடம், “நீ ஏன் உன் கழுதையை இவ்வாறு மூன்றுமுறை அடித்தாய்? நான் உன்னை எதிர்க்கவே இங்கு வந்திருக்கிறேன். உன்னுடைய பாதை எனக்கு முன்பாகத் துணிகரமானதாய் இருக்கிறது. ³³ கழுதை என்னைக் கண்டு இந்த மூன்றுதரமும் மறுபக்கமாகத் திரும்பியது. அது அப்படி திரும்பியிராவிட்டால் நிச்சயமாக எப்பொழுதோ நான் உன்னைக் கொன்றிருப்பேன். ஆனால் கழுதையையோ தப்பவிட்டிருப்பேன்” என்றார்.

³⁴ அப்பொழுது பிலேயாம் யெகோவாவினுடைய தூதனானவரிடம், “நான் பாவம் செய்தேன். என்னை எதிர்ப்பதற்கு நீர் வீதியில் நின்றுகொண்டிருந்ததை நான் அறியவில்லை. இதினிமித்தம் இப்பொழுது நீர் கோபங்கொள்வீரானால், நான் திரும்பிப் போய்விடுகிறேன்” என்றான்.

³⁵ யெகோவாவினுடைய தூதனானவர் பிலேயாமிடம், “நீ இந்த மனிதர்களுடன் போ. ஆனால் நான் உனக்குச் சொல்வதையே நீ பேசு” என்றார். எனவே பிலேயாம் பாலாக்கின் தலைவர்களுடன் போனான்.

³⁶ பிலேயாம் வருகிறான் என்பதை பாலாக் கேள்விப்பட்டபோது பிலேயாமைச்

சந்திப்பதற்குத் தன் பிரதேசத்தின் ஓரத்திலுள்ள அர்னோன் ஆற்று எல்லையிலுள்ள மோவாப் பட்டணத்திற்குப் போனான். ³⁷ அப்பொழுது பாலாக் பிலேயாமிடம், “நான் உனக்கு அவசர அழைப்பு அனுப்பவில்லையா? நீ ஏன் என்னிடம் வரவில்லை? உனக்குத் தகுந்த வெகுமதி கொடுக்க எனக்கு முடியாதா?” என்றான்.

³⁸ பிலேயாம் பாலாக்கிடம், “இப்பொழுது நான் உன்னிடம் வந்துவிட்டேன். என்னால் எதையாவது சொல்லமுடியுமோ? இறைவன் என் வாயில் தரும் வார்த்தைகளை மட்டுமே நான் பேசவேண்டும்” என்றான்.

³⁹ அப்பொழுது பிலேயாம் பாலாக்குடன் கீரியாத் ஊசோத்திற்குப் போனான். ⁴⁰ பாலாக் மாடுகளையும், செம்மறியாடுகளையும் பலியிட்டு அதிலிருந்து கொஞ்சத்தை பிலேயாமுக்கும், அவனோடிருந்த தலைவர்களுக்கும் கொடுத்தனுப்பினான். ⁴¹ அடுத்தநாள் காலை பிலேயாமை பாமோத் பாகாலுக்குக்* கூட்டிக்கொண்டு போனான். அங்கேயிருந்து இஸ்ரவேல் மக்களின் ஒரு பகுதியினரைப் பிலேயாம் கண்டான்.

23

பிலேயாமின் முதலாம் இறைவாக்கு

* 22:41 22:41 பாமோத் பாகாலுக்குக் என்றால் பாகாலின் மேடுகளுக்கு என்று அர்த்தம்.

1 பிலேயாம் பாலாக்கிடம், “இங்கே எனக்காக ஏழு பலிபீடங்களைக் கட்டி, ஏழு காளைகளையும், ஏழு செம்மறியாட்டுக் கடாக்களையும் ஆயத்தப்படுத்து” என்றான்.

2 பிலேயாம் சொன்னதுபோலவே பாலாக் செய்தான். அவர்கள் இருவரும் ஒவ்வொரு பலிபீடத்திலும் ஒரு காளையையும், ஒரு செம்மறியாட்டுக் கடாவையும் பலியிட்டார்கள்.

3 பின்பு பிலேயாம் பாலாக்கிடம், “நீ உன் காணிக்கைக்கு அருகில் நில். நான் அப்பால் போகிறேன். ஒருவேளை யெகோவா என்னைச் சந்திக்கவரலாம். அவர் எனக்கு எதை வெளிப்படுத்துகிறாரோ அதை நான் உனக்குச் சொல்வேன்” என்று சொல்லி அவன் ஒரு வறண்ட மேட்டை நோக்கிப் போனான்.

4 அங்கே இறைவன் பிலேயாமைச் சந்தித்தார். பிலேயாம் யெகோவாவிடம், “நான் ஏழு பலிபீடங்களை உண்டுபண்ணி ஒவ்வொன்றிலும் ஒரு காளையையும், ஒரு செம்மறியாட்டுக் கடாவையும் பலியிட்டேன்” என்றான்.

5 அப்பொழுது யெகோவா பிலேயாமின் வாயில் ஒரு செய்தியைக் கொடுத்து, “நீ பாலாக்கிடம் திரும்பிப்போய் இந்தச் செய்தியை அவனுக்குச் சொல்” என்றார்.

6 பிலேயாம் பாலாக்கிடம் திரும்பிவந்து, அவன் மோவாப் தலைவர்களுடன் தன் காணிக்கைக்கு அருகே நிற்பதைக் கண்டான்.

7 அங்கே பிலேயாம் இறைவாக்குரைத்துச் சொன்னதாவது:

“பாலாக் என்னை ஆராமிலிருந்து
கொண்டுவந்தான்,
மோவாபின் அரசன் கிழக்கு
மலைகளிலிருந்து கொண்டுவந்தான்.

‘வா,’ எனக்காக யாக்கோபைச் ‘சபி;
வந்து இஸ்ரவேலைப் பகிரங்கமாகக்
குற்றப்படுத்து’ என்றான்.

8 இறைவன் சபிக்காதவர்களை
நான் எப்படி சபிக்கலாம்?

யெகோவா பகிரங்கமாய்க் குற்றப்படுத்தாதவர்களை
நான் எப்படிக் குற்றப்படுத்தலாம்?

9 கற்பாறை உச்சியிலிருந்து நான்
அவர்களைக் காண்கிறேன்;
மேடுகளிலிருந்து நான் அவர்களைப்
பார்க்கிறேன்.

அங்கே தங்களை வேறு நாடுகளிலிருந்து
வேறுபிரித்துக்கொண்டு தனியாக
வாழ்கிற மக்களைக் காண்கிறேன்.

10 யாக்கோபின் புழுதியை யாரால் எண்ண
முடியும்?

இஸ்ரவேலின் காற்பங்கை யாரால்
கணக்கிட முடியும்?

நேர்மையானவர்கள் இறப்பது போலவே
நானும் இறக்கவேண்டும்;
அவர்களுடைய முடிவைப்போலவே என்
முடிவும் இருக்கட்டும்.”

11 அப்பொழுது பாலாக் பிலேயாமிடம், “நீ எனக்கு என்ன செய்தாய்? நான் என் பகைவர்களைச் சபிக்கவே உன்னைக் கொண்டுவந்தேன். ஆனால் நீயோ, அவர்களை ஆசீர்வதிக்கிறாயே அல்லாமல் வேறெதையும் செய்யவில்லையே” என்றான்.

12 அதற்கு பிலேயாம், “யெகோவா எனக்குச் சொல்லும்படி வாயில் கொடுக்கிறதை நான் பேச வேண்டாமோ?” என்றான்.

பிலேயாமின் இரண்டாம் இறைவாக்கு

13 அதற்கு பாலாக் பிலேயாமிடம், “நீ அவர்களைப் பார்க்கக்கூடிய வேறு இடத்திற்கு என்னுடன் வா. அங்கு இஸ்ரவேலர் எல்லோரையும் அல்ல; அவர்களில் ஒரு பகுதியினரை மட்டுமே காண்பாய். அங்கிருந்து அவர்களை எனக்காகச் சபி” என்றான். 14 அவ்வாறே பாலாக் பிலேயாமை பிஸ்காவின் உச்சியில் இருக்கிற சோப்பீமின் வெளியிலேக் கூட்டிக்கொண்டு போனான். அங்கே ஏழு பலிபீடங்களைக் கட்டி, ஒவ்வொரு பலிபீடத்திலும் ஒரு காளையையும், ஒரு செம்மறியாட்டுக் கடாவையும் பலியிட்டான்.

15 அப்பொழுது பிலேயாம் பாலாக்கிடம், “நீ உன் காணிக்கைக்குப் பக்கத்தில் நில். நான் அங்குபோய் யெகோவாவைச் சந்தித்து வருகிறேன்” என்று சொல்லிப் போனான்.

16 அங்கே யெகோவா பிலேயாமைச் சந்தித்து, ஒரு செய்தியை அவனுடைய

வாயில் வைத்து, “நீ திரும்பி பாலாக்கிடம் போய் இந்த செய்தியை அவனுக்குச் சொல்” என்றார்.

17 அப்படியே பிலேயாம் பாலாக்கிடம் போய், மோவாபின் தலைவர்களுடன் அவன் தன் காணிக்கைக்கு அருகில் நிற்பதைக் கண்டான். பாலாக் அவனிடம், “யெகோவா என்ன சொன்னார்?” என்று கேட்டான்.

18 அப்பொழுது அவன் தன் இறைவாக்கை உரைத்தான்:

“பாலாக்கே, எழுந்து எனக்குச் செவிகொடு, சிப்போரின் மகனே, நான் சொல்வதைக் கேள்.

19 பொய் சொல்வதற்கு இறைவன் ஒரு மனிதனல்ல; தன் மனதை மாற்றுவதற்கு அவர் ஒரு மனிதனின் மகனுமல்ல.

அவர் சொல்லி, அதைச் செயல்படுத்தாமல் விடுவாரோ!

அவர் வாக்குக்கொடுத்து, அதை நிறைவேற்றாமல் விடுவாரோ?

20 நான் ஆசீர்வதிப்பதற்குக் கட்டளை பெற்றேன்;

அவர் ஆசீர்வதித்திருக்கிறார், அதை என்னால் மாற்றமுடியாது.

21 “நான் யாக்கோபின்மேல் ஒரு கஷ்டம் வருவதையும் காணவில்லை,

- இஸ்ரவேலில் ஒரு பிரச்சனையையும்
கண்டுகொள்ளவில்லை.
அவர்களின் இறைவனாகிய யெகோவா
அவர்களோடிருக்கிறார்;
அரசனின் ஆர்ப்பரிப்பு அவர்களோடு
இருக்கிறது.
- 22 இறைவனே அவர்களை எகிப்திலிருந்து
வெளியே கொண்டுவந்தார்;
காட்டு எருதின் பலம் அவர்களுக்கு
உண்டு.
- 23 யாக்கோபுக்கு எதிரான மாந்திரீகமும்
இல்லை,
இஸ்ரவேலுக்கு எதிரான குறிபார்த்தலும்
இல்லை.
'இறைவன் அவர்களுக்குச் செய்திருக்கும்
புதுமைகளைப் பாருங்கள்'
என்று இப்பொழுது யாக்கோபைப்பற்றியும்,
இஸ்ரவேலைப் பற்றியும்
சொல்லப்படும்.
- 24 அந்த மக்கள் சிங்கம்போல்
வீறுகொண்டெழும்புகிறார்கள்.
பெண் சிங்கம்போல் எழும்புகிறார்கள்.
தன் இரையை விழுங்கி,
தான் வேட்டையாடிய இரத்தத்தைக்
குடிக்கும்வரைக்கும் ஓய்ந்திரார்கள்"
என்றான்.
- 25 அப்பொழுது பாலாக் பிலேயாமிடம்,
“நீ அவர்களைச் சபிக்கவும் வேண்டாம்,

அவர்களை ஆசீர்வதிக்கவும் வேண்டாம்” என்றான்.

26 அதற்குப் பிலேயாம், “யெகோவா எனக்குச் சொல்வதையே நான் செய்வேன் என்று நான் உனக்குச் சொல்லவில்லையா?” என்றான்.

பிலேயாமின் மூன்றாம் இறைவாக்கு

27 பின்பு பாலாக் பிலேயாமிடம், “நீ என்னுடன் வா; நான் உன்னை வேறு ஒரு இடத்திற்குக் கூட்டிக்கொண்டு செல்கிறேன். ஒருவேளை அங்கேயிருந்து நீ எனக்காக அவர்களைச் சபிப்பது இறைவனுக்கு விருப்பமாயிருக்கும்” என்றான். 28 பாலாக் பிலேயாமை பாழ்நிலத்தின் பக்கத்திலுள்ள பேயோரின் உச்சிக்கு அழைத்துக்கொண்டு போனான்.

29 பிலேயாம் பாலாக்கிடம், “இங்கே எனக்கு ஏழு பலிபீடங்களைக் கட்டி, ஏழு காளைகளையும், ஏழு செம்மறியாட்டுக் கடாக்களையும் ஆயத்தப்படுத்து” என்றான்.

30 பிலேயாம் சொன்னதுபோல் பாலாக் ஒவ்வொரு பீடத்திலும் ஒரு காளையையும், ஒரு செம்மறியாட்டுக் கடாவையும் பலியிட்டான்.

24

1 இஸ்ரவேலரை ஆசீர்வதிப்பதையே யெகோவா விரும்புகிறார் என பிலேயாம் அறிந்தான். எனவே அவன் முன்புபோல்

மாந்திரீகத்தின் உதவியை நாடாமல்,
பாலைவனத்தை நோக்கித் தன் முகத்தைத்
திருப்பினான். ² பிலேயாம் வெளியே
பார்க்கையில், இஸ்ரவேலர் கோத்திரம்
கோத்திரமாய் முகாமிட்டிருப்பதைக்
கண்டான். அந்நேரத்தில் இறைவனின்
ஆவியானவர் அவன்மேல் வந்தார். ³ அவன்
இறைவாக்குரைத்துச் சொன்னதாவது:

“பேயோரின் மகன் பிலேயாமின்
இறைவாக்கு,
தெளிவாய்ப் பார்க்கும் கண்களை
உடையவனின் இறைவாக்கு,
⁴ இறைவனின் வார்த்தைகளைக்
கேட்கிறவனின் இறைவாக்கு,
அவன் எல்லாம் வல்லவரிடமிருந்து
தரிசனம் காண்கிறவன்,
அவன் முகங்குப்புற கீழே விழுந்தவன்,
கண்கள் திறக்கப்பட்டவன்:

⁵ “யாக்கோபே, உன் கூடாரங்களும்,
இஸ்ரவேலே, உன் குடியிருப்புகளும்
எவ்வளவு அழகானவை!

⁶ “அவை பள்ளத்தாக்குகளைப்போல்
பரந்திருக்கின்றன,
ஆற்றின் அருகில் இருக்கும்
தோட்டங்களைப்போல் இருக்கின்றன,
யெகோவா நட்ட சந்தனமரங்களைப்போல்
இருக்கின்றன.

தண்ணீரருகே நிற்கிற கேதுருமரங்களைப்போல்
இருக்கின்றன.

- 7 அவர்கள் வாளிகளிலிருந்து தண்ணீர்
பாயும்;
அவர்களுடைய வித்து நீர்த்திரளின்மேல்
பரவும்.

“அவர்களுடைய அரசன் ஆகாபைப்
பார்க்கிலும் பெரியவனாயிருப்பான்;
அவர்கள் அரசு புகழ்ந்துயர்த்தப்படும்.

- 8 “இறைவன் அவர்களை எகிப்திலிருந்து
வெளியே கொண்டுவந்தார்;
அவர்களுக்கு ஒரு காட்டெருதின் பெலன்
இருக்கிறது.

அவர்கள் தங்களுக்கு விரோதமான
நாடுகளை விழுங்கிப்போடுவார்கள்.
அவர்களுடைய எலும்புகளையும்
முறித்துப்போடுவார்கள்;
அவர்கள் தங்களுடைய அம்புகளினால்
உருவக்குத்துவார்கள்.

- 9 அவர்கள் சிங்கத்தைப் போலவும் பெண்
சிங்கத்தைப் போலவும்
மடங்கிப் படுத்திருக்கிறார்கள்; அவற்றை
எழுப்பத் துணிபவன் யார்?

“உங்களை ஆசீர்வதிப்பவர்கள்
ஆசீர்வதிக்கப்பட்டிருப்பார்களாக;
உங்களை சபிப்பவர்கள்
சபிக்கப்பட்டிருப்பார்களாக!”

10 அப்பொழுது பிலேயாமுக்கு விரோதமாக பாலாக்கின் கோபம் மூண்டது. அவன் தன் கைகளைத் தட்டி பிலேயாமிடம்: “நான் என் பகைவர்களைச் சபிக்கவே உன்னை அழைப்பித்தேன். ஆனால் நீயோ, இந்த மூன்றுமுறையும் அவர்களை ஆசீர்வதித்திருக்கிறாய். 11 இப்பொழுது நீ உடனடியாக உன் வீட்டிற்குப் போ. நான் உனக்கு நிறைய வெகுமதி கொடுப்பேன் என சொல்லியிருந்தேன். ஆனால் அந்த வெகுமதிகளை நீ பெறாதபடி யெகோவா உன்னைத் தடுத்துள்ளார்” என்றான்.

12 அதற்குப் பிலேயாம் பாலாக்கிடம்: “நீ என்னிடம் அனுப்பிய தூதுவர்களிடம் நான் சொல்லவில்லையா? 13 ‘பாலாக், வெள்ளியினாலும், தங்கத்தினாலும் தன் அரண்மனையை நிறைத்து அதை எனக்குத் தந்தாலும் யெகோவாவினுடைய கட்டளையை மீறி என் சொந்த விருப்பத்தின்படி எந்த நன்மையையோ, தீமையையோ என்னால் செய்யமுடியாது. யெகோவா சொல்வதை மட்டுமே நான் செய்யவேண்டும்’ என்று சொல்லியிருந்தேனே! 14 இப்பொழுது நான் என் மக்களிடத்திற்குப் போகப்போகிறேன். நீ வா. இந்த மக்கள் வரப்போகும் நாட்களில் உன் மக்களுக்கு என்ன செய்வார்கள் என நான் உன்னை எச்சரிப்பேன்” என்றான்.

பிலேயாமின் நான்காம் இறைவாக்கு

15 பின்பு அவன் தன் இறைவாக்கை
உரைத்துச் சொன்னதாவது:

“பேயோரின் மகன் பிலேயாமின்

இறைவாக்கு,

தெளிவாய்ப் பார்க்கும் கண்களை

உடையவனின் இறைவாக்கு,

16 இறைவனின் வார்த்தைகளைக்

கேட்பவனின் இறைவாக்கு,

அவன் மகா உன்னதமானவரிடமிருந்து

அறிவைப்பெற்றவன்,

எல்லாம் வல்லவரிடத்தில் இருந்து தரிசனம்

காண்கிறவன்,

முகங்குப்புற விழும்போது, கண்கள்

திறக்கப்பட்டவன்:

17 “நான் அவரைக் காண்கிறேன், ஆனால்

இப்பொழுது அல்ல;

நான் அவரைப் பார்க்கிறேன், ஆனால்

சமீபமாய் அல்ல.

யாக்கோபிலிருந்து ஒரு நட்சத்திரம் வரும்,

இஸ்ரவேலில் இருந்து ஒரு செங்கோல்

எழும்பும்.

அவர் மோவாபியரின் நெற்றிகளை*

நொறுக்குவார்,

சேத்தின் சந்ததி எல்லோரையும்

தண்டிப்பார்.

18 ஏதோம் வெற்றிகொள்ளப்படும்;

* 24:17 24:17 அல்லது மோவாபின் எல்லைகளை.

அவரது பகைவனான சேயீரும்
வெற்றிகொள்ளப்படுவான்.
ஆனால் இஸ்ரவேலோ வலிமையில்
பெருகும்.

19 யாக்கோபிலிருந்து ஒரு ஆளுநர் வருவார்.
பட்டணத்தில் தப்புகிறவர்களை அவர்
தண்டிப்பார்” என்றான்.

பிலேயாமின் ஐந்தாவது இறைவாக்கு

20 அதன்பின் பிலேயாம் அமலேக்கியரைக்
கண்டு, இறைவாக்குரைத்து:

“நாடுகளுக்குள்ளே அமலேக்கியர்
முதலாவதாயிருந்தார்கள்.
ஆனால் கடைசியில் அவர்களுக்கு
அழிவே இருக்கும்” என்றான்.

பிலேயாமின் ஆறாவது இறைவாக்கு

21 பின்பு அவன் கேனியரைக் கண்டு
இறைவாக்குரைத்து:

“உங்கள் குடியிருப்பு பாதுகாப்பாயிருக்கிறது,
உங்களுடைய கூடு ஒரு கற்பாறையில்
அமைந்திருக்கிறது.

22 ஆனாலும் கேனியரே! அசூர் உங்களைச்
சிறைபிடிக்கும்போது
நீங்கள் அழிக்கப்படுவீர்கள்” என்றான்.

பிலேயாமின் ஏழாவது இறைவாக்கு

23 பின்னும் பிலேயாம் இறைவாக்கைத்
தொடர்ந்து சொன்னது:

“ஐயோ! இறைவன் இதைச் செய்யும்போது யாரால் உயிர்த்தப்பி வாழமுடியும்?

24 கித்தீம் கரைகளிலிருந்து கப்பல்கள் வந்து,

அசூரையும், ஏபேரையும் கீழ்ப்படுத்தும்.

அவர்களும் அழிந்துபோவார்கள்.”

25 அதன்பின் பிலேயாம் எழுந்து வீட்டிற்குத் திரும்பினான், பாலாக் தன் வழியே போனான்.

25

இஸ்ரவேலரை வீழ்த்த மோவாபின் சூழ்ச்சி

1 இஸ்ரவேலர் சித்தீமில் தங்கியிருக்கையில், இஸ்ரவேல் மனிதர் மோவாபிய பெண்களுடன் பாலியல் முறைகேட்டில் ஈடுபடத் தொடங்கினார்கள். 2 அப்பெண்கள் தங்கள் தெய்வங்களுக்குச் செலுத்திய பலிகளில் பங்குபெற்ற அவர்களை அழைத்தார்கள். எனவே அம்மனிதர், பலியிட்டதையும் சாப்பிட்டு, மோவாபிய தெய்வங்களை விழுந்து வணங்கினார்கள். 3 இவ்வாறு இஸ்ரவேலர் பாகால்பேயோர் தெய்வத்தை வணங்குவதற்கு இணைந்துகொண்டனர். அப்பொழுது யெகோவாவின் கோபம் இஸ்ரவேலருக்கு எதிராக மூண்டது.

4 யெகோவா மோசேயிடம், “நீ இந்த மக்களில் முறைகேட்டில் ஈடுபட்ட தலைவர்கள் எல்லோரையும் கூட்டிக்கொண்டுபோய் அவர்களைக் கொன்றுவிடு. யெகோவாவின்

முன்பாக பகல்* வெளிச்சத்தில் அவர்களின் உடல்களைப்போடு. அப்பொழுது யெகோவாவின் கோபம் இஸ்ரவேலைவிட்டு நீங்கும்” என்றார்.

⁵ எனவே மோசே இஸ்ரவேலின் நீதிபதிகளிடம், “நீங்கள் ஒவ்வொருவரும் பாகால்பேயோரின் வழிபாட்டில் ஈடுபட்ட உங்கள் மனிதர்களைக் கொன்றுபோடுங்கள்” என்று சொன்னான்.

⁶ மோசேயும், இஸ்ரவேல் மக்களனைவரும் சபைக்கூடார வாசலில் அழுதுகொண்டு நிற்கும்போது, அவர்களுடைய கண்களுக்கு முன்பாகவே இஸ்ரவேல் மனிதன் ஒருவன், ஒரு மீதியானிய பெண்ணை அழைத்துக்கொண்டு தன் கூடாரத்திற்கு வந்தான்.

⁷ ஆசாரியன் ஆரோனின் மகனான எலையாசாரின் மகன் பினெகாஸ் அதைக் கண்டபோது, மக்கள் கூட்டத்திலிருந்து எழுந்து தன் கையில் ஒரு ஈட்டியை எடுத்துக்கொண்டு, ⁸ அந்த இஸ்ரவேல் மனிதனின் பின்னால் கூடாரத்திற்குள் போனான். அங்கே அந்த இஸ்ரவேலனையும், அப்பெண்ணையும் ஊடுருவக் குத்தினான். அப்பொழுது இஸ்ரவேலர் மத்தியில் பரவியிருந்த கொள்ளைநோய் அவர்களைவிட்டு நீங்கியது. ⁹ ஆனாலும் 24,000 பேர்

* 25:4 25:4 பகல் அல்லது சூரிய ஒளியில்.

கொள்ளைநோயினால் இறந்தார்கள்.

10 அப்பொழுது யெகோவா மோசேயிடம் சொன்னதாவது, 11 “ஆசாரியன் ஆரோனின் மகனான எலெயாசாரின் மகன் பினெகாஸ் என் கோபத்தை இஸ்ரவேலரை விட்டுத் திருப்பிவிட்டான். ஏனெனில், அவர்கள் மத்தியில் எனக்குரிய கனத்தைக்குறித்து அவனும் என்னைப்போலவே வைராக்கியமாய் இருந்தான். அதனால் நான் என் வைராக்கியத்தில் அவர்களை முற்றிலும் அழிக்கவில்லை. 12 ஆகையால் நான் என் சமாதானத்தின் உடன்படிக்கையை அவனுடன் ஏற்படுத்துகிறேன் என்று அவனுக்குச் சொல். 13 ஏனெனில், அவன் தன் இறைவனின் கனத்தைக்குறித்து, பக்திவைராக்கியமாய் இருந்து இஸ்ரவேலருக்காகப் பாவநிவிர்த்தி செய்தான். அதனால் அவனுக்கும், அவன் சந்ததியினருக்கும் ஒரு நிரந்தரமான ஆசாரிய பட்டத்திற்குரிய உடன்படிக்கை இருக்கும்” என்றார்.

14 அந்த மீதியானிய பெண்ணுடன் குத்தப்பட்டு இறந்த இஸ்ரவேலனின் பெயர் சிம்ரி. அவன் சல்லூவின் மகனும், சிமியோன் குடும்பங்களில் ஒன்றுக்குத் தலைவனுமாயிருந்தான். 15 குத்தப்பட்டு இறந்த மீதியானிய பெண்ணின் பெயர் கஸ்பி. மீதியானிய குடும்பம் ஒன்றுக்குத்

தலைவனான சூர் என்பவனின் மகள்.

16 யெகோவா மோசேயிடம் சொன்னதாவது,

17 “மீதியானியரைப் பகைவர்களாய் நடத்தி, அவர்களைக் கொன்றுபோடுங்கள்.

18 ஏனெனில் அவர்கள் பேயோரை வழிபடச்செய்ததிலும், மீதியானியத்

தலைவனுடைய மகளும், தங்கள் சகோதரியுமான கஸ்பியின் மூலமாகவும் உங்களை வஞ்சித்தார்கள். பேயோர்

வழிபாட்டில் நீங்கள் இணைந்ததினால் கொள்ளைநோய் வந்தபோது, கொல்லப்பட்ட

பெண்ணும் இவளே. இவற்றிலெல்லாம் அவர்கள் உங்களைப் பகைவர்களாகவே

நடத்தினார்கள்” என்றார்.

26

இரண்டாம் குடிமதிப்பு

1 கொள்ளைநோய் நீங்கியபின் யெகோவா மோசேயிடமும் ஆரோனின்

மகனான ஆசாரியன் எலையாசாரிடமும் கூறியதாவது, 2 “நீங்கள் முழு இஸ்ரவேல்

சமுதாயத்தையும் குடும்பம் குடும்பமாக குடிமதிப்பிடுங்கள். இஸ்ரவேலின்

இராணுவத்தில் பணிபுரியக்கூடிய இருபது வயதும், அதற்கு மேற்பட்ட வயதும்

உடையவர்களைக் கணக்கிடுங்கள்” என்றார். 3 எனவே மோசேயும், ஆசாரியன்

எலையாசாரும் யோர்தானுக்கு அருகே, எரிகோவுக்கு எதிராகவுள்ள மோவாப்

சமவெளியில் அவர்களுடன் பேசினார்கள்.
 4 “யெகோவா மோசேக்குக் கட்டளையிட்டபடி
 உங்களில் இருபது வயதும் அதற்கு
 மேற்பட்ட வயதும் உடையவர்களைக்
 குடிமதிப்பிடுங்கள்” என்றார்கள்.

எகிப்திலிருந்து வெளியேவந்த
 இஸ்ரவேலர் இவர்களே:

5 இஸ்ரவேலின் மூத்த மகனான ரூபனின்
 சந்ததிகளாவன,
 ஆனோக் மூலமாக ஆனோக்கிய வம்சமும்,
 பல்லூ மூலமாக பல்லூவிய வம்சமும்
 வந்தன.

6 எஸ்ரோன் மூலமாக எஸ்ரோனிய
 வம்சமும்,
 கர்மீயின் மூலமாக கர்மீய வம்சமும்
 வந்தன.

7 ரூபனின் வம்சங்கள் இவைகளே:
 43,730 பேர் அவர்களில்
 கணக்கிடப்பட்டார்கள்.

8 பல்லூவின் மகன் எலியாப், 9 எலியாபின்
 மகன்கள் நெமுயேல், தாத்தான்,
 அபிராம் என்பவர்கள். இஸ்ரவேல்
 சமுதாயத்திற்கு அதிகாரிகளாயிருந்த
 தாத்தானும் அபிராமுமே மோசேயையும்
 ஆரோனையும் எதிர்த்துக் கலகம்
 பண்ணினார்கள். கோராகைப்
 பின்பற்றியவர்கள் யெகோவாவுக்கு

விரோதமாகக் கலகம்பண்ணியபோது
 இவர்களும் அவர்களோடிருந்தார்கள்.
¹⁰ பூமி பிளவுண்டு கோராகுடன் சேர்த்து
 அவர்களை விழுங்கிப்போட்டது.
 நெருப்பு 250 பேரை சுட்டெரித்தபோது,
 கோராகைப் பின்பற்றியவர்களும்
 செத்தார்கள். அந்த நிகழ்ச்சி
 இஸ்ரவேலுக்கு ஒரு எச்சரிப்பின்
 அடையாளமாய் இருந்தது. ¹¹ ஆனாலும்,
 கோராகின் சந்ததிகள் எல்லோருமே
 சாகவில்லை.

¹² வம்சம் வம்சமாக சிமியோனின்
 சந்ததிகளாவன.
 நெமுயேல் மூலமாக நெமுயேலின்
 வம்சமும்,
 யாமின் மூலமாக யாமினிய வம்சமும்,
 யாகீன் மூலமாக யாகீனிய வம்சமும்
 வந்தன.

¹³ சேராகின் மூலமாக சேராகிய வம்சமும்,
 சாலூலின் மூலமாக சாலூலிய வம்சமும்
 வந்தன.

¹⁴ சிமியோனின் வம்சங்கள்
 இவையே. 22,200 பேர் அவர்களில்
 கணக்கிடப்பட்டார்கள்.

¹⁵ வம்சம் வம்சமாக காத்தின்
 சந்ததிகளாவன:
 சிப்போனின் மூலமாக சிப்போனிய
 வம்சமும்,

அகியின் மூலமாக அகியரின் வம்சமும்,
சூனியின் மூலமாக சூனியரின் வம்சமும்
வந்தன.

16 ஒஸ்னியின் மூலமாக ஒஸ்னிய
வம்சமும்,
ஏரியின் மூலமாக ஏரிய வம்சமும் வந்தன.

17 ஆரோதியின் மூலமாக ஆரோதிய
வம்சமும்,
அரேலியின் மூலமாக அரேலிய வம்சமும்
வந்தன.

18 காத்தின் வம்சங்கள் இவையே.
40,500 பேர் அவர்களில்
கணக்கிடப்பட்டார்கள்.

19 ஏர், ஓனான் ஆகியோர்
யூதாவின் மகன்கள். ஆனால்
அவர்கள் கானான் நாட்டில்
இறந்துபோனார்கள்.

20 வம்சம் வம்சமாக யூதாவின்
சந்ததிகளாவன:

சேலாவின் மூலமாக சேலாவிய வம்சமும்,
பாரேஸின் மூலமாக பாரேஸிய வம்சமும்,
சேராவின மூலமாக, சேராவிய வம்சமும்
வந்தன.

21 பாரேஸின் சந்ததிகளாவன:
எஸ்ரோன் மூலமாக எஸ்ரோனிய
வம்சமும்,
ஆமூலின் மூலமாக ஆமூலிய வம்சமும்
வந்தன.

22 யூதாவின் வம்சங்கள் இவையே.
76,500 பேர் அவர்களில்
கணக்கிடப்பட்டார்கள்.

23 வம்சம் வம்சமாக இசக்காரின்
சந்ததிகளாவன:
தோலாவின் மூலமாக தோலாவிய
வம்சமும்,
பூவாவின் மூலமாக பூவாவிய வம்சமும்
உண்டாயின.

24 யாசூபின் மூலமாக யாசூபிய வம்சமும்,
சிம்ரோனின் மூலமாக சிம்ரோனிய
வம்சமும் உண்டாயின.

25 இசக்காரின் வம்சங்கள்
இவையே. 64,300 பேர் அவர்களில்
கணக்கிடப்பட்டார்கள்.

26 வம்சம் வம்சமாக செபுலோன்
சந்ததிகளாவன:
சேரேத்தின் மூலமாக செரேத்திய
வம்சமும்,
ஏலோனின் மூலமாக ஏலோனிய
வம்சமும்,
யாலயேலின் மூலமாக யாலயேலிய
வம்சமும் வந்தன.

27 செபுலோனின் வம்சங்கள்
இவையே. 60,500 பேர் அவர்களில்
கணக்கிடப்பட்டார்கள்.

28 வம்சம் வம்சமாக மனாசே,

எப்பிராயீம் வழியாக வந்த
யோசேப்பின் சந்ததிகளாவன:

29 மனாசேயின் சந்ததிகள்:

மாக்கீரின் மூலமாக மாக்கீரிய வம்சம்
வந்தது.

மாக்கீர், கீலேயாத்தின் தகப்பன்
கீலேயாத்தின் வழியாக கீலேயாத்திய
வம்சம் வந்தது.

30 கீலேயாத்தின் சந்ததிகளாவன:

ஈயேசேரின் மூலமாக ஈயேசேரியரின்
வம்சமும்,

ஏலேக்கின் மூலமாக ஏலேக்கிய
வம்சமும் வந்தன.

31 அஸ்ரியேலின் மூலமாக
அஸ்ரியேலிய வம்சமும்,

சீகேமின் மூலமாக சீகேமிய வம்சமும்
வந்தன.

32 செமிதாவின் மூலமாக செமிதாவிய
வம்சமும்,

எப்பேரின் மூலமாக ஏப்பேரிய வம்சமும்
வந்தன.

33 எப்பேரின் மகனான
செலொப்பியாத்திற்கு மகன்கள்

இருக்கவில்லை. அவனுக்கு

மகன்கள் மட்டுமே இருந்தார்கள்.

அவர்களின் பெயர்கள் மக்லாள்,

நோவாள், ஒக்லாள், மில்காள்,

திர்சாள் என்பனவாகும்.

34 மனாசேயின் வம்சங்கள்

இவைகளே: 52,700 பேர் அவர்களில்
கணக்கிடப்பட்டார்கள்.

35 வம்சம் வம்சமாக எப்பிராயீம்
சந்ததிகளாவன:

சுத்தெலாகின் மூலமாக சுத்தெலாகிய
வம்சமும்,
பெகேரின் மூலமாக பெகேரிய வம்சமும்,
தாகானின் மூலமாக தாகானிய வம்சமும்
வந்தன.

36 சுத்தெலாதின சந்ததிகளாவன:

ஏரானின் மூலமாக ஏரானிய வம்சம்
வந்தது.

37 எப்பிராயீமின் வம்சங்கள்
இவைகளே. 32,500 பேர் அவர்களில்
எண்ணப்பட்டார்கள்.

வம்சம் வம்சமாக இவர்கள்
யோசேப்பின் சந்ததிகளாவர்.

38 வம்சம் வம்சமாக பென்யமீன்
சந்ததிகளாவன:

பேலாவின் மூலமாக பேலாவிய வம்சமும்,
அஸ்பேலின் மூலமாக அஸ்பேலின்
வம்சமும்,
அகிராமின் மூலமாக அகிராமிய வம்சமும்
வந்தன.

39 சுப்பாமின் மூலமாக சுப்பாமிய
வம்சமும்,

உப்பாமின் மூலமாக உப்பாமிய வம்சமும்
வந்தன.

40 ஆர்த், நாகமான் மூலமாக வந்த

பேலாவின் சந்ததிகளாவன:
ஆரேதின் மூலமாக ஆரேதிய வம்சமும்,
நாகமானின் மூலமாக நாகமானிய
வம்சமும் வந்தன.

⁴¹ பென்யமீனின் வம்சங்கள்
இவையே: 45,600 பேர் அவர்களில்
கணக்கிடப்பட்டார்கள்.

⁴² வம்சம் வம்சமாக தாணின்
சந்ததிகளாவன:
சூகாமின் மூலமாக சூகாமிய வம்சம்
உண்டாயிற்று.

தாணின் வம்சங்களாவன;
⁴³ அவர்கள் அனைவரும் சூகாமிய
வம்சத்தைச் சேர்ந்தவர்கள்.
64,400 பேர் அவர்களில்
கணக்கிடப்பட்டார்கள்.

⁴⁴ வம்சம் வம்சமாக ஆசேரின்
சந்ததிகளாவன:

இம்னாவின் மூலமாக இம்னாவிய
வம்சமும்;
இஸ்வியின் மூலமாக இஸ்விய வம்சமும்;
பெரீயாவின் மூலமாக பெரீயாவிய
வம்சமும் வந்தன;

⁴⁵ பெரீயா சந்ததியின் மூலமாக
வந்தவர்கள்:
ஏபேரின் மூலமாக ஏபேரிய வம்சமும்,
மல்கியேலின் மூலமாக மல்கியேலிய
வம்சமும் வந்தன.

46 ஆசேருக்கு செராக்கு என்னும் பெயருள்ள ஒரு மகள் இருந்தாள்.

47 ஆசேரின் வம்சங்கள் இவைகளே: 53,400 பேர். அவர்களில் கணக்கிடப்பட்டார்கள்.

48 வம்சம் வம்சமாக நப்தலியின் சந்ததிகளாவன:

யாத்சியேலின் மூலமாக யாத்சியேலிய வம்சமும்;

கூனியின் மூலமாக கூனியரின் சந்ததியும் வந்தன;

49 எத்சேரின் மூலமாக எத்சேரிய வம்சமும், சில்லேமின் மூலமாக சில்லேமிய வம்சமும் உண்டாயின.

50 நப்தலியின் வம்சங்கள் இவையே. 45,400 பேர் அவர்களில் கணக்கிடப்பட்டார்கள்.

51 இஸ்ரவேலிய மனிதர்களின் மொத்த எண்ணிக்கை 6,01,730 பேர்.

52 யெகோவா மோசேயிடம் சொன்னதாவது:

53 “பெயர்களின் எண்ணிக்கை அடிப்படையில் நாடு அவர்களுக்கு உரிமைச்சொத்தாகப் பகிர்ந்தளிக்கப்படவேண்டும்.

54 கணக்கிடப்பட்டவர்களில் பெரிய குழுவினருக்கு பெரிதான உரிமைச்சொத்தும், சிறிய குழுவிற்குச் சிறிதான உரிமைச்சொத்தும் கொடு. கணக்கிடப்பட்டவர்களின்

எண்ணிக்கையின்படியே ஒவ்வொரு குழுவும்
 உரிமைச்சொத்தைப் பெற்றுக்கொள்ள
 வேண்டும். ⁵⁵ சீட்டுப்போடுவதன்
 மூலமே நாடு பங்கிடப்படவேண்டும்
 என்பதில் கவனமாயிரு. ஒவ்வொரு
 குழுவும் உரிமையாக்கிக்கொள்ளும் நிலம்
 அவர்களின் முற்பிதாக்களின் கோத்திரப்
 பெயர்களின் எண்ணிக்கைப்படியே
 இருக்கவேண்டும். ⁵⁶ ஒவ்வொரு
 உரிமைச்சொத்து நிலமும் பெரிய
 குழுக்களுக்குள்ளும், சிறிய
 குழுக்களுக்குள்ளும் சீட்டுப்போட்டே
 பங்கிடப்படவேண்டும்” என்றார்.

⁵⁷ வம்சம் வம்சமாக எண்ணப்பட்ட
 லேவியர்கள் இவர்களே.
 கெர்சோனின் மூலமாக கெர்சோனிய
 வம்சமும்,
 கோகாத்தின் மூலமாக கோகாத்திய
 வம்சமும்,
 மெராரியின் மூலமாக மெராரிய வம்சமும்
 வந்தன.

⁵⁸ லேவியின் மற்ற வம்சங்களாவன:
 லிப்னீய வம்சம்,
 எப்ரோனிய வம்சம்,
 மகலிய வம்சம்,
 மூசிய வம்சம்,
 கோராகிய வம்சம் என்பவைகளே.
 அம்ராமின் முற்பிதா கோகாத்;
⁵⁹ அம்ராமின் மனைவியின்

பெயர் யோகெபேத். அவள்
 லேவிய சந்ததியைச் சேர்ந்தவள்.
 அவள் எகிப்திலே லேவிக்குப்
 பிறந்தவள். அவள், ஆரோன்,
 மோசே ஆகியோரையும் அவர்களின்
 சகோதரியான மிரியாமையும்
 அம்ராமுக்குப் பெற்றாள்.
⁶⁰ நாதாப், அபியூ, எலெயாசார்,
 இத்தாமார் ஆகியோரின் தகப்பன்
 ஆரோன். ⁶¹ நாதாபும், அபியூவும்
 அங்கீகரிக்கப்படாத நெருப்பினால்
 யெகோவாவுக்கு முன்பாகக்
 காணிக்கையைச் செலுத்தியபோது
 இறந்துபோனார்கள்.

⁶² கணக்கிடப்பட்டபடி, ஒரு மாதமும்
 அதற்கு மேற்பட்ட வயதும்
 உடையவர்களான லேவிய
 ஆசாரியர்களின் மொத்தத்தொகை
 23,000 பேர். இவர்களுக்கு
 மற்ற இஸ்ரவேலருக்குள்
 உரிமைச்சொத்து கிடைக்காதபடியால்,
 லேவியர் அவர்களுடன் சேர்த்து
 எண்ணப்படவில்லை.

⁶³ யோர்தானுக்கு அருகே எரிகோவுக்கு
 எதிராகவுள்ள மோவாப் சமவெளியில்
 மோசேயும், ஆசாரியன் எலெயாசாரும்
 இஸ்ரவேலரைக் கணக்கெடுத்தபோது

கணக்கிடப்பட்டவர்கள் இவர்களே. ⁶⁴ ஆனால் முன்பு மோசேயினாலும், ஆசாரியன் ஆரோனாலும் சீனாய் வனாந்திரத்தில் கணக்கிடப்பட்ட இஸ்ரவேலர்களில் ஒருவனும் இவர்கள் மத்தியில் இருக்கவில்லை. ⁶⁵ ஏனெனில், “அந்த இஸ்ரவேலர் பாலைவனத்தில் நிச்சயம் சாவார்கள்” என யெகோவா அவர்களுக்குச் சொல்லியிருந்தார். அவ்வாறே எப்புன்னேயின் மகன் காலேபையும், நூனின் மகன் யோசவாவையும் தவிர வேறு ஒருவரும் உயிரோடிருக்கவில்லை.

27

செலொப்பியாத்தின் மகள்கள்

¹ செலொப்பியாத்தின் மகள்கள், யோசேப்பின் மகன் மனாசேயின் வம்சங்களில் ஒன்றைச் சேர்ந்தவர்கள். இந்த செலொப்பியாத் எப்பேரின் மகன். ஏப்பேர் கீலேயாத்தின் மகன். கீலேயாத் மாகீரின் மகன். மாகீர் மனாசேயின் மகன். செலொப்பியாத்தின் மகள்கள் மக்லாள், நோவாள், ஒக்லாள், மில்காள், திர்சாள் ஆகியோர். ² அவர்கள் சபைக் கூடாரவாசலுக்குச் சமீபமாய் வந்து, மோசேக்கும், ஆசாரியன் எலெயாசாருக்கும், தலைவர்களுக்கும், சபையார் அனைவருக்கும் முன்பாக நின்றார்கள். அப்பெண்கள் அவர்களிடம்,

3 “எங்கள் தகப்பன் பாலைவனத்தில் இறந்துவிட்டார். யெகோவாவுக்கு விரோதமாக ஒன்றுசூடி கோராகைப் பின்பற்றியவர்களின் மத்தியில் அவர் இருக்கவில்லை. அவர் தன்னுடைய பாவத்தினாலேயே இறந்துவிட்டார். அவருக்கு மகன்கள் ஒருவரும் இல்லை.

4 அவருக்கு மகன்கள் இல்லாதபடியால், எங்களுடைய தகப்பனின் பெயர் அவருடைய வம்சத்திலிருந்து இல்லாமல் போகவேண்டியதேன்? எங்கள் தகப்பனின் உறவினர்களுக்குள்ளே எங்களுக்கும் காணி தரவேண்டும்” என்றார்கள்.

5 மோசே அவர்களுடைய கோரிக்கையை யெகோவாவுக்கு முன்பாகக் கொண்டுவந்தான். 6 யெகோவா அவனிடம், 7 “செலொப்பியாத்தின் மகன்கள் கேட்பது சரியானதே. நீ அவர்களுக்குச் சொத்துரிமையாக அவர்கள் தகப்பனின் உறவினர்கள் மத்தியில் காணியைக் கொடுக்கவேண்டும். இவ்விதமாய் நீ அவர்களுடைய தகப்பனின் சொத்துரிமையை அவர்களிடம் ஒப்புவிக்கவேண்டும்.

8 “நீ இஸ்ரவேலருடன் சொல்லவேண்டியதாவது, ‘ஒரு மனிதன் மகன் இல்லாமல் இறந்துபோனால், அவனுடைய சொத்துரிமையை அவனுடைய மகளுக்கு ஒப்புவிக்கவேண்டும்.

9 அவனுக்கு மகளும் இல்லாவிட்டால், அவனுடைய சொத்துரிமையை அவனுடைய சகோதரர்களுக்குக் கொடுக்கவேண்டும். 10 அவனுக்குச் சகோதரர்களும் இல்லாவிட்டால், அவனுடைய சொத்துரிமையை அவனுடைய தகப்பனின் சகோதரர்களிடம் கொடுக்கவேண்டும். 11 அவனுடைய தகப்பனுக்கும் சகோதரன் இல்லாதிருந்தால், அவனுடைய வம்சத்தில் அவனுக்கு நெருங்கிய உறவினனுக்கு அதைக் கொடுக்கவேண்டும். அவன் அதை உரிமையாக்கிக் கொள்ளட்டும். இது யெகோவா மோசேக்குக் கட்டளையிட்டபடியே இஸ்ரவேலருக்கு ஒரு சட்டபூர்வமான நடைமுறையாக இருக்கவேண்டும்” என்றார்.

மோசேயின் இடத்தில் யோசுவா

12 பின்பு யெகோவா மோசேயிடம் சொன்னதாவது, “நீ அபாரீம் மலைத்தொடரிலுள்ள இம்மலையின் மேல் ஏறிப்போய், நான் இஸ்ரவேலருக்குக் கொடுத்திருக்கும் நாட்டைப் பார். 13 நீ அதைப் பார்த்தபின், உன் சகோதரன் ஆரோனைப்போல், நீயும் உன் முன்னோர்களுடன் சேர்க்கப்படுவாய். 14 ஏனென்றால், சீன் பாலைவனத்தின் தண்ணீரின் அருகே இந்த மக்கள் கலகம் பண்ணியபொழுது, அவர்களுக்குமுன் என்னைப் பரிசுத்தர் என்று கனம்பண்ணும்படி

உங்களுக்குக் நான் கொடுத்த கட்டளைக்கு நீங்கள் இருவருமே கீழ்ப்படியவில்லை” என்றார். சீன் பாலைவனத்திலுள்ள காதேஸ் என்ற இடத்தில் உண்டான மேரிபாவின் தண்ணீரைப் பற்றியே இது சொல்லப்பட்டது.

¹⁵ மோசே யெகோவாவிடம் சொன்னதாவது, ¹⁶ “முழு மனுக்குலத்தின் ஆவிகளுக்கும் இறைவனாகிய யெகோவா இந்த மக்கள் சமுதாயத்தின் மேலாக ஒரு மனிதனை நியமிப்பாராக! ¹⁷ யெகோவாவின் மக்கள் மேய்ப்பனில்லாத செம்மறியாடுகளைப்போல் இராதபடி அவர்களை வெளியே வழிநடத்திச் செல்லவும், உள்ளே கொண்டுவரவும் அவனை நியமிப்பாராக” என்றான்.

¹⁸ எனவே யெகோவா மோசேயிடம், “நூனின் மகனும், ஆவியானவரைப் பெற்றிருக்கிறவனுமாகிய யோசுவாவைத் தெரிந்தெடுத்து, அவன்மேல் உன் கையை வை. ¹⁹ ஆசாரியன் எலெயாசாருக்கு முன்பாகவும், சபையார் எல்லோருக்கும் முன்பாகவும், அவனை நிறுத்தி, அவர்கள் முன்னிலையில் அவனுக்குத் தலைமைப்பொறுப்பைக் கொடு.

²⁰ இஸ்ரவேல் சமுதாயம் முழுவதும் அவனுக்குக் கீழ்ப்படியும்படியாக உன் அதிகாரத்தில் ஓரளவை அவனுக்குக் கொடு.

²¹ அவன் ஆசாரியன் எலெயாசாருக்கு முன்பாக நிற்கவேண்டும். யோசுவா செய்யவேண்டிய தீர்மானங்களை

எலெயாசார், யெகோவாவிடம் ஊரீம் மூலமாக விசாரித்து அறிவான். யோசுவாவின் கட்டளைப்படியே, அவனுடன் முழு இஸ்ரவேல் சமுதாயத்தாரும் வெளியே போவார்கள். அவனுடைய கட்டளைப்படியே அவர்கள் உள்ளே வருவார்கள்” என்றார்.

²² யெகோவா தனக்குக் கட்டளையிட்டபடியே மோசே செய்தான். அவன் ஆசாரியன் எலெயாசார் முன்பாகவும், முழுசபையார் முன்பாகவும் யோசுவாவைக் கூட்டிக்கொண்டுபோய் நிறுத்தினான்.

²³ பின்பு மோசே யெகோவா தனக்கு அறிவுறுத்தியபடியே யோசுவாவின்மேல் தன் கைகளை வைத்து, தலைமைப்பொறுப்பை அவனிடத்தில் கொடுத்தான்.

28

அன்றாட காணிக்கைகள்

¹ யெகோவா மோசேயிடம், ² “நீ இந்தக் கட்டளையை இஸ்ரவேலருக்குக் கொடுத்துச் சொல்லவேண்டியதாவது: ‘எனக்கு மகிழ்ச்சியூட்டும் நறுமணமாக நெருப்பினால் செலுத்தப்படும் காணிக்கைகளுக்கான உணவை, நியமிக்கப்பட்ட வேளையில் எனக்குக் கொண்டுவரும்படி பார்த்துக்கொள்ளுங்கள். ³ மேலும் நீ அவர்களிடம், நீங்கள் யெகோவாவுக்குக் கொடுக்கவேண்டிய, நெருப்பினால் செலுத்தப்படும் காணிக்கை

இதுவே. ஒவ்வொரு நாளும் தொடர்ச்சியாக தகன காணிக்கையாக, ஒரு வயதுடைய குறைபாடற்ற இரண்டு செம்மறியாட்டுக் குட்டிகளைச் செலுத்தவேண்டும். ⁴ ஒரு செம்மறியாட்டுக் குட்டியை காலையிலும், மற்றதைப் பொழுதுபடும் வேளையிலும் செலுத்தவேண்டும். ⁵ அவற்றுடன் பத்தில் ஒரு பங்கு எப்பா* அளவான மாவுடன், நான்கில் ஒரு பங்கு ஹின்† அளவான இடித்துப் பிழிந்த ஒலிவ எண்ணெயைவிட்டுப் பிசைந்து, அதைத் தானிய காணிக்கையாகச் செலுத்தவேண்டும். ⁶ இதுவே சீனாய் மலையில் ஏற்படுத்தப்பட்ட வழக்கமான தகன காணிக்கை; இது யெகோவாவுக்கு மகிழ்ச்சியூட்டும் நறுமணமான தகன காணிக்கை. ⁷ ஒவ்வொரு செம்மறியாட்டுக் குட்டியுடனும் சேர்த்துச் செலுத்தப்படும் பானகாணிக்கை, நான்கில் ஒரு பங்கு ஹின் அளவான திராட்சைரசமாயிருக்க வேண்டும். இந்தப் பானகாணிக்கையைப் பரிசுத்த இடத்தில் யெகோவாவுக்காக ஊற்றுங்கள். ⁸ இரண்டாவது செம்மறியாட்டுக் குட்டியை, காலையில் செலுத்தியதுபோன்று அதேவிதமான தானிய காணிக்கையுடனும், பானகாணிக்கையுடனும் பொழுதுபடும் வேளையில் செலுத்துங்கள். இது யெகோவாவுக்கு மகிழ்ச்சியூட்டும்

* 28:5 28:5 அதாவது, சுமார் 1.6 கிலோகிராம் † 28:5 28:5 அதாவது, சுமார் 1லிட்டர்

நறுமணமாக நெருப்பினால் செலுத்தப்படும் காணிக்கையாகும்.

ஓய்வுநாள் காணிக்கைகள்

9 “ஓய்வுநாளில் ஒரு வயதுடைய குறைபாடற்ற இரண்டு செம்மறியாட்டுக் குட்டிகளைக் காணிக்கையாகச் செலுத்துங்கள். அவற்றுடன், அதற்குரிய பானகாணிக்கையையும் செலுத்தி, பத்தில் இரண்டு எப்பா அளவு எண்ணெய்விட்டுப் பிசைந்த, சிறந்த மாவைக்கொண்ட தானிய காணிக்கையையும் செலுத்துங்கள். 10 இதுவே வழக்கமாக கொடுக்கப்படும் தகன காணிக்கையுடனும், அதன் பானகாணிக்கையுடனும் வழக்கமாக ஒவ்வொரு ஓய்வுநாளிலும் செலுத்தப்படவேண்டிய தகன காணிக்கை ஆகும்.

மாதாந்திர காணிக்கைகள்

11 “ஒவ்வொரு மாதத்தின் முதல் நாளான அமாவாசை தினத்தில், இரண்டு இளங்காளகளையும், ஒரு செம்மறியாட்டுக் கடாவையும், ஒரு வயதுடைய ஏழு செம்மறியாட்டுக் கடாக்குட்டிகளையும் யெகோவாவுக்குத் தகன காணிக்கையாகச் செலுத்தவேண்டும். இவை யாவும் குறைபாடற்றவையாய் இருக்கவேண்டும். 12 ஒவ்வொரு காளையுடனும் பத்தில் மூன்று எப்பா அளவு சிறந்த மாவில்

எண்ணெய்விட்டுப் பிசைந்து அதைத் தானிய காணிக்கையாகச் செலுத்தவேண்டும். செம்மறியாட்டுக் கடாவுடன் பத்தில் இரண்டு பங்கு எப்பா அளவு சிறந்த மாவில் எண்ணெய்விட்டுப் பிசையப்பட்ட, தானிய காணிக்கை கொடுக்கவேண்டும். ¹³ ஒவ்வொரு செம்மறியாட்டுக் குட்டியுடனும், பத்தில் ஒரு பங்கு எப்பா அளவு தரமான மாவில் எண்ணெய்விட்டுப் பிசையப்பட்ட தானிய காணிக்கையையும் செலுத்தவேண்டும். இது மகிழ்ச்சியூட்டும் நறுமணமாக யெகோவாவுக்கு நெருப்பினால் செலுத்தப்படும் ஒரு தகன காணிக்கை. ¹⁴ ஒவ்வொரு காளையுடனும் இரண்டில் ஒரு ஹின் அளவு திராட்சை இரசமும், செம்மறியாட்டுக் கடாவுடன் மூன்றில் ஒரு ஹின் அளவு திராட்சை இரசமும், ஒவ்வொரு செம்மறியாட்டுக் குட்டியுடனும் நாலில் ஒரு ஹின் அளவு திராட்சை இரசமும் பானகாணிக்கையாகச் செலுத்தவேண்டும். வருடத்தின் ஒவ்வொரு அமாவாசை தினத்திலும் செலுத்தப்படவேண்டிய மாதாந்திர தகன காணிக்கை இதுவே. ¹⁵ வழக்கமான தகன காணிக்கையையும், அதற்குரிய பானகாணிக்கையையும் தவிர, ஒரு வெள்ளாட்டுக் கடாவும் யெகோவாவுக்குப் பாவநிவாரண காணிக்கையாகச் செலுத்தப்பட வேண்டும்.

பஸ்கா பண்டிகை

16 “முதலாம் மாதத்தின் பதினான்காம் நாள் யெகோவாவின் பஸ்கா பண்டிகையைக் கொண்டாடவேண்டும். 17 அந்த மாதம் பதினைந்தாம் நாளில் ஒரு பண்டிகை இருக்கவேண்டும். ஏழுநாட்களுக்குப் புளிப்பில்லாமல் செய்யப்பட்ட அப்பத்தைச் சாப்பிடவேண்டும். 18 முதலாம் நாள் பரிசுத்த சபையைக் கூட்டவேண்டும். அந்த நாளில் வழக்கமான வேலைகள் எதையும் செய்யவேண்டாம். 19 நெருப்பினால் செலுத்தப்படும் ஒரு காணிக்கையை யெகோவாவுக்குக் கொண்டுவாருங்கள். இரண்டு இளங்காளையையும், ஒரு செம்மறியாட்டுக் கடாவையும், ஒரு வயதுடைய ஏழு செம்மறியாட்டுக் கடாக்குட்டிகளையுமே அவ்வாறு தகன காணிக்கையாகச் செலுத்தவேண்டும். அவையாவும் குறைபாடற்றவையாய் இருக்கவேண்டும். 20 ஒவ்வொரு இளங்காளையுடனும் பத்தில் மூன்று எப்பா அளவு சிறந்த மாவில் எண்ணெய்விட்டுப் பிசைந்து தானிய காணிக்கையாகச் செலுத்தவேண்டும். அவ்வாறே செம்மறியாட்டுக் கடாவுடனும் பத்தில் இரண்டு எப்பா அளவான மாவைச் செலுத்தவேண்டும். 21 ஏழு செம்மறியாட்டுக் குட்டிகளில் ஒவ்வொன்றுடனும் அவ்விதமே பத்தில் ஒரு எப்பா அளவான மாவைச்

செலுத்தவேண்டும். ²² உங்களுக்காகப் பாவநிவிர்த்தி செய்வதற்குப் பாவநிவாரண காணிக்கையாக ஒரு வெள்ளாட்டுக்கடாவைச் சேர்த்துக்கொள்ளவேண்டும். ²³ இவற்றை வழக்கமாக காலைத் தகன காணிக்கையுடன் இவைகளையும் செலுத்தவேண்டும். ²⁴ இவ்விதமாக நெருப்பினால் செலுத்தப்படும் காணிக்கைக்கான உணவை ஒவ்வொரு நாளும் ஏழுநாட்களுக்கு யெகோவாவுக்கு மகிழ்ச்சியூட்டும் நறுமணமாகச் செலுத்தவேண்டும். இதை வழக்கமான தகன காணிக்கையுடனும், அதற்குரிய பானகாணிக்கையுடனும் இதையும் செலுத்தவேண்டும். ²⁵ பண்டிகையின் ஏழாம்நாளில் பரிசுத்த சபையைக் கூட்டுங்கள். அந்த நாளில் வழக்கமான வேலைகள் எதையும் செய்யவேண்டாம்.

வாரப் பண்டிகை

²⁶ “வாரங்களின் பண்டிகையான அறுவடைப் பண்டிகை காலத்தில் புதிதாக அறுவடை செய்யப்பட்ட தானியத்தை யெகோவாவுக்குக் காணிக்கையாகச் செலுத்தும் முதற்பலனின் நாளிலே, பரிசுத்த சபையைக் கூட்டுங்கள். அந்நாளில் வழக்கமாக நீங்கள் செய்யும் எந்த வேலையையும் செய்யவேண்டாம். ²⁷ மேலும் இரண்டு இளங்காளையையும், ஒரு செம்மறியாட்டுக் கடாவையும்,

ஒரு வயதுடைய ஏழு செம்மறியாட்டுக்
கடாக்குட்டிகளையும் யெகோவாவுக்கு
மகிழ்ச்சியூட்டும் நறுமணமான தகன
காணிக்கையாகக் கொண்டுவாருங்கள்.
²⁸ ஒவ்வொரு காளையுடனும் பத்தில்
மூன்று எப்பா அளவான சிறந்த மாவில்
எண்ணெய்விட்டுப் பிசைந்து தானிய
காணிக்கையாகக் கொண்டுவர வேண்டும்.
செம்மறியாட்டுக் கடாவுடனும் பத்தில்
இரண்டு எப்பா அளவான மாவில்
இவ்விதமாய்ச் செலுத்தப்பட வேண்டும்.
²⁹ ஏழு செம்மறியாட்டுக் குட்டிகள்
ஒவ்வொன்றுடனும் பத்திலொரு எப்பா
அளவான மாவில் இவ்விதம் செலுத்தப்பட
வேண்டும். ³⁰ உங்களுக்காகப் பாவநிவிர்த்தி
செய்வதற்கு ஒரு வெள்ளாட்டுக்கடாவையும்
சேர்த்துக்கொள்ளவேண்டும். ³¹ இவற்றை
அவற்றுக்குரிய பானகாணிக்கைகளோடும்,
வழக்கமான தகன காணிக்கையுடனும்,
அதற்குரிய தானிய காணிக்கையுடனும்
இவைகளையும் ஆயத்தப்படுத்தவேண்டும்.
இந்த மிருகங்கள் எல்லாம்
குறைபாடற்றவையாய் இருக்கவேண்டும்
என்பதில் கவனமாய் இருங்கள்.

29

எக்காளங்களின் பண்டிகை

¹ “ஏழாம் மாதம் முதலாம்தேதி
பரிசுத்த சபையைக் கூட்டுங்கள்.

அந்நாளில் வழக்கமான வேலை
 எதையும் செய்யவேண்டாம். அது
 உங்களுக்கு எக்காளங்களை ஊதும்
 நாளாயிருக்கிறது.* 2 அன்றைய நாளில் ஒரு
 இளங்காளையையும், ஒரு செம்மறியாட்டுக்
 கடாவையும், ஒரு வயதுடைய ஏழு
 செம்மறியாட்டுக் கடாக்குட்டிகளையும்
 யெகோவாவுக்கு மகிழ்ச்சியூட்டும்
 நறுமணமான தகன காணிக்கையாகச்
 செலுத்தவேண்டும். இந்த மிருகங்கள் யாவும்
 குறைபாடற்றவையாய் இருக்கவேண்டும்.
 3 காளையுடன், பத்தில் மூன்று எப்பா
 அளவு சிறந்த மாவுடன் எண்ணெய்விட்டுப்
 பிசைந்து தானிய காணிக்கையைச்
 செலுத்தவேண்டும். செம்மறியாட்டுக்
 கடாவுடனும் பத்தில் இரண்டு எப்பா அளவான
 மாவை அவ்விதம் செலுத்தவேண்டும்.
 4 அவ்விதமே ஏழு செம்மறியாட்டுக்
 குட்டிகள் ஒவ்வொன்றுடனும்
 பத்திலொரு எப்பா அளவான
 சிறந்த மாவைச் செலுத்தவேண்டும்.
 5 உங்களுக்காகப் பாவநிவிர்த்தி
 செய்வதற்கு பாவநிவாரண காணிக்கையாக
 ஒரு வெள்ளாட்டுக்கடாவையும்
 சேர்த்துக்கொள்ளவேண்டும். 6 இவை

* 29:1 29:1 எபிரெய நாட்காட்டியின் ஏழாவது மாதம்
 செப்டம்பர் நடுப்பகுதி முதல் அக்டோபர் நடுப்பகுதி வரை
 ஒத்திருக்கிறது. இது எபிரெய ஆண்டின் மிகவும் புனிதமான
 மாதமாகும்.

குறிப்பிடப்பட்ட மாதாந்திர தகன
காணிக்கையுடனும், அன்றாட தகன
காணிக்கையுடனும், அவற்றிற்குரிய தானிய
காணிக்கையுடனும், பானகாணிக்கையுடனும்
இவைகளையும் செலுத்தப்பட வேண்டும்.
இவை மகிழ்ச்சியூட்டும் நறுமணமாக
நெருப்பினால் யெகோவாவுக்குச்
செலுத்தப்படும் காணிக்கைகளாகும்.

பாவநிவிர்த்தி நாள்

7 “இந்த ஏழாம் மாதத்தின் பத்தாம்நாள்
பரிசுத்த சபையைக் கூட்டுங்கள். அந்நாளில்
நீங்கள் உங்களை தாழ்மைப்படுத்தி
உபவாசிக்கவேண்டும். எந்த
வேலையையும் செய்யவேண்டாம். 8 ஒரு
இளம்காளையையும், ஒரு செம்மறியாட்டுக்
கடாவையும், ஒரு வயதுடைய ஏழு
செம்மறியாட்டுக் கடாக்குட்டிகளையும்
யெகோவாவுக்கு மகிழ்ச்சியூட்டும் தகன
காணிக்கையாகச் செலுத்தவேண்டும். இந்த
மிருகங்கள் யாவும் குறைபாடற்றவையாய்
இருக்கவேண்டும். 9 காளையுடன்
பத்தில் மூன்று எப்பா அளவு சிறந்த
மாவில் எண்ணெய்விட்டுப் பிசைந்து,
அதைத் தானிய காணிக்கையாக
ஆயத்தப்படுத்தவேண்டும். செம்மறியாட்டுக்
கடாவுடனும் பத்தில் இரண்டு எப்பா
அளவான மாலை அவ்விதமே கொண்டு வர
வேண்டும். 10 ஏழு செம்மறியாட்டுக்

குட்டிகளில் ஒவ்வொன்றுடனும்
 பத்திலொரு எப்பா அளவான மாவை
 அவ்விதமே ஆயத்தப்படுத்தவேண்டும்.
 11 பாவநிவாரண காணிக்கையாக
 ஒரு வெள்ளாட்டுக்கடாவையும்
 சேர்த்துக்கொள்ளவேண்டும். அதைப்
 பாவநிவிர்த்திக்கான பாவநிவாரண
 காணிக்கையுடனும், வழக்கமான தகன
 காணிக்கையுடனும், அதற்குரிய தானிய
 காணிக்கையுடனும், அவைகளுக்குரிய
 பானகாணிக்கைகளோடும் இவைகளையும்
 செலுத்தவேண்டும்.

கூடாரங்களின் பண்டிகை

12 “ஏழாம் மாதத்தின் பதினைந்தாம்
 தேதியும் ஒரு பரிசுத்த சபையைக்
 கூட்டவேண்டும். அந்நாளில் வழக்கமான
 வேலை எதையுமே செய்யக்கூடாது. ஏழு
 நாட்கள் யெகோவாவுக்குப் பண்டிகையைக்
 கொண்டாடவேண்டும். 13 அந்நாளில்
 யெகோவாவுக்கு மகிழ்ச்சியூட்டும்
 நறுமணமான நெருப்பினால் செலுத்தப்படும்
 காணிக்கையைக் கொண்டுவர வேண்டும்.
 பதின்மூன்று இளங்காளையையும்,
 இரண்டு செம்மறியாட்டுக் கடாக்களையும்,
 ஒரு வயதுடைய பதினான்கு செம்மறியாட்டுக்
 கடாக்குட்டிகளையும் தகன காணிக்கையாகக்
 கொண்டுவர வேண்டும். இந்த
 மிருகங்கள் யாவும் குறைபாடற்றவையாய்

இருக்கவேண்டும். ¹⁴ அந்த பதின்மூன்று
காளைகளில் ஒவ்வொன்றுடனும், பத்தில்
மூன்று எப்பா அளவு சிறந்த மாவில்
எண்ணெய்விட்டுப் பிசைந்து அதைத் தானிய
காணிக்கையாகச் செலுத்தவேண்டும்.
அந்த இரண்டு செம்மறியாட்டுக்
கடாக்களில் ஒவ்வொன்றுடனும் பத்தில்
இரண்டு எப்பா அளவான மாவை
அவ்விதமே ஆயத்தப்படுத்தவேண்டும்.

¹⁵ பதினான்கு செம்மறியாட்டுக் குட்டிகள்
ஒவ்வொன்றுடனும் பத்தில் ஒரு
எப்பா அளவான மாவை அவ்விதமே
செலுத்தவேண்டும். ¹⁶ வழக்கமான தகன
காணிக்கையுடனும், அதற்குரிய தானிய
காணிக்கையுடனும், பானகாணிக்கையுடனும்
கூடுதலாக ஒரு வெள்ளாட்டுக்கடாவைப்
பாவநிவாரண காணிக்கையாகச்
சேர்த்துக்கொள்ளவேண்டும்.

¹⁷ “இரண்டாம் நாளில் பன்னிரண்டு
இளங்காளைகளையும், இரண்டு
செம்மறியாட்டுக் கடாக்களையும்,
ஒரு வயதுடைய பதினான்கு
செம்மறியாட்டுக் கடாக்குட்டிகளையும்
ஆயத்தப்படுத்தவேண்டும். இவை
யாவும் குறைபாடற்றவையாயிருக்க
வேண்டும். ¹⁸ காளைகளுடனும்,
செம்மறியாடுகளுடனும், செம்மறியாட்டுக்
குட்டிகளுடனும் குறிக்கப்பட்ட
அவற்றின் எண்ணிக்கையின்படியே

தானிய காணிக்கைகளையும்,
பானகாணிக்கைகளையும் ஆயத்தப்படுத்தவேண்டும்.
19 வழக்கமான தகன காணிக்கையுடனும்,
அதற்குரிய தானிய காணிக்கையுடனும்,
அவற்றின் பானகாணிக்கைகளுடனும்
அதிகமாக ஒரு வெள்ளாட்டுக்கடாவைப்
பாவநிவாரண காணிக்கையாகச்
சேர்த்துக்கொள்ளுங்கள்.

20 “மூன்றாம் நாளில் பதினோரு
காளைகளையும், இரண்டு செம்மறியாட்டுக்
கடாக்களையும், ஒரு வயதுடைய பதினான்கு
செம்மறியாட்டுக் கடாக்குட்டிகளையும்
ஆயத்தப்படுத்தவேண்டும். இவை
யாவும் குறைபாடற்றவையாய்
இருக்கவேண்டும். 21 காளைகளுடனும்,
செம்மறியாடுகளுடனும், செம்மறியாட்டுக்
குட்டிகளுடனும் குறிக்கப்பட்ட அவற்றின்
எண்ணிக்கையின்படியே அவற்றிற்கான
தானிய காணிக்கைகளையும்,
பானகாணிக்கைகளையும் ஆயத்தப்படுத்தவேண்டும்.

22 வழக்கமான தகன காணிக்கையுடனும்,
அதற்குரிய தானிய காணிக்கையுடனும்,
பானகாணிக்கையுடனும் அதிகமாக
ஒரு வெள்ளாட்டுக்கடாவைப்
பாவநிவாரண காணிக்கையாகச்
சேர்த்துக்கொள்ளவேண்டும்.

23 “நான்காம் நாளில் பத்து
காளைகளையும், இரண்டு செம்மறியாட்டுக்
கடாக்களையும், ஒரு வயதுடைய

பானகாணிக்கையுடனும் அதிகமாக
ஒரு வெள்ளாட்டுக்கடாவைப்
பாவநிவாரண காணிக்கையாகச்
சேர்த்துக்கொள்ளவேண்டும்.

²⁹ “ஆறாம்நாளில் எட்டுக் காளைகளையும்,
இரண்டு செம்மறியாட்டுக் கடாக்களையும்,
ஒரு வயதுடைய பதினான்கு
செம்மறியாட்டுக் கடாக்குட்டிகளையும்
ஆயத்தப்படுத்தவேண்டும். இவை
யாவும் குறைபாடற்றவையாய்
இருக்கவேண்டும். ³⁰ காளைகளுடனும்,
செம்மறியாடுகளுடனும், செம்மறியாட்டுக்
குட்டிகளுடனும் குறிக்கப்பட்ட அவற்றின்
எண்ணிக்கையின்படியே அவற்றிற்கான
தானிய காணிக்கைகளையும்,
பானகாணிக்கைகளையும் ஆயத்தப்படுத்தவேண்டும்.

³¹ வழக்கமான தகன காணிக்கையுடனும்,
அதற்குரிய தானிய காணிக்கையுடனும்,
பானகாணிக்கையுடனும் அதிகமாக
ஒரு வெள்ளாட்டுக்கடாவைப்
பாவநிவாரண காணிக்கையாகச்
சேர்த்துக்கொள்ளவேண்டும்.

³² “ஏழாம்நாளில் ஏழு காளைகளையும்,
இரண்டு செம்மறியாட்டுக் கடாக்களையும்,
ஒரு வயதுடைய பதினான்கு
செம்மறியாட்டுக் கடாக்குட்டிகளையும்
ஆயத்தப்படுத்தவேண்டும். இவை
யாவும் குறைபாடற்றவையாய்
இருக்கவேண்டும். ³³ காளைகளுடனும்,

செம்மறியாடுகளுடனும், செம்மறியாட்டுக் குட்டிகளுடனும் குறிக்கப்பட்ட அவற்றின் எண்ணிக்கையின்படியே அவற்றிற்கான தானிய காணிக்கைகளையும், பானகாணிக்கைகளையும் ஆயத்தப்படுத்தவேண்டும்.

³⁴ வழக்கமான தகன காணிக்கையுடனும், அதற்குரிய தானிய காணிக்கையுடனும், பானகாணிக்கையுடனும் அதிகமாக ஒரு வெள்ளாட்டுக்கடாவைப் பாவநிவாரண காணிக்கையாகச் சேர்த்துக்கொள்ளவேண்டும்.

³⁵ “எட்டாம் நாளில் சபையைக் கூட்டுங்கள். அதில் வழக்கமான வேலை எதையும் செய்யவேண்டாம்.

³⁶ யெகோவாவுக்கு மகிழ்ச்சியூட்டும் நறுமணமாக நெருப்பினால் செலுத்தப்படும் ஒரு காணிக்கையைக் கொண்டுவாருங்கள். ஒரு காளை, ஒரு செம்மறியாட்டுக் கடா, ஒரு வயதுடைய ஏழு செம்மறியாட்டுக் கடாக்குட்டிகள் ஆகியனவற்றை தகன காணிக்கையாக கொண்டுவாருங்கள். இவை யாவும் குறைபாடற்றவையாய் இருக்கவேண்டும். ³⁷ காளையுடனும், செம்மறியாட்டுடனும், செம்மறியாட்டுக் குட்டிகளுடனும் குறிக்கப்பட்ட அவற்றின் எண்ணிக்கையின்படியே அவற்றிற்கான தானிய காணிக்கைகளையும், பானகாணிக்கைகளையும் ஆயத்தப்படுத்தவேண்டும்.

³⁸ வழக்கமான தகன காணிக்கையுடனும்,

அதற்குரிய தானிய காணிக்கையுடனும்,
பானகாணிக்கையுடனும் அதிகமாக
ஒரு வெள்ளாட்டுக்கடாவைப்
பாவநிவாரண காணிக்கையாகச்
சேர்த்துக்கொள்ளவேண்டும்.

39 “அத்துடன், நீங்கள் நேர்ந்துகொண்டவைகளுடனும்,
உங்கள் சுயவிருப்பக் காணிக்கைகளோடும்
உங்களுக்கு நியமிக்கப்பட்ட
பண்டிகைகளில் இவைகளையும்
யெகோவாவுக்கு ஆயத்தப்படுத்தவேண்டிய
காணிக்கைகளாவன: தகன
காணிக்கைகள், தானிய காணிக்கைகள்,
பானகாணிக்கைகள், சமாதான
காணிக்கைகள் ஆகிய இவையே” என்றார்.

40 யெகோவா தனக்குக் கட்டளையிட்ட
எல்லாவற்றையும் மோசே இஸ்ரவேலருக்குச்
சொன்னான்.

30

நேர்த்திக்கடன்கள்

1 மோசே இஸ்ரவேல் கோத்திரத்தின்
தலைவர்களிடம் சொன்னதாவது:

“யெகோவா கட்டளையிடுவது இதுவே:

2 ஒரு மனிதன் யெகோவாவுடன்
பொருத்தனைபண்ணுகிறபோதோ அல்லது
ஒரு வாக்குறுதியின்படி தான் நடப்பதாக
ஆணையிடும்போதோ, அவன் தன் வாக்கை
மீறாமல் தான் சொன்ன எல்லாவற்றின்படியும்
செய்யவேண்டும்.

3 “ஒரு இளம்பெண் தன் தகப்பன் வீட்டில் வாழ்ந்து கொண்டிருக்கும்போது, யெகோவாவுக்கு ஒரு நேர்த்திக்கடனைச் செய்திருக்கலாம் அல்லது ஒரு வாக்குறுதியின்படி நடப்பதற்குத் தன்னைக் கடமைப்படுத்தி இருக்கலாம்.

4 அப்போது அவளுடைய தகப்பன் அவளுடைய நேர்த்திக்கடனைப்பற்றியோ, வாக்குறுதியைப்பற்றியோ கேள்விப்பட்டும், அவளுக்கு ஒன்றும் சொல்லாதிருந்தால், அவள் செய்வதாக வாக்களித்த அவளுடைய எல்லா நேர்த்திக்கடன்களும் எல்லா வாக்குறுதிகளும் நிறைவேற்றப்படவேண்டும்.

5 ஆனால் அவளுடைய தகப்பன் அதைப்பற்றிக் கேள்விப்பட்டும்போது, அவளை தடைசெய்தால், அவள் தான் செய்வதாகச் சொன்ன எந்தவொரு நேர்த்திக்கடனோ வாக்குறுதியோ நிறைவேற்றப்படத் தேவையில்லை. அவள் தகப்பன் அவளைத் தடைசெய்தபடியால், யெகோவா அவளை அதிலிருந்து நீங்கலாக்குகிறார்.

6 “ஒரு நேர்த்திக்கடனைச் செய்தபின்போ அல்லது தன் உதடுகளால் முன்யோசனையின்றி வாக்குப்பண்ணி கடமைப்படுத்திய பின்போ அவள் திருமணம் செய்திருக்கலாம். 7 அப்போது அவள் கணவன் அதைப்பற்றிக் கேள்விப்பட்டும் அவளுக்குத் தடையொன்றும் தெரிவிக்காவிட்டால், அவள்

செய்வதாக வாக்களித்த அவளுடைய எல்லா நேர்த்திக்கடன்களும், எல்லா வாக்குறுதிகளும் நிறைவேற்றப்படவேண்டும். ⁸ ஆனால் அவள் கணவன் அதைப்பற்றிக் கேள்விப்படும்போது அவளைத் தடுத்தால், அவள் தான் செய்வதாகச் சொன்ன நேர்த்திக்கடனையும், தான் கைக்கொண்டு நடப்பதாகச் சொன்ன அவளுடைய முன்யோசனையின்றிச் செய்த வாக்குறுதிகளையும் அவளுடைய கணவன் இல்லாமலாக்கிவிடுகிறான். ஆகவே யெகோவா அவளை அதிலிருந்து நீங்கலாக்குகிறார்.

⁹ “ஆனால் ஒரு விதவையோ அல்லது விவாகரத்து செய்யப்பட்ட பெண்ணோ எந்த ஒரு நேர்த்திக்கடனையோ அல்லது வாக்குறுதியையோ செய்தால் அதற்கு அவள் கட்டுப்பட்டே ஆகவேண்டும்.

¹⁰ “தன் கணவனோடு வாழ்கின்ற ஒரு பெண் ஒரு நேர்த்திக்கடனைச் செய்தோ அல்லது ஒரு வாக்குறுதியை ஆணையிட்டுக்கொடுத்தோ தன்னைக் கடமைப்படுத்தக்கூடும். ¹¹ அப்போது அவள் கணவன் அதைப்பற்றிக் கேள்விப்பட்டு ஒன்றும் சொல்லாமலும், அவளைத் தடை செய்யாமலும் இருந்தால், அவள் தன்னுடைய நேர்த்திக்கடனையும், தன்னைக் கட்டுப்படுத்த அவள் கொடுத்த வாக்குறுதிகளையும் நிறைவேற்றவேண்டும். ¹² ஆனால்

அவள் கணவன் அவற்றைப்பற்றிக்
கேள்விப்படும்போது, அவற்றை இல்லாமல்
செய்தால் அவளின் வாயிலிருந்து புறப்பட்ட
நேர்த்திக்கடனையோ வாக்குறுதியையோ
அவள் நிறைவேற்ற வேண்டியதில்லை.
அவளுடைய கணவன் அவற்றை
இல்லாமல் செய்துவிட்டான். ஆகவே
யெகோவாவும் அவளை அவைகளிலிருந்து
நீங்கலாக்கிவிடுவார். ¹³ அவள் செய்யும்
எந்த நேர்த்திக்கடனையோ அல்லது
தன்னை தாழ்மைப்படுத்தும்படி அவள்
கொடுக்கும் எந்த வாக்குறுதியையோ
நிலைக்கச் செய்யவும், இல்லாமல் செய்யவும்
அவள் கணவனுக்கு உரிமை உண்டு.
¹⁴ அவள் கணவன் அதைப்பற்றி அறிந்தும்,
ஒருநாளும் அதைப்பற்றி அவளுக்கு
ஒன்றும் சொல்லாதிருந்தால், அப்பொழுது
அவளுடைய நேர்த்திக்கடன்களையும்,
தன்னைக் கட்டுப்படுத்தும் வாக்குறுதிகளையும்
உறுதிப்படுத்துகிறான். அவன்
அவற்றைப்பற்றிக் கேள்விப்படும்
அதைப்பற்றி அவளுக்கு ஒன்றும்
சொல்லாதிருந்தபடியால், அவன் அவற்றை
உறுதிப்படுத்துகிறான். ¹⁵ ஆனாலும்,
அவன் அவற்றைப்பற்றிக் கேள்விப்படும்
சிறிதுகாலம் கழித்தே அதை இல்லாமல்
செய்வானாகில், அவளுடைய குற்றத்திற்கு
அவனே பொறுப்பாளியாவான்.”

¹⁶ ஒரு மனிதனுக்கும் அவனுடைய

மனைவிக்கும் இடையிலும், ஒரு
 தகப்பனுக்கும், அவனுடைய வீட்டில்
 வாழ்ந்துகொண்டிருக்கும் இளவயதான
 மகளுக்கும் இடையிலும் உள்ள
 உறவுகளைப்பற்றி யெகோவா மோசேக்குக்
 கொடுத்த விதிமுறைகள் இவையே.

31

மீதியானியர்களைப் பழிவாங்குதல்

1 யெகோவா மோசேயிடம்,
 2 “இஸ்ரவேலருக்காக மீதியானியரைப்
 பழிவாங்கு; அதன்பின் நீ உன் மக்களுடன்
 சேர்க்கப்படுவாய்” என்றார்.
 3 எனவே மோசே மக்களிடம்,
 “மீதியானியருக்கு விரோதமாக
 யுத்தம் செய்யவும், அவர்களைப்
 பழிவாங்கும்படியான யெகோவாவின்
 நோக்கத்தை நிறைவேற்றவும் உங்கள்
 மனிதரில் சிலருக்கு ஆயுதங்களைத்
 தரிப்பியுங்கள். 4 இஸ்ரவேல் கோத்திரம்
 ஒவ்வொன்றில் இருந்தும் ஆயிரம்பேரைத்
 தெரிந்தெடுத்து யுத்தத்திற்கு அனுப்புங்கள்”
 என்றான். 5 எனவே ஒவ்வொரு
 கோத்திரத்தில் இருந்தும், ஆயிரம்பேராக
 பன்னிரெண்டாயிரம் ஆயுதம் தரித்த
 மனிதர் இஸ்ரவேல் வம்சங்களிலிருந்து
 அனுப்பப்பட்டார்கள். 6 மோசே
 ஒவ்வொரு கோத்திரத்திலிருந்தும்
 ஆயிரம்பேரைத் தெரிந்துகொண்டு,

அவர்களை ஆசாரியன் எலெயாசாரின்
மகன் பினெகாசுடன் யுத்தத்திற்கு
அனுப்பினான். பினெகாஸ் தன்னுடன்
பரிசுத்த இடத்திலிருந்த பொருட்களையும்,
தொனிக்கும் பூரிகைகளையும் செய்வதற்கு
எக்காளங்களையும் எடுத்துக்கொண்டு
போனான்.

7 யெகோவா மோசேக்குக்
கட்டளையிட்டபடியே, அவர்கள்
மீதியானியருக்கு எதிராக யுத்தம்செய்து
எல்லா மனிதரையும் கொன்றார்கள்.

8 அவர்கள் மீதியானியரின் ஐந்து
அரசர்களாகிய ஏவி, ரெக்கெம், சூர், ஊர்,
ரேபா ஆகியோரையும் கொன்றுபோட்டார்கள்.
அவர்கள் பேயோரின் மகன் பிலேயாமையும்
வாளினால் வெட்டிக்கொன்றார்கள்.

9 இஸ்ரவேலர் மீதியானிய பெண்களையும்,
குழந்தைகளையும் சிறைப்பிடித்து,
அவர்களுடைய ஆட்டு மந்தைகளையும்,
மாட்டு மந்தைகளையும், அவர்கள்
பொருட்களையும் கொள்ளையாக
எடுத்துக்கொண்டார்கள். 10 மீதியானியர்

குடியிருந்த எல்லா பட்டணங்களையும்,
முகாம்களையும் சேர்த்து அவர்கள்
எரித்தார்கள். 11 பின்பு தாங்கள் சூறையாடிய
பொருட்களையும், மக்கள், மிருகங்கள் உட்பட
யுத்தத்தில் கைப்பற்றிய பொருட்களையும்
எடுத்துக்கொண்டார்கள். 12 அவர்கள்

தாங்கள் சிறைபிடித்தவர்களையும்,

யுத்தத்தில் கைப்பற்றியவைகளையும், கொள்ளைப்பொருட்களையும் மோசே, ஆசாரியன் எலெயாசார் மற்றும் இஸ்ரவேலிய சமுதாயத்தினர் அனைவரிடமும் கொண்டு வந்தார்கள். அப்பொழுது இவர்கள் எரிகோவுக்கு எதிரே யோர்தானுக்கு அருகில் மோவாப் சமவெளியில் முகாமிட்டிருந்தார்கள்.

¹³ மோசேயும், ஆசாரியன் எலெயாசாரும், இஸ்ரவேல் சமுதாயத் தலைவர்கள் எல்லோரும் அவர்களைச் சந்திக்க முகாமுக்கு வெளியே வந்தார்கள். ¹⁴ யுத்தத்திலிருந்து திரும்பி வந்த இராணுவ அதிகாரிகளான ஆயிரம்பேருக்கும், நூறுபேருக்குமான தளபதிகளாய் இருந்தவர்கள்மேல் மோசே கோபம்கொண்டான்.

¹⁵ அவன் அவர்களிடம், “பெண்கள் எல்லோரையும் வாழ அனுமதித்தீர்களோ? ¹⁶ பிலேயாமின் ஆலோசனையைக் கேட்டு பேயோரில் நடந்த காரியத்தில் இஸ்ரவேலரை யெகோவாவிடமிருந்து வழிவிலகச்செய்ய உடந்தையாக இருந்தவர்கள் அவர்கள் அல்லவா? அதனால்தானே யெகோவாவின் மக்களைக் கொள்ளைநோய் வாதித்தது. ¹⁷ எல்லா ஆண்பிள்ளைகளையும் இப்பொழுதே கொல்லுங்கள். ஆணுடன் உடலுறவுகொண்ட ஒவ்வொரு பெண்ணையும் கொல்லுங்கள். ¹⁸ ஆனால் ஆண்களுடன் உடலுறவுகொள்ளாத

கன்னிப்பெண்கள் அனைவரையும்
உங்களுக்காக விட்டுவையுங்கள்.

19 “யாரையாகிலும் கொன்றவனோ
அல்லது கொல்லப்பட்ட எவனையாவது
தொட்டவனோ ஏழுநாட்களுக்கு முகாமுக்கு
வெளியே இருக்கவேண்டும். மூன்றாம்
நாளிலும் ஏழாம் நாளிலும் நீங்கள்
உங்களையும், உங்கள் கைதிகளையும்
சுத்திகரிக்கவேண்டும். 20 உங்களது

எல்லா உடைகளையும், தோலினால்
அல்லது வெள்ளாட்டு மயிரினால் அல்லது
மரத்தினால் செய்யப்பட்ட ஒவ்வொன்றையும்
சுத்திகரிக்கவேண்டும்” என்றான்.

21 ஆசாரியன் எலையாசார் யுத்தத்திற்குப்
போன இராணுவவீரர்களிடம்
சொன்னதாவது, “யெகோவா மோசேக்குக்
கொடுத்த சட்டத்தின்படி செய்யப்பட
வேண்டியதாவது: 22 தங்கம், வெள்ளி,
வெண்கலம், இரும்பு, தகரம், ஈயம்
ஆகியவற்றையும், 23 நெருப்பினால்
எரிந்துபோகாத வேறு எதையும் நெருப்பிலே
போடவேண்டும். அப்பொழுது அது
சுத்தமாகும். ஆனால் சுத்திகரிக்கும்
தண்ணீரினாலும் அது சுத்திகரிக்கப்பட
வேண்டும். அத்துடன் நெருப்பினால்
எரியக்கூடிய எதையும் அந்த நீரினால்
சுத்திகரிக்கவேண்டும். 24 ஏழாம்நாளில்*

* 31:24 31:24 முகாமுக்கு வெளியே சிறைவைக்கப்பட்ட
ஏழாம்நாளில்.

நீங்கள் உங்கள் உடைகளைத்
 துவைத்துக்கொள்ளுங்கள். அப்பொழுது
 நீங்களும் சுத்தமாவீர்கள். பின்பு நீங்கள்
 முகாமுக்குள் வரலாம்” என்றான்.

கொள்ளைப்பொருள் பங்கிடப்படுதல்

25 யெகோவா மோசேயிடம்
 சொன்னதாவது: 26 “நீயும் ஆசாரியன்
 எலெயாசாரும், மக்கள் சமுதாயத்திலுள்ள
 குடும்பத்தலைவர்களும், கைப்பற்றப்பட்ட
 மக்களையும், மிருகங்களையும்
 கணக்கிடவேண்டும். 27 யுத்தத்தில்
 பங்கெடுத்த இராணுவவீரர்களுக்கும், மக்கள்
 சமுதாயத்தில் மீதியாய் இருப்பவர்களுக்கும்
 இடையில் கைப்பற்றப்பட்ட பொருட்களைப்
 பங்கிடவேண்டும். 28 அத்துடன் யுத்தத்தில்
 சண்டையிட்ட போர்வீரர்களிடமிருந்து
 எல்லாவற்றிலும் ஐந்நூறில் ஒரு பங்கை
 யெகோவாவுக்கான அன்பளிப்பாக
 வேறுபிரித்து வைக்கவேண்டும்.
 அவை மனிதர்களானாலும்,
 மாடுகளானாலும், கழுதைகளானாலும்,
 செம்மறியாடுகளானாலும், வெள்ளாடுகளானாலும்
 அவை ஒதுக்கப்படவேண்டும்.
 29 இராணுவவீரர் பெற்றுக்கொண்ட
 அரைப்பங்கிலிருந்து இந்த அன்பளிப்பை
 எடுத்து, யெகோவாவின் பங்காக ஆசாரியன்
 எலெயாசாருக்குக் கொடுக்கவேண்டும்.
 30 அதேபோல் இஸ்ரவேலருக்குக்

கொடுக்கப்பட்ட மற்ற அரைப்பங்கிலிருந்து
 எல்லாவற்றிலும் ஐம்பதில் ஒரு
 பங்கைத் தேர்ந்தெடுக்கவேண்டும்.
 அவை மனிதர்களானாலும்,
 மாடுகளானாலும், கழுதைகளானாலும்,
 செம்மறியாடுகளானாலும், வெள்ளாடுகளானாலும்
 அல்லது வேறுமிருகங்களானாலும்
 அவற்றிலிருந்து தெரிவு செய்யவேண்டும்.
 அவற்றை யெகோவாவின் இறைசமூகக்
 கூடாரத்திற்குப் பொறுப்பாயிருக்கும்
 லேவியர்களுக்குக் கொடுக்கவேண்டும்”
 என்றார். ³¹ மோசேயும், ஆசாரியன்
 எலையாசாரும் யெகோவா மோசேக்குக்
 கட்டளையிட்டபடியே செய்தார்கள்.

³² இராணுவவீரர் கைப்பற்றிய
 கொள்ளைப்பொருட்களில் எஞ்சியவை:
 6,75,000 செம்மறியாடுகள், ³³ 72,000 மாடுகள்,
³⁴ 61,000 கழுதைகள் ஆகியவற்றுடன்,
³⁵ ஆணுடன் உறவுகொள்ளாத
 கன்னிப்பெண்கள் 32,000 பேருமாகும்.

³⁶ யுத்தத்தில் சண்டையிட்டவர்களுக்குரிய
 அரைப்பங்காக இருந்தவைகள்:

3,37,500 செம்மறியாடுகள்; ³⁷ இவற்றில்
 675 செம்மறியாடுகள் யெகோவாவின்
 பங்காகக் கொடுக்கப்பட்டன.
³⁸ 36,000 மாடுகள்; இவற்றில்
 72 யெகோவாவின் பங்காகக்

கொடுக்கப்பட்டன.

39 30,500 கழுதைகள்; இவற்றில்

61 யெகோவாவின் பங்காகக்
கொடுக்கப்பட்டன.

40 16,000 மக்கள்; இவர்களில் 32

பேர் யெகோவாவின் பங்காகக்
கொடுக்கப்பட்டனர்.

41 யெகோவா மோசேக்குக்
கட்டளையிட்டபடியே, யெகோவாவின் பங்காக
இதை ஆசாரியன் எலெயாசாரிடம் மோசே
கொடுத்தான்.

42 யுத்தம் செய்த மனிதர்களின்
அரைப்பங்குபோக இஸ்ரவேலருக்கு
மோசே பிரித்துக்கொடுத்த ⁴³ மற்ற
அரைப்பங்கில் உள்ளவைகள்: 3,37,500
செம்மறியாடுகள், ⁴⁴ 36,000 மாடுகள், ⁴⁵ 30,500
கழுதைகள், ⁴⁶ 16,000 மக்களுமே. ⁴⁷ மோசே,
யெகோவா தனக்குக் கட்டளையிட்டபடியே
இஸ்ரவேலரின் அரைப்பங்கில்
ஒவ்வொரு ஐம்பது மிருகங்களிலிருந்து
ஒன்றையும், ஆட்களிலிருந்து ஒருவரையும்
இறைசமூகக் கூடாரத்தின் பராமரிப்புக்குப்
பொறுப்பாயிருந்த லேவியருக்குக்
கொடுத்தான்.

48 அப்பொழுது ஆயிரம்பேருக்குத்
தளபதிகளும், நூறுபேருக்குத்
தளபதிகளுமாயிருந்த இராணுவ
அதிகாரிகள் மோசேயினிடத்திற்கு

வந்தார்கள். ⁴⁹ அவர்கள் மோசேயிடம், “எங்கள் அதிகாரத்திற்குக் கீழ்ப்பட்ட போர்வீரர்களை உமது பணியாட்களான நாங்கள் கணக்கிட்டோம். ஒருவருமே தவறிப்போகவில்லை. ⁵⁰ ஆகையால், எங்களில் ஒவ்வொருவனும் கைப்பற்றிய தங்கநகைகளான காப்புகள், கைவளையல்கள், முத்திரை மோதிரங்கள், தோடுகள், அட்டியல்கள் ஆகியவற்றையெகோவாவுக்குக் காணிக்கையாகக் கொண்டுவந்திருக்கிறோம். எங்களுக்காக யெகோவாவுக்கு முன்பாகப் பாவநிவிர்த்தி செய்யும்படி இவற்றைக் கொண்டுவந்திருக்கிறோம்” என்றார்கள்.

⁵¹ மோசேயும் ஆசாரியன் எலெயாசாரும் அவர்கள் கொண்டுவந்த தங்கத்தையும் நகைகளாகச் செய்யப்பட்டிருந்தவைகளையும் ஏற்றுக்கொண்டார்கள். ⁵² ஆயிரம்பேருக்குத் தளபதிகளிடமிருந்தும், நூறுபேருக்குத் தளபதிகளிடமிருந்தும் மோசேயும் எலெயாசாரும் பெற்றுக்கொண்ட தங்கத்தை அவர்கள் யெகோவாவுக்குக் காணிக்கையாகக் கொடுத்தார்கள். அதன் நிறை 16,750 சேக்கலாக இருந்தது. ⁵³ ஒவ்வொரு இராணுவவீரனும் தனக்கென்றும் கொள்ளைப்பொருட்களை எடுத்திருந்தான். ⁵⁴ மோசேயும், ஆசாரியன் எலெயாசாரும் ஆயிரம்பேரின் தளபதிகளிடமும், நூறுபேரின்

தளபதிகளிடமும் இருந்து தங்கத்தை ஏற்றுக்கொண்டார்கள். அதை யெகோவாவுக்கு முன்பாக இஸ்ரவேலருக்கான ஒரு ஞாபகார்த்தமாக சபைக் கூடாரத்திற்குள் கொண்டுவந்தார்கள்.

32

யோர்தானுக்குக் கிழக்கே பங்கிடுதல்

¹ ரூபனியருக்கும், காத்தியருக்கும் திரளான மாட்டு மந்தைகளும், ஆட்டு மந்தைகளும் இருந்தன. யாசேர் நாடும், கீலேயாத் நாடும் தங்கள் வளர்ப்பு மிருகங்களுக்குப் பொருத்தமானது என அவர்கள் கண்டார்கள்.

² எனவே அவர்கள் மோசேயிடமும், ஆசாரியன் எலெயாசாரிடமும், மக்கள் சமுதாயத் தலைவர்களிடமும் வந்து, ³ “அதரோத், தீபோன், யாசேர், நிம்ரா, எஸ்போன், எலெயாலே, சேபாம், நேபோ, பெயோன்

⁴ ஆகிய நாடுகளை யெகோவா இஸ்ரவேல் மக்களுக்கு முன்பாகக் கீழ்ப்படுத்தினார். அந்த நாடுகள் வளர்ப்பு மிருகங்களுக்குப் பொருத்தமானவை. உங்கள் அடியாரான எங்களிடம் வளர்ப்பு மிருகங்கள் இருக்கின்றன. ⁵ உங்கள் பார்வையில்

எங்களுக்குத் தயவு கிடைத்திருந்தால், உமது அடியாரான எங்களுக்கு உரிமைச்சொத்தாக இந்த நாடே கொடுக்கப்பட்டும். எங்களை யோர்தானைக் கடக்கச்செய்யவேண்டாம்” என்றார்கள்.

6 மோசே காத்தியரிடமும், ரூபனியரிடமும்,
“நீங்கள் இங்கே இருக்க உங்கள்
சகோதரர்கள் யுத்தத்திற்குப் போவார்களோ?

7 யெகோவா இஸ்ரவேலருக்குக்
கொடுத்திருக்கும் நாட்டிற்கு அவர்களைப்
போகவிடாமல் நீங்கள் ஏன் அவர்களை
திடனற்றுப்போகச்செய்கிறீர்கள்? 8 நான்

காதேஸ் பர்னேயாவிலிருந்து உங்கள்
முற்பிதாக்களை அந்த நாட்டைப்
பார்த்துவரும்படி அனுப்பியபோது,
அவர்களும் இப்படியே செய்தார்கள்.

9 அவர்கள் எஸ்கோல் பள்ளத்தாக்கிற்குப்
போய் நாட்டைப் பார்த்த பின்னர் யெகோவா
இஸ்ரவேலருக்குக் கொடுத்த அந்த
நாட்டிற்குள் அவர்களைப் போகவிடாமல்
திடனற்றுப்போகச்செய்தார்கள்.

10 அதனால் அந்நாளில் யெகோவாவுக்குக்
கோபம்மூண்டு, அவர் ஆணையிட்டுச்
சொன்னதாவது, 11 ‘அவர்கள் என்னை

முழு இருதயத்தோடு பின்பற்றவில்லை.
ஆகையால், நான் ஆபிரகாம்,
ஈசாக்கு, யாக்கோபு ஆகியோருக்கு
ஆணையிட்டுக்கொடுத்த அந்நாட்டை
எகிப்திலிருந்து வெளியேவந்த

இருபது வயதையும் அதற்கு மேற்பட்ட
வயதையுமுடைய மனிதர்களில் ஒருவருமே
காணமாட்டார்கள். 12 கேனாசியனான

எப்புன்னேயின் மகன் காலேபையும், நூனின்
மகன் யோசுவாவையும் தவிர வேறெவரும்

அதைக் காண்பதில்லை. ஏனெனில் அவர்கள் இருவரும் யெகோவாவை முழு இருதயத்தோடும் பின்பற்றினார்கள்' என்றார். ¹³ எனவே இஸ்ரவேலுக்கு விரோதமாக யெகோவாவின் கோபம் பற்றியெரிந்தது. யெகோவாவினுடைய பார்வையில் தீங்குசெய்த அந்த முழுதலைமுறையினரும் ஒழிந்துபோகும்வரை அவர் நாற்பது வருடங்களாக இஸ்ரவேலரை வனாந்திரத்திலே அலையச்செய்தார்.

¹⁴ “பாவிகளின் கூட்டத்தாரே! இப்பொழுது நீங்கள் உங்கள் தந்தையரின் இடத்திலேயே நின்று, யெகோவா இன்னும் அதிகமாய் இஸ்ரவேலின்மேல் கோபங்கொள்ளும்படி செய்கிறீர்கள். ¹⁵ நீங்கள் அவரைப் பின்பற்றுவதிலிருந்து விலகிப்போனால், அவர் திரும்பவும் இம்மக்களையெல்லாம் இந்தப் பாலைவனத்திலேயே விட்டுவிடுவார். இம்மக்களுடைய அழிவுக்கு நீங்களே காரணமாயிருப்பீர்கள்” என்றான்.

¹⁶ அப்பொழுது அவர்கள் அவனிடம் வந்து, “நாங்கள் இங்கே எங்கள் வளர்ப்பு மிருகங்களுக்குத் தொழுவங்களை அமைத்து, எங்கள் பெண்களுக்கும், பிள்ளைகளுக்கும் பட்டணங்களையும் கட்ட விரும்புகிறோம். ¹⁷ ஆனால் எங்கள் மக்களான இஸ்ரவேலரை அவர்களுடைய நாட்டிற்குக் கொண்டுசெல்லும் வரையும், நாங்கள் ஆயுதம் தாங்கி

அவர்களுக்கு முன்னே போக ஆயத்தமாயிருக்கிறோம். அதேநேரம் எங்கள் பெண்களும், பிள்ளைகளும் அரணான பட்டணங்களில் வாழட்டும். அப்பொழுது இந்நாட்டு குடிகளிடமிருந்து அவர்கள் பாதுகாப்பாயிருப்பார்கள்.

¹⁸ இஸ்ரவேலன் ஒவ்வொருவனும் தன்தன் உரிமைச்சொத்தைப் பெறும்வரை, நாங்கள் எங்கள் வீடுகளுக்குத் திரும்பமாட்டோம். ¹⁹ யோர்தானின் கிழக்குப் பக்கத்தில் எங்களுக்குச் சொத்துரிமை கிடைத்திருப்பதனால், நாங்கள் யோர்தானின் மறுபக்கத்தில் உரிமைச்சொத்து எதையும் பெற்றுக்கொள்ளவும்மாட்டோம்” என்றார்கள்.

²⁰ அதற்கு மோசே, “நீங்கள் இதைச் செய்வீர்களானால்: நீங்கள் யெகோவா முன்னிலையில் யுத்த ஆயுதம் தரித்து, ²¹ அவர் தமது எதிரிகளைத் தமக்கு முன்பாகத் துரத்திவிடும்வரை யெகோவாவுக்கு முன்பாக நீங்கள் ஆயுதம் தாங்கி யோர்தானைக் கடந்துபோகவேண்டும். ²² அப்படிச் செய்வீர்களானால் யெகோவாவுக்கு முன்பாக நாடு கீழ்ப்படுத்தப்படும்போது, நீங்கள் திரும்பிப்போகலாம். யெகோவாவுக்கும் இஸ்ரவேலருக்கும் வாக்குக்கொடுத்த உங்கள் கடமையிலிருந்தும் நீங்கள் நீங்கலாயிருப்பீர்கள். இந்த நாடும் யெகோவா முன்னிலையில் உங்கள் உடைமையாகும்.

23 “ஆனால் அவ்வாறு நீங்கள் செய்யத்தவறினால், நீங்கள் யெகோவாவுக்கு விரோதமாகப் பாவம் செய்கிறவர்களாயிருப்பீர்கள்; உங்கள் பாவமே உங்களைக் கண்டுபிடிக்கும் என்பதும் உங்களுக்கு நிச்சயமாய்த் தெரிந்திருக்கட்டும். ²⁴ நீங்கள் உங்கள் பெண்களுக்கும், பிள்ளைகளுக்கும் பட்டணங்களைக்கட்டுங்கள். உங்கள் மந்தைகளுக்கு தொழுவங்களையும் அமையுங்கள். ஆனால், நீங்கள் வாக்குக்கொடுத்தபடியே செய்யுங்கள்” என்றான்.

²⁵ அப்பொழுது காத்தியரும், ரூபனியரும் மோசேயிடம், “உமது அடியாராகிய நாங்கள் எங்கள் தலைவனாகிய நீர் கட்டளையிட்டபடியே செய்வோம். ²⁶ எங்கள் பிள்ளைகளும், மனைவியரும், எங்கள் ஆட்டு மந்தைகளும், மாட்டு மந்தைகளும் இங்கே கீலேயாத்தின் பட்டணங்களிலேயே இருக்கட்டும். ²⁷ உமது அடியாராகிய நாங்களோ ஒவ்வொருவரும் ஆயுதம் தாங்கி, எங்கள் தலைவனாகிய நீர் சொன்னபடியே யெகோவாவுக்கு முன்பாக யுத்தத்திற்குக் கடந்துபோவோம்” என்றார்கள்.

²⁸ அப்பொழுது மோசே ஆசாரியன் எலெயாசாரிடமும், நூனின் மகனாகிய யோசுவாவிடமும் இஸ்ரவேல் கோத்திரக் குடும்பத் தலைவர்களிடமும்,

அவர்களைப்பற்றி உத்தரவிட்டான். ²⁹ அவன் சொன்னதாவது: “காத்தியரும், ரூபானியரும் ஆயுதந்தரித்தவர்களாக யெகோவா முன்பாக யோர்தானைக் கடந்து உங்களுடன் சேர்ந்து யுத்தத்திற்கு வந்தால், அந்நாடு உங்களுக்குக் கிடைத்தவுடன் கீலேயாத் நாட்டை அவர்களுக்கு உரிமையாகக் கொடுத்துவிடுங்கள். ³⁰ ஆனால் அவ்வாறு அவர்கள் ஆயுதம் தரித்து உங்களுடன் கடந்து வராவிட்டால், அவர்கள் கானானில் உங்களுடனேயே தங்கள் சொத்துரிமையை ஏற்றுக்கொள்ளவேண்டும்” என்றான்.

³¹ அதற்குக் காத்தியரும், ரூபானியரும், “உமது அடியார் யெகோவா சொல்லியிருக்கிறதையே செய்வோம்.

³² நாங்கள் ஆயுதம் தாங்கியவர்களாக யெகோவாவுக்கு முன்பாக யோர்தானைக் கடந்து, கானானுக்குப் போவோம். ஆனால் நாங்கள் உரிமையாக்கும் சொத்தோ, யோர்தானுக்கு இக்கரையிலேயே இருக்கும்” என்றார்கள்.

³³ எனவே மோசே, காத்தியருக்கும் ரூபானியருக்கும் யோசேப்பின் மகனாகிய மனாசேயின் அரைக்கோத்திரத்திற்கும், எமோரியரின் அரசன் சீகோனின் அரசையும், பாசானின் அரசன் ஓகின் அரசையும் கொடுத்தான். பட்டணங்களோடும், அவற்றைச் சுற்றியுள்ள பகுதிகளோடும் முழு நாட்டையும் அவர்களுக்கே கொடுத்தான்.

34 காத்தியரோ தீபோன், அதரோத், அரோயேர் பட்டணங்களையும் 35 ஆத்ரோத், சோபான், யாசேர், யொகிபெயா, 36 பெத் நிம்ரா, பெத்தாரன் ஆகிய அரணான பட்டணங்களையும் கட்டினார்கள். தங்கள் மந்தைகளுக்கு தொழுவங்களையும் அமைத்தார்கள். 37 ரூபனியர் எஸ்போன், எலெயாலே, கீரியாத்தாயீம் பட்டணங்களைத் திரும்பக்கட்டினார்கள். 38 நேபோ, பாகால் மெயோன் பட்டணங்களையும் கட்டினார்கள். அவற்றின் பெயர்கள் மாற்றப்பட்டன. சிப்மா பட்டணத்தையும் கட்டினார்கள். அவர்கள் தாங்கள் திரும்பக்கட்டிய பட்டணங்களுக்கு வேறு பெயர்களை வைத்தார்கள்.

39 மனாசேயின் மகனாகிய மாகீரின் சந்ததிகள் கீலேயாத்திற்குப்போய், அதைக் கைப்பற்றி, அங்கே வாழ்ந்த எமோரியரை வெளியே தூரத்திவிட்டார்கள். 40 எனவே மோசே, மனாசேயின் சந்ததியான மாகீரியருக்குக் கீலேயாத்தைக் கொடுத்தான். அவர்கள் அங்கே குடியேறினார்கள். 41 மனாசேயின் சந்ததியான யாவீர் என்பவன் கீலேயாத்தியர்களின் கிராமங்களைக் கைப்பற்றி, அவற்றிற்கு அவோத்யாவீர் எனப் பெயரிட்டான். 42 நோபாக் என்பவன் போய், கேனாத் பட்டணத்தையும் அதைச் சுற்றியுள்ள அதன் குடியிருப்புகளையும் கைப்பற்றி, அதற்கு நோபாக் என்னும் தன் பெயரிட்டான்.

33

இஸ்ரவேலரின் பயணம்

¹ இஸ்ரவேலர், மோசே ஆரோன்
என்பவர்களின் தலைமையின்கீழ் தங்கள்
பிரிவுகளின்படியே எகிப்தைவிட்டு
வெளியேறியபோது, அவர்கள்
பயணத்தில் தரித்துநின்ற இடங்களாவன.
² யெகோவாவின் கட்டளைப்படியே,
இஸ்ரவேலர் பயணித்த பயணங்களை,
மோசே எழுதிவைத்தான். அவர்கள் பயணித்த
பயணங்களின் விவரங்கள்:

³ பஸ்காவுக்கு அடுத்தநாளான முதலாம்
மாதத்தின் பதினைந்தாம் நாளில்*
இஸ்ரவேலர் ராமசேஸ் நகரத்தை விட்டுப்
புறப்பட்டார்கள். எல்லா எகிப்தியர்களும்
பார்த்துக்கொண்டிருக்கையிலேயே
அவர்கள் துணிச்சலுடன் அணிவகுத்து
வெளியே போனார்கள். ⁴ எகிப்தியர்களோ
தங்களுக்குள்ளே யெகோவா சாகடித்த
முதற்பேறானவர்களையெல்லாம்
அடக்கம் செய்துகொண்டிருந்தார்கள்.
ஏனெனில், யெகோவா அவர்களுடைய
தெய்வங்களின்மேல் நியாயத்தீர்ப்பைக்
கொண்டுவந்திருந்தார்.

* 33:3 33:3 எபிரெய நாட்காட்டியில் முதல் மாதம் மார்ச்
நடுப்பகுதி முதல் ஏப்ரல் நடுப்பகுதி வரை ஒத்திருக்கிறது.
பஸ்கா முடிந்த மறுநாளே முதல் மாதத்தின் பதினைந்தாம்
நாளாகக் குறிக்கிறது.

5 இஸ்ரவேலர் ராமசேஸை விட்டுப் புறப்பட்டு, சுக்கோத்தில் முகாமிட்டார்கள்.

6 சுக்கோத்திலிருந்து புறப்பட்டு, பாலைவனத்தின் ஓரமாயுள்ள ஏத்தாமில் முகாமிட்டார்கள்.

7 ஏத்தாமிலிருந்து புறப்பட்டு, பாகால் செபோனுக்கு கிழக்கேயுள்ள பிகாஈரோத் பள்ளத்தாக்கிற்குத் திரும்பி, மிக்தோலுக்கு அருகே முகாமிட்டார்கள்.

8 ஈரோத் பள்ளத்தாக்கிலிருந்து புறப்பட்டு, கடலைக் கடந்து பாலைவனத்திற்குப் போய், ஏத்தாம் பாலைவனத்தில் மூன்றுநாள் பயணம்பண்ணி மாராவில் முகாமிட்டார்கள்.

9 மாராவிலிருந்து புறப்பட்டு, ஏலிமுக்கு வந்தார்கள். அங்கே பன்னிரண்டு நீருற்றுக்களும், எழுபது பேரீச்சமரங்களும் இருந்தன. அங்கே அவர்கள் முகாமிட்டார்கள்.

10 ஏலிமிலிருந்து புறப்பட்டு, செங்கடலுக்கு அருகே முகாமிட்டார்கள்.

11 செங்கடலில் இருந்து புறப்பட்டு, சீன் பாலைவனத்தில் முகாமிட்டார்கள்.

12 சீன் பாலைவனத்திலிருந்து புறப்பட்டு, தொப்காவில் முகாமிட்டார்கள்.

13 தொப்காவிலிருந்து புறப்பட்டு, ஆலூசில் முகாமிட்டார்கள்.

14 ஆலூசிலிருந்து புறப்பட்டு, ரெவிதீமில் முகாமிட்டார்கள். அங்கே மக்களுக்குக்

குடிக்கத் தண்ணீர் இருக்கவில்லை.

15 ரெவிதீமிலிருந்து புறப்பட்டு, சீனாய் பாலைவனத்தில் முகாமிட்டார்கள்.

16 சீனாய் பாலைவனத்திலிருந்து புறப்பட்டு, கிப்ரோத் அத்தாவில் முகாமிட்டார்கள்.

17 கிப்ரோத் அத்தாவிலிருந்து புறப்பட்டு, ஆஸ்ரோத்தில் முகாமிட்டார்கள்.

18 ஆஸ்ரோத்திலிருந்து புறப்பட்டு, ரித்மாவில் முகாமிட்டார்கள்.

19 ரித்மாவிலிருந்து புறப்பட்டு, ரிம்மோன் பேரேசில் முகாமிட்டார்கள்.

20 ரிம்மோன் பேரேசிலிருந்து புறப்பட்டு, லிப்னாவில் முகாமிட்டார்கள்.

21 லிப்னாவிலிருந்து புறப்பட்டு, ரீசாவில் முகாமிட்டார்கள்.

22 ரீசாவிலிருந்து புறப்பட்டு, கேலத்தாவில் முகாமிட்டார்கள்.

23 கேலத்தாவிலிருந்து புறப்பட்டு, சாப்பேர் மலையில் முகாமிட்டார்கள்.

24 சாப்பேர் மலையிலிருந்து புறப்பட்டு, ஆரதாவில் முகாமிட்டார்கள்.

25 ஆரதாவிலிருந்து புறப்பட்டு, மக்கெலோத்தில் முகாமிட்டார்கள்.

26 மக்கெலோத்திலிருந்து புறப்பட்டு, தாகாத்தில் முகாமிட்டார்கள்.

27 தாகாத்திலிருந்து புறப்பட்டு, தாராகில் முகாமிட்டார்கள்.

28 தாராகிலிருந்து புறப்பட்டு, மித்காவில் முகாமிட்டார்கள்.

29 மித்காவிலிருந்து புறப்பட்டு, அஸ்மோனாவில் முகாமிட்டார்கள்.

30 அஸ்மோனாவிலிருந்து புறப்பட்டு, மோசெரோத்தில் முகாமிட்டார்கள்.

31 மோசெரோத்திலிருந்து புறப்பட்டு, பெனெயாக்கானில் முகாமிட்டார்கள்.

32 பெனெயாக்கானிலிருந்து புறப்பட்டு கித்காத்தில் முகாமிட்டார்கள்.

33 கித்காத்திலிருந்து புறப்பட்டு, யோத்பாத்தாவில் முகாமிட்டார்கள்.

34 யோத்பாத்தாவிலிருந்து புறப்பட்டு, எப்ரோனாவில் முகாமிட்டார்கள்.

35 எப்ரோனாவிலிருந்து புறப்பட்டு, எசியோன் கேபேரில் முகாமிட்டார்கள்.

36 எசியோன் கேபேரிலிருந்து புறப்பட்டு, சீன் பாலைவனத்திலுள்ள காதேசில் முகாமிட்டார்கள்.

37 காதேசிலிருந்து புறப்பட்டு, ஏதோமின் எல்லையிலுள்ள ஓர் மலையில் முகாமிட்டார்கள்.

38 யெகோவாவின் கட்டளைப்படி ஆசாரியன் ஆரோன், “ஓர்” என்னும் மலையில் ஏறிப்போய், இஸ்ரவேலர் எகிப்திலிருந்து புறப்பட்ட நாற்பதாம் வருடம் ஐந்தாம் மாதம், முதலாம் நாளில் அங்கே இறந்தான்.

39 “ஓர்” என்னும் மலையில் ஆரோன் இறந்தபோது அவனுக்கு வயது நூற்று இருபத்துமூன்று.

40 கானானின் தெற்கு பகுதியில் வாழ்ந்த கானானிய அரசன் ஆராத், இஸ்ரவேலர் வருவதைப்பற்றிக் கேள்விப்பட்டான்.

41 அவர்கள் ஓர் மலையில் இருந்து புறப்பட்டு, சல்மோனாவில் முகாமிட்டார்கள்.

42 சல்மோனாவில் இருந்து புறப்பட்டு, பூனோனில் முகாமிட்டார்கள்;

43 பூனோனில் இருந்து புறப்பட்டு, ஒபோத்தில் முகாமிட்டார்கள்.

44 ஒபோத்தில் இருந்து புறப்பட்டு மோவாபின் எல்லையிலுள்ள அபாரீமின் மேடுகளில் முகாமிட்டார்கள்.

45 அந்த இய்யாபாரீம் மேடுகளிலிருந்து புறப்பட்டு, தீபோன்காத்தில் முகாமிட்டார்கள்.

46 தீபோன்காத்திலிருந்து புறப்பட்டு, அல்மோன் திப்லதாயில் முகாமிட்டார்கள்.

47 அல்மோன் திப்லதாயில் இருந்து புறப்பட்டு, நேபோவுக்கு அருகேயுள்ள அபாரீம் மலைகளில் முகாமிட்டார்கள்.

48 அபாரீம் மலைகளிலிருந்து புறப்பட்டு, எரிகோவுக்கு எதிரே யோர்தானுக்கு அண்மையில் மோவாப் சமவெளிகளில் முகாமிட்டார்கள்.

49 மோவாப் சமவெளிகளில் யோர்தான் ஓரம் நெடுகிலும் பெத்யெசிமோத் தொடங்கி ஆபேல் சித்தீம்வரை முகாமிட்டார்கள்.

50 எரிகோவுக்கு எதிரே யோர்தானுக்கு

அருகேயுள்ள மோவாபின் சமவெளிகளில் யெகோவா மோசேயுடன் பேசினார். ⁵¹ அவர் அவனிடம், “நீ இஸ்ரவேலருடன் பேசிச் சொல்லவேண்டியதாவது: நீங்கள் யோர்தானைக் கடந்து கானான் நாட்டிற்குப் போகும்போது, ⁵² அங்கே உங்களுக்கு முன்பாக அந்நாட்டில் குடியிருக்கிறவர்களை எல்லாம் வெளியே துரத்திவிடுங்கள். அத்துடன் அவர்களுடைய செதுக்கப்பட்ட எல்லா சிலைகளையும், வார்ப்பிக்கப்பட்ட விக்கிரகங்களையும் அழித்து, உயர்ந்த மேடைகளையெல்லாம் உடைத்துவிடுங்கள். ⁵³ நீங்கள் அந்நாட்டை உங்கள் உரிமையாக்கி அங்கே குடியேறுங்கள். ஏனெனில் அந்நாட்டை நீங்கள் உரிமையாக்கும்படி நான் அதை உங்களுக்குக் கொடுத்திருக்கிறேன். ⁵⁴ நீங்கள் அந்நாட்டை உங்கள் வம்சங்களின் எண்ணிக்கையின்படியே பங்கிடுங்கள். பெரிய குழுவினருக்கு பெரிய உரிமைச்சொத்தையும், சிறிய குழுவினருக்குச் சிறிய உரிமைச்சொத்தையும் கொடுங்கள். சீட்டின்படி எது எவர்களுக்கு விழுகிறதோ அதுவே அவர்களுக்குரியதாகும். உங்கள் முற்பிதாக்களின் கோத்திரங்களின்படியே அதைப் பங்கிட்டுக்கொள்ளுங்கள்.

⁵⁵ “ஆனால் அந்நாட்டில் குடியிருப்பவர்களை நீங்கள் வெளியே துரத்திவிடாவிட்டால், நீங்கள் அங்கு விட்டுவிட்டவர்கள், உங்கள்

கண்களுக்குக் கூரிய கருக்குகளாகவும், உங்கள் விலாக்களுக்கு முட்களாகவும் இருப்பார்கள். நீங்கள் வாழப்போகும் நாட்டில், அவர்கள் உங்களைத் துன்புறுத்துவார்கள். ⁵⁶ அப்பொழுது நான் அவர்களுக்குச் செய்யத் திட்டமிட்டதை உங்களுக்கே செய்வேன் என்றார்.’”

34

கானானின் எல்லைகள்

¹ யெகோவா மோசேயிடம் பேசி, ² “நீ இஸ்ரவேலருக்குக் கட்டளையிட்டுச் சொல்லவேண்டியது இதுவே: ‘உங்களுக்கு உரிமைச்சொத்தாகப் பங்கிடப்பட இருக்கும் கானான் நாட்டிற்குள் நீங்கள் செல்லும்போது, அந்நாடு கொண்டிருக்கும் எல்லைகள் எவையெனில்:

³ “உங்கள் தென்பகுதி ஏதோமின் எல்லை நெடுகிலும், சீன் பாலைவனத்தின் ஒரு பகுதியை உள்ளடக்கியிருக்கும். உங்கள் தெற்கு எல்லை கிழக்கே உப்புக்கடலின் முனையிலிருந்து தொடங்கி, ⁴ அக்கராபீம் மேடுகளுக்குத் தெற்கில் கடந்துசென்று, சீன் பாலைவனம்வரை போய், பின் காதேஸ் பர்னேயாவின் தெற்கிலே போகும். பின்பு அங்கிருந்து ஆத்சார் அதாருக்குப் போய் அஸ்மோனாவரை செல்லும். ⁵ பின்பு அஸ்மோனாவிலிருந்து

திரும்பி, எகிப்தின் சிற்றாறுகளை இணைத்து மத்திய தரைக்கடலில்போய் முடியும்.

6 உங்கள் மேற்கு எல்லை மத்திய தரைக்கடலின் கரையாக இருக்கும். இதுவே மேற்குப்புறத்தில் உங்கள் எல்லையாயிருக்கும்.

7 உங்கள் வடக்கு எல்லை மத்திய தரைக்கடலிலிருந்து தொடங்கி ஓர் மலைவரை சென்று, 8 ஓர் மலையில் இருக்கும் ஆமாத்தின் வழியாகப் போகும். அங்கிருந்து அந்த எல்லை சேதாத்திற்குப் போய், 9 சிப்போரோன்வரை தொடர்ந்து சென்று ஆசார் ஏனானில் முடியும். இதுவே உங்கள் வடக்கு எல்லையாயிருக்கும்.

10 உங்கள் கிழக்கு எல்லை ஆசார் ஏனானில் இருந்து தொடங்கி சேப்பாம்வரை போகும். 11 அதன் எல்லை சேப்பாமிலிருந்து ஆயினுக்குக் கிழக்குப் பக்கத்திலுள்ள ரிப்லாவுக்குப் போய், கலிலேயாக் கடலின் கிழக்கேயுள்ள சரிவுகள் நெடுகிலும் தொடர்ந்து போகும். 12 பின்பு அந்த எல்லை யோர்தான் நெடுகிலும் சென்று உப்புக்கடலில் முடிவடையும்.

“எல்லா பக்கங்களிலும் இந்த எல்லைகளைக்கொண்ட உங்கள் நாடு இதுவே’ என்றார்.”

13 மோசே இஸ்ரவேலருக்குக் கட்டளையிட்டுச் சொன்னதாவது: “இந்த நாட்டைச் சீட்டுப்போட்டு உரிமைச்சொத்தாகப் பங்கிட்டுக்கொள்ளுங்கள். இதை ஒன்பதரைக் கோத்திரங்களுக்கும் பங்கிட்டுக்கொடுக்கும்படி யெகோவா உத்தரவிட்டிருக்கிறார். 14 ஏனெனில் ரூபன் கோத்திரமும், காத்திரமும், மனாசேயின் பாதி கோத்திரமும், ஏற்கெனவே தங்கள் உரிமைச்சொத்தைப் பெற்றுக்கொண்டார்கள். 15 இந்த இரண்டரைக் கோத்திரங்களும் எரிகோவிலுள்ள யோர்தானுக்குக் கிழக்குப் பக்கமாகச் சூரியன் உதிக்கும் திசையில் தங்கள் உரிமைச்சொத்தைப் பெற்றுக்கொண்டார்கள்” என்றான்.

16 யெகோவா மோசேயிடம் சொன்னதாவது, 17 “நிலத்தை உங்களுக்கு உரிமைச்சொத்தாகப் பங்கிட்டுக் கொடுக்கிறவர்கள் ஆசாரியன் எலையாசாரும் நூனின் மகனாகிய யோசவாவுமே. 18 அவர்களுடன் சேர்ந்து நாட்டைப் பங்கிடுவதில் உதவிசெய்வதற்கு நீ ஒவ்வொரு கோத்திரத்திலிருந்தும் ஒவ்வொரு தலைவனை நியமிக்கவேண்டும்.

19 “அவர்களுடைய பெயர்கள் என்னவெனில்:

“யூதா கோத்திரத்திலிருந்து எப்புன்னேயின்

- மகன் காலேப்;
 20 சிமியோன் கோத்திரத்திலிருந்து,
 அம்மியூதினின் மகன் சாமுயேல்;
 21 பென்யமீன் கோத்திரத்திலிருந்து,
 கிஸ்லோனின் மகன் எலிதாது;
 22 தாண் கோத்திரத்திலிருந்து தலைவனாக
 யொக்கிலியின் மகன் புக்கி;
 23 யோசேப்பின் மகன் மனாசேயின்
 கோத்திரத்திலிருந்து தலைவனாக
 எபோதின் மகன் அன்னியேல்;
 24 யோசேப்பின் மகன் எப்பிராயீமின்
 கோத்திரத்திலிருந்து, தலைவனாக
 சிப்தானின் மகன் கேமுயேல்;
 25 செபுலோன் கோத்திரத்திலிருந்து,
 தலைவனாக பர்னாகின் மகன்
 எலிசாப்பான்;
 26 இசக்கார் கோத்திரத்திலிருந்து,
 தலைவனாக ஆசானின் மகன்
 பல்த்தியேல்;
 27 ஆசேர் கோத்திரத்திலிருந்து,
 தலைவனாக செலோமியின் மகன்
 அகியூத்;
 28 நப்தலி கோத்திரத்திலிருந்து
 தலைவனாக அம்மியூதின் மகன்
 பெதாக்கேல் ஆகியோர்” என்றார்.

29 கானான் நாட்டில் இஸ்ரவேலருக்கு
 நிலத்தை உரிமைச்சொத்தாகப்
 பங்கிட்டுக்கொடுக்கும்படி

யெகோவா கட்டளையிட்ட
தலைவர்கள் இவர்களே.

35

லேவியருக்கான பட்டணங்கள்

¹ யோர்தானுக்கு அருகே, எரிகோவுக்கு எதிரே மோவாப் சமவெளியில் யெகோவா மோசேயிடம் சொன்னதாவது, ² “இஸ்ரவேலர் உரிமையாக்கிக்கொள்ளப்போகும் சொத்தில் இருந்து, லேவியர் குடியிருப்பதற்கு அவர்களுக்குப் பட்டணங்களைக் கொடுக்கும்படி, இஸ்ரவேலருக்குக் கட்டளையிடு. அப்பட்டணங்களைச் சுற்றியுள்ள மேய்ச்சல் நிலங்களையும் அவர்களுக்குக் கொடுக்கவேண்டும். ³ அப்பொழுது அவர்கள் வாழ்வதற்குப் பட்டணங்களும், அவர்களுடைய மாட்டு மந்தைகளுக்கும், ஆட்டு மந்தைகளுக்கும் மற்றும் வளர்ப்பு மிருகங்களுக்குமான மேய்ச்சல் நிலங்களும் அவர்களுக்கு இருக்கும்.

⁴ “நீங்கள் லேவியருக்குக் கொடுக்க இருக்கும் பட்டணங்களைச் சுற்றியுள்ள மேய்ச்சல் நிலங்கள் பட்டண மதிலில் இருந்து சுற்றிலும் ஆயிரத்து ஐந்நூறு அடிவரை விசாலமுள்ளதாயிருக்கவேண்டும். ⁵ பட்டணத்திற்கு வெளியே கிழக்குப் பக்கமாக மூவாயிரம் அடியையும், தெற்குப் பக்கமாக மூவாயிரம் அடியையும், மேற்குப் பக்கமாக

மூவாயிரம் அடியையும், வடக்குப் பக்கமாக
 மூவாயிரம் அடியையும் பட்டணம் நடுவில்
 இருக்கக்கூடியதாக அளக்கவேண்டும்.
 பட்டணங்களுக்கான மேய்ச்சல்
 நிலமாக அவர்கள் இந்நிலப்பரப்பை
 வைத்துக்கொள்வார்கள்.

அடைக்கலப் பட்டணங்கள்

⁶ “லேவியருக்குக் கொடுக்க இருக்கும்
 பட்டணங்களில் ஆறு பட்டணங்கள்
 அடைக்கலப் பட்டணங்களாயிருக்கவேண்டும்.
 எவனையாவது கொலைசெய்த ஒருவன்
 அங்கு தப்பியோடலாம். அத்துடன்
 அவர்களுக்கு வேறு நாற்பத்து இரண்டு
 பட்டணங்களும் கொடுக்கப்படவேண்டும்.
⁷ மொத்தமாக நீங்கள் லேவியருக்கு
 நாற்பத்தெட்டு பட்டணங்களை
 அவர்களுடைய மேய்ச்சல் நிலங்களுடன்
 கொடுக்கவேண்டும். ⁸ இஸ்ரவேலர்
 உரிமையாக்கிக்கொள்ளும் சொத்திலிருந்து
 நீ லேவியருக்குக் கொடுக்கும்
 பட்டணங்கள், ஒவ்வொரு கோத்திரத்தின்
 உரிமைச்சொத்தின் அளவுக்கு ஏற்றபடியே
 கொடுக்கப்படவேண்டும். பல
 பட்டணங்கள் உள்ள கோத்திரத்திடமிருந்து
 பல பட்டணங்களையும், சில
 பட்டணங்கள் உள்ளவர்களிடமிருந்து சில
 பட்டணங்களையும் எடுக்கவேண்டும்”
 என்றார்.

9 பின்பு யெகோவா மோசேயிடம்,
 10 “நீ இஸ்ரவேலரிடம் பேசிச் சொல்லவேண்டியதாவது: நீங்கள் யோர்தானைக் கடந்து கானான் நாட்டிற்குப் போகிறபோது, 11 சில பட்டணங்களை அடைக்கலப் பட்டணங்களாகத் தேர்ந்தெடுங்கள். யாரையாவது தற்செயலாகக் கொலைசெய்த ஒருவன் அங்கு தப்பி ஓடலாம். 12 அவை பழிவாங்குபவனிடத்திலிருந்து தப்புவதற்கான அடைக்கல இடங்களாக இருக்கும். இதனால் கொலைக்குற்றம் சாட்டப்பட்ட ஒருவன் விசாரணைக்காகச் சபைக்குமுன் கொண்டுவரப்படும் முன்பாக சாகாமல் தவிர்க்கலாம். 13 நீங்கள் கொடுக்கும் இந்த ஆறு பட்டணங்களும் உங்கள் அடைக்கலப் பட்டணங்களாக இருக்கும். 14 அதில் மூன்று பட்டணங்களை யோர்தானுக்கு இப்புறத்திலும் மூன்று பட்டணங்கள் கானான் நாட்டிலும் அடைக்கலப் பட்டணங்களாகக் கொடுக்கவேண்டும். 15 இந்த ஆறு பட்டணங்களும் இஸ்ரவேலருக்கும், அந்நியர்களுக்கும், இஸ்ரவேலில் வாழும் வேறு மக்களுக்கும் ஒரு அடைக்கல இடமாயிருக்கும். தற்செயலாகக் கொலைசெய்த எவனும் அங்கே ஓடித்தப்பலாம்.

16 “ஒருவன், யாராவது ஒருவனை இரும்புப் பொருளினால் அடித்து அவன் செத்திருந்தால்

அடித்தவன் கொலையாளி; அக்கொலையாளி
 கொல்லப்படவேண்டும். ¹⁷ ஒருவன்
 மற்றொருவனைக் கொல்லக்கூடிய பெரிய
 கல்லைத் தன் கையில் வைத்திருந்து,
 அதனால் இன்னொருவனை அடிக்கும்போது
 அடிபட்டவன் செத்தால், அடித்தவன்
 கொலையாளி. அவன் கொலைசெய்யப்பட
 வேண்டும். ¹⁸ ஒருவன் இன்னொருவனைக்
 கொல்லக்கூடிய ஒரு பெரிய மரப்பொருளை
 வைத்திருந்து, அதனால் அவனை
 அடிக்கும்போது அடிபட்டவன் செத்தால்,
 அடித்தவன் ஒரு கொலையாளி.
 அக்கொலையாளி கொல்லப்படவேண்டும்.
¹⁹ சிந்திய இரத்தத்திற்குப் பழிவாங்கும்
 உரிமையுடையவன் அக்கொலைகாரனைக்
 கொல்லவேண்டும். அவன்
 அக்கொலைகாரனைச் சந்திக்கும்போது,
 அவனைக் கொலைசெய்யவேண்டும்.
²⁰ யாராவது தீங்குசெய்யும் நோக்கத்துடன்
 இன்னொருவனைத் தள்ளியதனாலோ
 அல்லது வேண்டுமென்றே அவன்மீது
 எதையாவது வீசி எறிந்ததினாலோ
 அவன் செத்தால், ²¹ அல்லது பகையுடன்
 தன்னுடைய கையால் அடித்ததினால்
 செத்தால், அவன் கொல்லப்படவேண்டும்.
 அவன் கொலைகாரன். சிந்தப்பட்ட
 இரத்தத்திற்காகப் பழிவாங்கும்
 உரிமையுடையவன் கொலைகாரனைச்
 சந்திக்கும்போது அவனைக்

கொலைசெய்யவேண்டும்.

22 “ஆனால் பகையேதுமில்லாமல் ஒருவன் திடீரென இன்னொருவனைத் தள்ளி விடுவதனாலோ, தவறுதலாக எதையாவது அவன்மேல் எறிவதனாலோ, 23 அல்லது அவனைக் காணாமல் அவனைக் கொல்லக்கூடிய ஒரு பெரிய கல்லை அவன்மேல் போட்டதனாலோ அவன் செத்தால், 24 அவன் இறந்தவனுடைய பகைவனாய் இராதபடியினாலும், அவன் இறந்தவனுக்குத் தீமைசெய்யும் நோக்கம் அற்றவனாய் இருந்தபடியினாலும் சபையார் அவனுக்கும், சிந்தப்பட்ட இரத்தத்திற்கான உரிமையுடையவனுக்கும் இடையில் இந்த விதிமுறைகளின்படியே நியாயந்தீர்க்கவேண்டும். 25 சபையார் இரத்தத்திற்காகப் பழிவாங்க உரிமையுடையவர்களிடமிருந்து குற்றஞ்சாட்டப்பட்டவனைக் காப்பாற்றுவதற்காக, அவன் தப்பியோடியிருந்த அடைக்கலப் பட்டணத்திற்கு திரும்பவும் அவனை அனுப்பவேண்டும். பரிசுத்த எண்ணெயால் அபிஷேகம் செய்யப்பட்ட தலைமை ஆசாரியன் சாகும்வரை அவன் அங்கேயே தங்கியிருக்கவேண்டும்.

26 “ஆனால் குற்றம் சாட்டப்பட்டவன் தான் தப்பி இருந்த அடைக்கலப் பட்டணத்தின் எல்லையைவிட்டு எப்பொழுதாவது வெளியே போகும்போது, 27 இரத்தத்திற்காகப்

பழிவாங்க உரிமையுடையவன் குற்றம்
 சாட்டப்பட்டவனை எல்லைக்கு வெளியே
 கண்டால், அவனைக் கொலைசெய்யலாம்.
 அவன் கொலைக்குற்றவாளி ஆகமாட்டான்.
 28 ஏனெனில் குற்றம் சாட்டப்பட்டவன்
 தலைமை ஆசாரியன் சாகும்வரை
 அடைக்கலப் பட்டணத்திலேயே
 தங்கியிருக்கவேண்டும். தலைமை
 ஆசாரியன் இறந்த பின்னரே குற்றம்
 சாட்டப்பட்டவன் தனது சொந்த
 இருப்பிடத்திற்குத் திரும்பிப்போகலாம்.

29 “நீங்கள் எங்கு குடியிருந்தாலும்
 தலைமுறைதோறும் சட்டபூர்வமாய்
 செய்யப்பட வேண்டியவை இவையே:

30 “ஒருவனைக் கொல்லும் எவனும்,
 சாட்சிகள் கூறும் வாக்குமூலத்தின்படி
 மட்டுமே கொலைகாரனாகத் தீர்க்கப்பட்டுக்
 கொல்லப்படவேண்டும். ஆனாலும்
 ஒரேயொரு சாட்சியின் வாக்குமூலத்தை
 மட்டும் அடிப்படையாக வைத்து ஒருவனும்
 கொல்லப்படக்கூடாது.

31 “சாகவேண்டிய ஒரு கொலைகாரனின்
 உயிருக்காக மீட்புப்பணத்தைப்
 பெற்றுக்கொள்ளவேண்டாம். அவன்
 நிச்சயமாய்க் கொல்லப்படவேண்டும்.

32 “தலைமை ஆசாரியன் இறப்பதற்குமுன்
 அடைக்கலப் பட்டணத்திற்குத்
 தப்பியோடியிருக்கிற எவனுக்காகவும்
 மீட்புப்பணம் பெற்றுக்கொண்டு, அவன்

திரும்பிப்போய் தன் சொந்த நிலத்தில் வாழ அனுமதிக்க வேண்டாம்.

³³ “நீங்கள் இருக்கும் நாட்டை அசுத்தப்படுத்த வேண்டாம். இரத்தம் சிந்துதல் நாட்டை மாசுபடுத்தும். இரத்தம் சிந்தியவனுடைய இரத்தத்தைச் சிந்துவதினாலேயே அல்லாமல், வேறு எதனாலும் இரத்தம் சிந்திய நாட்டிற்காகப் பாவநிவிர்த்தி செய்யமுடியாது. ³⁴ நீங்கள் வாழ்கிறதும், நான் குடியிருக்கிறதுமான நாட்டைக் கறைப்படுத்த வேண்டாம், ஏனெனில், யெகோவாவாகிய, நான் இஸ்ரவேலரின் மத்தியில் குடியிருக்கிறேன் என்றார்.”

36

செலொப்பியாத்தின் மகள்களின் உரிமைச்சொத்து

¹ யோசேப்பின் சந்ததிகளின் வம்சங்களிலிருந்து வந்த, மனாசேயின் மகன் மாகீரின் மகனான கீலேயாத்தின் வம்சத்திலிருந்து வந்த குடும்பத் தலைவர்கள் மோசேயிடம் வந்தார்கள். அவர்கள் மோசேயிடமும் இஸ்ரவேல் குடும்பங்களுக்குத் தலைமையாயிருந்த தலைவர்களிடமும் வந்து, அவர்களிடம் பேசினார்கள். ² அவர்கள் சொன்னதாவது, “இந்நாட்டைச் சீட்டுப்போட்டு இஸ்ரவேலருக்கு உரிமைச்சொத்தாகப்

பங்கிட்டுக்கொடுக்கும்படி யெகோவா
 எங்கள் தலைவனான உமக்குக்
 கட்டளையிட்டிருந்தார். அப்பொழுது
 எங்கள் சகோதரனான செலொப்பியாத்தின்
 உரிமைச்சொத்தை அவனுடைய
 மகள்களுக்கு கொடுக்கும்படி
 அவர் உத்தரவிட்டிருக்கிறார்.
³ இப்பொழுது அவர்கள் இஸ்ரவேலின்
 வேறு கோத்திரங்களிலிருந்து
 ஆண்பிள்ளைகளைத் திருமணம்
 செய்தால், அப்போது அவர்களுடைய
 உரிமைச்சொத்து, எங்கள் மூதாதையர்களின்
 உரிமைச்சொத்திலிருந்து எடுக்கப்பட்டு,
 அவர்கள் திருமணம் செய்திருக்கும்
 கோத்திரத்தின் உரிமைச்சொத்துடனே
 சேர்க்கப்படும். இவ்வாறு எங்களுக்குப்
 பங்கிட்டுக் கொடுக்கப்பட்ட உரிமைச்சொத்தின்
 ஒரு பங்கு எடுக்கப்பட்டுவிடுமே!
⁴ இஸ்ரவேலருக்கான யூபிலி வருடம்
 வரும்போது, இந்தப் பெண்களின்
 உரிமைச்சொத்து அவர்கள் திருமணம்
 செய்திருக்கும் கோத்திரத்தாரின்
 உரிமைச்சொத்துடன் சேர்க்கப்படும்.
 இவ்விதமாய் அவர்களுடைய
 சொத்து எங்கள் முற்பிதாக்களின்
 கோத்திர உரிமைச்சொத்திலிருந்து
 எடுக்கப்பட்டுவிடுமே” என்றார்கள்.
⁵ அப்பொழுது மோசே யெகோவாவின்
 கட்டளைப்படி இஸ்ரவேலருக்குக்

கொடுத்த உத்தரவு என்னவென்றால்,
 “யோசேப்பின் சந்ததிகளான இந்தக்
 கோத்திரத்தார் சொன்னது சரியே.
 6 செலொப்பியாத்தின் மகங்கள் காரியத்தில்
 யெகோவா கட்டளையிடுவது இதுவே.
 அவர்கள் தங்கள் தகப்பனின் கோத்திர
 வம்சத்திற்குள் தாங்கள் விரும்பிய
 எவனையும் திருமணம் செய்யலாம்.
 7 இஸ்ரவேலில் எந்த உரிமைச்சொத்தும்
 ஒரு கோத்திரத்திலிருந்து இன்னொரு
 கோத்திரத்திற்கு மாற்றப்படக்கூடாது.
 ஏனெனில் ஒவ்வொரு இஸ்ரவேலனும்,
 தங்கள் முற்பிதாக்களிடமிருந்து
 உரிமையாக்கிக்கொண்ட கோத்திர
 உரிமைச்சொத்து நிலத்தைக்
 காத்துக்கொள்ள வேண்டும். 8 இஸ்ரவேல்
 கோத்திரத்தில் உரிமை பெற்றுக்கொள்கிற
 ஒவ்வொரு மகளும், தன் தகப்பனின்
 கோத்திர வம்சத்திலே ஒருவனைத்
 திருமணம் செய்யவேண்டும். இவ்வாறு
 ஒவ்வொரு இஸ்ரவேலனும் தன்தன்
 தகப்பனின் உரிமைச்சொத்தை
 உடைமையாக்கிக்கொள்வான்.
 9 உரிமைச்சொத்து ஒரு கோத்திரத்திலிருந்து
 இன்னொரு கோத்திரத்திற்கு
 மாற்றப்படக்கூடாது. ஏனெனில், ஒவ்வொரு
 இஸ்ரவேல் கோத்திரமும் தமக்குச்
 சொந்தமான உரிமைச்சொத்து நிலத்தைக்
 காத்துக்கொள்ள வேண்டும்” என்றான்.

10 யெகோவா மோசேக்குக்
கட்டளையிட்டபடியே செலொப்பியாத்தின்
மகள்கள் செய்தார்கள். ¹¹ செலொப்பியாத்தின்
மகள்கள் மக்லாள், திர்சாள், ஒக்லாள்,
மில்காள், நோவாள் ஆகியோர் தங்கள்
தகப்பனின் சகோதரர்களின் மகன்களைத்
திருமணம் செய்தார்கள். ¹² அவர்கள்
யோசேப்பின் மகன் மனாசேயின்
சந்ததிகளின் வம்சங்களுக்குள்ளே
திருமணம் செய்துகொண்டார்கள்.
அதனால் அவர்களுடைய உரிமைச்சொத்து,
அவர்களுடைய தகப்பனின்
வம்சத்திற்குள்ளும், கோத்திரத்திற்குள்ளும்
தொடர்ந்து இருந்தது.

13 எரிகோவுக்கு எதிரே யோர்தான்
நதிக்கு அருகான மோவாப் சமவெளிகளில்
யெகோவா மோசே மூலம் இஸ்ரவேலருக்குக்
கொடுத்த கட்டளைகளும் விதிமுறைகளும்
இவையே.

CCXXX

Biblica® திறந்தநிலை தமிழ் சமகால பதிப்பு

The Holy Bible in the Tamil language of India: Biblica® Open Indian Tamil Contemporary Version திறந்தநிலை தமிழ் சமகால பதிப்பு

copyright © 2005, 2020, 2022 Biblica, Inc.

Language: தமிழ் (Tamil)

Contributor: Biblica, Inc.

Biblica® திறந்தநிலை தமிழ் சமகால பதிப்பு™

பதிப்புரிமை © 2005, 2020, 2022 Biblica, Inc.

Biblica® Open Indian Tamil Contemporary Version™

Copyright © 2005, 2020, 2022 by Biblica, Inc.

“Biblica” என்பது Biblica, Inc. மூலம் யுனெடெட் ஸ்டேட்ஸ் காப்புரிமை மற்றும் வர்த்தக முத்திரை அலுவலகத்தில் பதிவுசெய்யப்பட்ட வர்த்தக முத்திரை. அனுமதியுடன் பயன்படுத்தப்படுகிறது.

“Biblica” is a trademark registered in the United States Patent and Trade-mark Office by Biblica, Inc. Used with permission.

இந்த வேலை Creative Commons Attribution-ShareAlike 4.0 International License (CC BY-SA)ன் கீழ் கிடைக்கிறது. இந்த உரிமத்தின் நகலைப் பார்க்க, <https://creativecommons.org/licenses/by-sa/4.0/> ஐப் பார்வையிடவும் அல்லது Creative Commons, PO Box 1866, Mountain View, CA 94042, USA க்கு கடிதம் அனுப்பவும்.

Biblica® என்பது Biblica, Inc. ஆல் பதிவுசெய்யப்பட்ட வர்த்தக முத்திரையாகும். மேலும் Biblica® வர்த்தக முத்திரையைப் பயன்படுத்துவதற்கு Biblica, Inc இன் எழுத்துப்பூர்வ அனுமதி தேவை. CC BY-SA உரிமத்தின் விதிமுறைகளின்படி, நீங்கள் இதை மாற்றப்படாமல் நகலெடுத்து மறுவிநியோகம் செய்யலாம். நீங்கள் Biblica® வர்த்தக முத்திரையை அப்படியே வைத்திருக்கவேண்டும். நீங்கள் ஒரு நகலை மாற்றினால் அல்லது இந்த படைப்பை மொழிபெயர்த்தால், அதன் மூலம் ஒரு பகுதி படைப்பை உருவாக்கினால், நீங்கள் Biblica® வர்த்தக முத்திரையை அகற்ற வேண்டும். நீங்கள் என்ன மாற்றங்களைச் செய்திருக்கிறீர்கள் என்பதைக் குறிப்பிட வேண்டும் மற்றும் படைப்பை பின்வருமாறு குறிப்பிட வேண்டும்: “Biblica, Inc. இன் அசல் படைப்பு www.biblica.com மற்றும் open.bible இல் இலவசமாகக் கிடைக்கிறது.”

பதிப்புரிமை பற்றிய அறிவிப்பு படைப்பின் தலைப்பு அல்லது பதிப்புரிமைப் பக்கத்தில் பின்வருமாறு தோன்ற வேண்டும்:

Biblica® திறந்தநிலை தமிழ் சமகால பதிப்பு™

பதிப்புரிமை © 2005, 2020, 2022 Biblica, Inc.

Biblica® Open Indian Tamil Contemporary Version™

Copyright © 2005, 2020, 2022 by Biblica, Inc.

“Biblica” என்பது Biblica, Inc. மூலம் யுனெடெட் ஸ்டேட்ஸ் காப்புரிமை மற்றும் வர்த்தக முத்திரை அலுவலகத்தில் பதிவுசெய்யப்பட்ட வர்த்தக முத்திரை. அனுமதியுடன் பயன்படுத்தப்படுகிறது.

“Biblica” is a trademark registered in the United States Patent and Trademark Office by Biblica, Inc. Used with permission.

அதே உரிமத்தின் கீழ்(CC BY-SA) அசல் படைப்பிலிருந்து மாற்றிய உங்கள் வேலையை நீங்கள் கிடைக்கும்படி தெரிவிக்கவேண்டும்.

இந்த படைப்பின் மொழிபெயர்ப்பு குறித்து Biblica, Inc.க்கு தெரிவிக்க விரும்பினால், <https://open.bible/contact> இல் எங்களைத் தொடர்பு கொள்ளவும்.

This work is made available under the Creative Commons Attribution-ShareAlike 4.0 International License (CC BY-SA). To view a copy of this license, visit <https://creativecommons.org/licenses/by-sa/4.0> or send a letter to Creative Commons, PO Box 1866, Mountain View, CA 94042, USA.

Biblica® is a trademark registered by Biblica, Inc., and use of the Biblica® trademark requires the written permission of Biblica, Inc. Under the terms of the CC BY-SA license, you may copy and redistribute this unmodified work as long as you keep the Biblica® trademark intact. If you modify a copy or translate this work, thereby creating a derivative work, you must remove the Biblica® trademark. On the derivative work, you must indicate what changes you have made and attribute the work as follows: “The original work by Biblica, Inc. is available for free at www.biblica.com and open.bible/.”

Notice of copyright must appear on the title or copyright page of the work as follows:

Biblica® திறந்தநிலை தமிழ் சமகால பதிப்பு™

பதிப்புரிமை © 2005, 2020, 2022 Biblica, Inc.

Biblica® Open Indian Tamil Contemporary Version™

Copyright © 2005, 2020, 2022 by Biblica, Inc.

“Biblica” என்பது Biblica, Inc. மூலம் யுனெடெட் ஸ்டேட்ஸ் காப்புரிமை மற்றும் வர்த்தக முத்திரை அலுவலகத்தில் பதிவுசெய்யப்பட்ட வர்த்தக முத்திரை. அனுமதியுடன் பயன்படுத்தப்படுகிறது.

“Biblica” is a trademark registered in the United States Patent and Trademark Office by Biblica, Inc. Used with permission.

You must also make your derivative work available under the same license (CC BY-SA).

If you would like to notify Biblica, Inc. regarding your translation of this work, please contact us at <https://open.bible/contact>.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-18

PDF generated using Haiola and XeLaTeX on 22 Feb 2024 from source files dated 19 Apr 2023

ec88561b-5dd8-5ac8-aac4-5958dea370fd